“Ба 34664 











ЗБОР ТВОРАЎ 
У СЯМі ТАМАХ 


РЭДАКЦЫЙНАЯ КАЛЕГІЯ: 
Пятрусь Броўка, Пятро Глебка, 
Міхась Лынькоў, Максім Лужанін, 
Янка Шарахоўскі 


ДЗЯРЖАЎНАЕ ВЫДАВЕЦТВА БССР 
Рэдакцыя мастацкай літаратуры 
Мінск 1952 


«г 


Ў66б Ў 


Ба 


а 
язея 


Ён ааанійаййй 
з ут 
Бел. 
а 1 1 - Г. 


Ба 34 664 


аа гатаае 


аа анна а 


ЗБОР ТВОРАЎ 
Том ІУ 


НОВАЯ ЗЯМЛЯ 
СЫМОН-МУЗЫКА 


ДЗЯРЖАЎНАЕ ВЫДАВЕЦТВА БСбРО ( 
Рэдакцыя мастацкай літаратуры 
Мінск 1959 ' 
і, аца 


ЯШ ід 


“ ён е 
М 
. 

А 





зм Ў Та ы, 
а а ац ча 


3 


 ЗЕаата уця 


гры г 
г "ара 
я с 


Якуб Колас. 1996 г 





НО ВАЛ зямля 





І 
ЛЕСНІКОВА ПАСАДА 


Мой родны кут, як ты мне мілы!., 

Забыць цябе не маю сілы! 

е раз, утомлены дарогай, 
Жыццём вясны мае убогай, 
К табе я ў думках залятаю 
І там душою спачываю. 
О, як-бы я хацеў спачатку 
Дарогу жыцця па парадку 
Прайсці яшчэ раз, азірнуцца, 
Сабраць з дарог каменні ТЫЯ, 
Што губяць сілы маладыя, -- 
К вясне-б маёй хацеў вярнуцца. 


Вясна, вясна! не для мяне ты! 
Не я, табою абагрэты, 
Прыход твой радасны спаткаю, - 
Цябе навек, вясна, хаваю, 
Назад не прыдзе хваля тая, 
Што з быстрай рэчкай уплывае. 
Не раз яна, зрабіўшысь парам, 
На крыллях сонца дойдзе к хмарам 
Ды йзноў дажджом на рэчку сыйдзе -- 
Ніхто з граніц сваіх не выйдзе, 
З законаў, жыццем напісаных, 
Або на дол спадзе ў туманах. 
Але хто нам яе пакажа? 
На дол вадой ці снегам ляжа? 


(і 


Не вернешся, як хваля тая, 
Ка мне, вясна ты маладая!.. 


Вось як цяпер, перада мною 
Ўстае куточак той прыгожа, 
Крынічкі вузенькае ложа 

І елка ў пары з хваіною, 
Абняўшысь цесна над вадою, 
Як маладыя ў час кахання, 

У апошні вечар расставання. 

І бачу лес я каля хаты, 

Дзе колісь весела дзяўчаты 
Спявалі песні дружным хорам, 
З работ ідучы позна борам. 
Нясліся зыкі песень здольных, 
Ў лясах раз-по-раз адбівалісь, 
І ім узгоркі адклікалісь, 

І радасць біла ў песнях вольных. 
А хвоі, елкі векавыя 

Пад зыкі песень маладыя 
Маўчком стаялі ў нейкай думе, 
І ў іх ціхусенечкім шуме 
Няслось вячэрняе маленне 
Угару, святое аддаленне. 


Каля пасады лесніковай 
Цягнуўся гожаю падковай 
Стары, высокі лес цяністы. 
Тут верх асіны круглалісты 
Сплятаўся З ХВОЯМІ, зЗ “дубамі, 
А елкі хмурымі крыжамі 
Высока ў небе выдзялялісь, 
Таемна з хвоямі шапталісь. 
Заўсёды смутныя, бы ўдовы, 
Яны найбольш адны стаялі, 
І так маркотна пазіралі 
Іх задуменныя галовы! 

Лес наступаў і расступаўся, 
Лужком зялёным разрываўся; 
А дзе прыгожыя загібы 

Так міла йшлі каля сядзібы, 

Што проста імі-б любаваўся. 

А знізу гэты лес кашлаты 

Меў зелянюсенькія шаты 

Лазы, чаромхі ці крушыны, 
Алешын ліпкіх, верабіны. 
Глядзіш, бывала, і здаецца, 
Што скрозь сцяну галін жывую, 
Скрозь гэту тканку маладую 

Ні мыш, ні пташка не праб'ецца. 
Цякла тут з лесу невялічка 
Травой заросшая крынічка, 
Абодва берагі каторай 

Лазняк, ракітнік абступалі; 
Бруіліся ў цяньку іх хвалі 

І ў луг чуць значнаю разорай 
Ішлі спакойна між чаротаў, 
Рабілі многа заваротаў, 

Аж покі ў Нёман не ўцякалі. 


Зялёны луг, як скінуць вокам, 
Абрусам пышным і шырокім 
Абапал Нёмна рассцілаўся -- 

За хатай зараз пачынаўся 
Ды йшоў квяцістай раўніною 
З мурожнай слаўнаю травою 
І ззяў на сонцы Ў пералівах 
Пяшчотных тонаў. Як на нівах 
Жыта збажынкі лёгка гнуцца 
І людзям радасна смяюцца 
Сваім прыемным, мілым спевам 
Пад лёгкім ветрыку павевам, -- 
Так гнуцца, гойдаюцца травы, 
Як пройме ветрык іх ласкавы, 
І пойдуць хвалі травяныя 
З прыемным спевам чарадою, 
Зашэпчуць краскі між сабою, 
Нібы дзяўчаткі маладыя. 

Эх, луг шырокі! Як жывы, ты, 
Праменнем сонейка заліты, 

Увесь стаіш перад вачыма, 

Ты міл і смуцен, як радзіма, 
Як наша ціхая старонка, 

Дзе смугі сіняя пялёнка 

У летні час дымком звісае 

І даль задумай спавівае. 

Хоць я няволяй цяжка змучан 
І з родным берагам разлучан, 
Ды я душою ажываю, 

Як вокам мыслі азіраю 

Цябе, мой луг і бераг родны, 
Дзе льецца Нёман срэбраводны, 
Дубы, дзе дружнай чарадою 
Стаяць, як вежы, над вадою 
Даўнейшых спраў вартаўнікамі 
І ззяюць грозна жараламі. 

І толькі тут, пад іх чародкай, 
Улетку, добраю пагодкай, 
Касьбой утомлены, спачынеш 

І думкі клопату пакінеш, 
Заснуўшы крэпка і салодка. 
Тут так прахладна, так прывольна! 
А пташкі голасна і здольна 
Смяюцца мілым шчабятаннем 

І поўняць луг сваім спяваннем. 
А на дубах, як шапкі тыя, 
Чарнеюць гнёзды буславыя. 
Буслы клякочуць, бусляняты 
Пішчаць жалобна, як шчаняты, 
Насы закідваюць угору 

І просяць есці ў сваю пору. 

А там, дзе буслікі ўздужалі, 
Іх пачынаюць вабіць далі; 

Яны пачулі ў сабе сілы, 

Яны разводзяць ужо крылы, 
Ўгару на локаць падлятаюць, 
Паветра ловяць, заграбаюць 

І неуклюднымі нагамі 

Танцуюць смешна над дубамі. 
Там, у падсуседзях з бусламі 

І вераб'і, шпакі вядуцца: 
Клапотна шчэбеты нясуцца 

І моўкнуць позна вечарамі. 

Ў дубах крычаць сіваваронкі, 
І свіст над лугам рэзкі, звонкі 
Каршун маркотна так раняе 

І нейкі смутак закідае, 

Эх, луг шырокі! Як ЖЫВЫ, ТЫ, 
Травой мурожнаю закрыты, 
Стаіш зялёны прада мною 

І ззяеш дзіўнаю красою! 


Як дзве старэнькія кабеткі, 
К каторым старасць неўзаметкі, 
Падкраўшысь злодзеем срэдзь ночы 
Як смачны сон змыкае ВОЧЫ, 
Красу і крэпасць забірае 
І ўсю іх жывасць выкрадае 
Ды кіне іх адных, старэнькіх, 
Адных, як перст, і чуць жывенькіх 
І непатрэбных анікому 
На цягасць жыццю маладому, -- 
Так каля хаты, у садочку, 
Схіліўшысь ціхенька ў куточку, 
Стаялі дзве вярбы старыя, 
А навакола маладыя 
Дзярэўцы пышна красавалі, 
На свет вясёла пазіралі, 
Галлё спусціўшы над парканам, 
Расла тут грушка з тонкім станам; 
Па-над парканам пышным валам 
Стаяў вішняк густы, прыўдалы, 
Садок быў, праўда, невялічкі: 
Дзве верабіны ды тры дзічкі 
Ды між верб ліпка маладая, 
Бы іх унучка дарагая. 
Але як весела і міла 
Тут пчолка ў вуллях гаманіла! 
І як прыемна пахла мёдам! 
Пладзілісь пчолкі з кожным годам: 

Штолета вулляў прыбывала -- 
На пчолкі вельмі шанцавала. 
Гул іх стаяў і ўдзень і ўночы. 
Бывала, ўлетку, ў час рабочы 
Не раз там чуўся крык вясёлы: 
-- Го, тата! дзядзька! вышлі пчолы! 
На вішні селі каля плоту! -- 
Мужчыны кідалі работу, 
Касьбу над рэчкай за кустамі 

І беглі шыбка, каб часамі 

На лес дзе пчолкі не зляцелі, 
Дык іх там пільненька глядзелі, 


На прыгуменні, поруч з садам 
Павець з гумном стаяла радам, 
А пад паветкаю прылады: 
Вазок, калёсы, панарады, 
Старыя сані, восі, колы 
І вулляў некалькі на пчолы, 
Яшчэ някончаных; судзіна, 
Стары цабэрак, поўасміна 
І розны хлам і лом валяўся, 
Ад сонца, дожджыку хаваўся-- 
Патрэбны рэчы ёсць, вядома! 
Гуменца, крытае саломай, 

Ад доўгіх часаў пасівела; 
Салома кудламі вісела, 

Яе вятры параздзімалі, 

А трохі хлопцы пасцягалі, 

На стрэху лазячы, бывала, - 
Іх гэта забаўка займала. 

А пад шчытом на павуціне 
Нішчымны колас-сіраціна 

У зацішку лёгенька гайдаўся; 
З якіх ён часаў там трымаўся, 
То бог яго святы ўжо знае! 
Будоўля, больш яшчэ старая, 
З гнілой, вагнутаю страхою, 
Стаяў хлявец якраз напроці 
І чуць ліпеў, як-бы на плоце 

Гаршчок, разбіты качаргою. 
Стары, паедзены чарвямі, 

На бок пахілены вятрамі, 
Глядзеў хлеў гэты старычынай, 
Пахілай доляй жабрачынай: 

А збоку, ў полі, недалёка 

Стаяў прыгрэбнік адзінока, 
Пахілкам, горкім сіратою, 

У дол упёршыся страхою. 

Ў глыбі двара стаяла хата 

І выглядала зухавата 

Паміж вапушчанай будовы, 
Як-бы шляхцянка засцянкова, 
Што ў дзёнь святы каля касцёла, 
Чуць-чуць падняўшы край падола, 
Так важна ходзіць з парасонам, 
Спадніцай верціць, як агонам, 

З дарожак пыл, пясок зганяе 

І ў вочы хлопцам заглядае, 


За хатай поле пачыналась, 
Дзе жыта хораша гайдалась, 
І рос авёс, ячмень і грэчка, - 
Было прытульнае гняздзечка!.. 


Мой родны кут, лугі, крыніца! 
Цяпер для вас я --чужаніца. 
Той самы лес, палеткі тыя, 
Ды людзі там жывуць другія. 
Мне душу смуткам напаўняе, 
Што ў прошласць канулі гадочкі, 
Мае шчаслівыя дзянёчкі, -- 
Прайшла, вясна ты маладая! 


Цяпер разгорнем часаў шаты, 
Бліжэй прыгледзімся да хаты, 
Да Міхася і да Антося, 
Як там вялося, як жылося. 

РАНІЦА Ў НЯДЗЕЛЬКУ 


Дзень быў святы. Яшчэ ад рання 
Блінцы пякліся на сняданне, 
І ўжо пры печы з чапялою 
Стаяла маці... Пад рукою 
Таўкліся дзеці, заміналі, 
Або смяяліся, спявалі. 
Услон заняў сваё ўжо места, 
На ім стаяла дзежка цеста, 
І апалонік то і дзела 
Па дзежцы боўтаў жвава, смела 
[ кідаў цеста ў скавародкі. 
Давала піск яно кароткі, 
Льючыся з шумам на патэльні, 
І ў жар стаўлялася пякельны; 
І там з яго ўжо ўвачавідкі 
Пякліся гладзенькія пліткі 
Блінцоў, спаднізу наздраватых, 
Угору пышна, пухла ўзнятых, 
І ўжо адтуль рукою маткі 
На ўслон шпурляліся аладкі, 
А дзеці іх даўно сачылі 
І на ляту блінцы лавілі, 
Заядла мазалі іх здорам. 
Стаяў асобна ў місцы скорам 
Сяго-таго для верашчакі. 
Хоць невялікія прысмакі -- 
Цыбуля, перчык, ліст бабкоў 
Ды сальца некалькі брускоў, 
Мука і квас--і ўся прыправа, 
Але ўсё-ж снеданне цікава; 
А для дзяцей найбольша свята 
Абы наесціся багата. 
І звон аб прыпек скавародны, 
Так блізкі сэрцу, так ім родны, 
У нейкім радасным настрою 
Спяваў ім песняю святою 
І лашчыў сэрцы іх і вушы 

І поўніў радасцю ім душы, 
Такі прыемны, мілагучны, 
У той прыемнасці выключны, 
Ён разліваўся па ўсім целе 
І ў момант іх знімаў з пасцелі. 
Не дарма-ж дзядзька іх, бывала, 
Каб пабудзіць каго з іх жвава 
Пагнаць каровак ранічкою, 
У прыпек біў скаварадою, 
Цяпер, здаволіўшысь ядою, 
Дзяцінай цешылісь гульнёю. 
Хто бегаў з кіем каля хаты-- 
Ганяў курэй. Як парасяты, 
Ў пяску капаліся сястрычкі. 
Алёсь хадзіў каля крынічкі, 
Што з лесу тут-жа выцякала 
І дужкай хату агібала, 
адзіў, свістаў пад голас птушак, 
Збіраў ён ягадкі ў гарнушак, 
Ўсе парасходзіліся з хаты, 
І кожны дзелам быў заняты: 
Міхал у лес пайшоў ранютка 
Рабіць звычайныя абходы: 
Антось спаць доўга не меў моды, 
А як надарыцца мінутка 
Часіны вольнай ці святы дзень, 
Ну хоць адзін разок на тыдзень 
Хадзіў на Нёман ці на тоні-- 
Рыбак быў дзядзька наш Антоні, 
к і работнік, адмысловы; 
А Уладзік пасвіў дзесь каровы, 
Травіў чужыя сенажаці; 
А дома з дзецьмі была маці. 
Яе жаночая работа 
І гэта вечная турбота 
То каля печы, то на полі, 
Сказаць, не зводзіцца ніколі. 
Адно прыпыніш -- там другое, 
Глядзіш, як бачыш, набяжыць, 
І ручак некалі злажыць -- 
Жыццё жаночае такое! 

Так і цяпер: пёч зачыніла, 
Работу ў хаце прыпыніла, -- 
Ідзі ў гарод ты па бацвінне: 
Другі раз есці просяць свінні. 
А гэты Юзік-шаляніца, 

Малы яшчэ, зусім дурніца, 
Так пад нагамі і таўчэцца, 
Або, як хвост той, валачэцца 
І ад-работы адрывае 

І толькі сэрца ад'ядае. 


Ўжо сонца ўгору падхадзіла, 
На лісцях роску асушыла; 
У небе хмарачкі дзянныя 
Плылі, як гускі маладыя, 
Чародкай белай над лугамі, 
Над свежым лесам і палямі. 
А гэты ветрык дураслівы 
Траве зялёнай чэша грывы, 
Ў садку жартуе з верабінай, 
Як голец-хлопец той з дзяўчынай, 
І валасы зялёным стрэхам 
У лесе гойдае са смехам. 
А круглаверхія асіны 
Разносяць нейкія навіны 
І так гутораць, так смяюцца, 
Што аж іх лісцікі трасуцца, -- 
Відаць такая іх урода. 


Прышла і маці з агарода, 
-2 Алесь, сынок... ідуць кароўкі! 
Бяжы хутчэй, рассунь засоўкі, 
Каб не штаўхаліся дарма... 
Ну, я лепш збегаю сама! 
Куды ты, Юзік, безгаловы? -- 


З-за рэчкі ціснуцца каровы. 
Ідзе паперадзе Красуля, 
За ёю Лысая, Рагуля, 
Ды дзве пярэзімкі-цялушкі 
Ідуць у згодзе, як дзве дружкі; 

А збоку чмыша бык Мікіта, 
Хвастом матаючы сярдзіта. 


А авадні, як рой пчаліны, 
Сляпіцай, лезуць да скаціны, 
Гудуць драпежна, тнуць балюча, 
Бы крапіва тая, пякуча, 
Дыхнуць каровам не даюць. 
Каровы злосныя бягуць, 
Адна другую б'юць рагамі 
І толькі тухкаюць нагамі: 
І сам пастух бяжыць, гукае 
І гэту заедзь праклінае: 
Няма за поганню парадку, 
Сярдуе сам і злуе стадка, 
Барджэй, як можа, ў хлеў пражэцца -- 
І горш у весніцах таўчэцца, 
Каля хлява рух-суматоха: 
-- Куды ты, чортава Панчоха?! --- 
Крычыць Уладзя, свішча пужка. 
(«Панчоха» -- Лысае мянушка) 
На зло Рагуля ўжо ў варотах 
Цялушку рогам капарнула, 
Аж тая, бедная, раўнула: 
Тут Галас выскачыў з-пад плота 
І ўжо па ўласнаму пачыну 
Знайшоў зачэпку і прычыну 
Свае тры грошыкі прыткнуць, 
За хвост Мікіту пацягнуць. 
Ну, словам, шум тут быў вялікі, 
І танцавалі без музыкі, 


Загнаўшы ў хлеў на месца стадка, 
Насеўся Уладзя на аладкі, 
Шпурнуўшы лапці і анучы 

Сярод двара ў пясок сыпучы: 

Іх маці зараз падабрала, 

Нічога сыну не сказала, 

Пайшла, ў крыніцы спаласнула, 
Сушыцца ўскінула на шула. 

-- Унь дзядзька йдзе!--гукаюць дзеці. 


2. Якуб Колас, т.4. 17 


Забылі ўсё яны на свеце 
І, як мага, бягуць, смяюцца, 
Аж іх валосікі трасуцца. 
-- А; дзядзька! дзядзечка, саколік! 
Насып мне ягад у прыполік! 
-- Дай мне дубец! -- А мне дай вуды! - 
Крычаць малыя шалапуды, 
Бягуць і скачуць, б'юць у ладкі, 
А дзядзька мерна йдзе з-за кладкі, 
Ідзе без шапкі, круціць носам -- 
Гаворыць пацеры з засосам; 
Для смешак твар яго зацяты, 
Дык, моў, не лезьце, парасяты, 
І дзеці змоўклі, больш ні слова: 
Няхай канчаецца размова 
Антося дзядзькі са святымі, -- 
Тады пагутарыць і з імі. 
А покі кончыць ён маліцца, 
То можна ў Свержні апыніцца: 
Псалмоў адкоціць з поўдзесятка, 
Ды так выразна, ды так гладка, 
Што дзяк і той не ўсякі зможа, 
Як рэпу грыз, -- даруй грэх, божа! 
Не гаварыў, а сек языкам! 
Маліўся дзядзька з тым разлікам, 
Каб кончыць модлы каля дома, 
Бо ў хаце нельга, ёсць вядома, 
Маліцца хораша, як трэба: 
Тут глупства кожнае ад неба, 
Ад бога думкі адкідае, 
То тое-сёе замінае, 
І не намолішся -- нагрэшыш 
Ды чорта лысага пацешыш. 
І толькі дзядзька на двор ступіць, 
Дык кулаком у грудзі лупіць, 
Тры разы хрысціцца, ўздыхае, 
Тады ўжо шапку накідае 
І ЦА вуды ўсе ў парадак. 

-- Ну, што? наеліся аладак? - 
Жартуе дзядзька тут з малымі 
Ды йдзе ўжо ў хату разам з імі. 

Яны, замест таго адказу, 

Бубняць па пузу для паказу. 

-- Эх, брат Алесы!- гаворыць дзядзька:-- 
Вось быў шчупак -- усім ім бацька! 
Век я такога не забуду, 

Але парваў мне, падла, вуду. 

І падчапіў быў нават спраўна. ' 
«Ну», думаю: «пажыва слаўна!» 
Цягну, а ён аж гне вудзільна, 

Ну, чуць не вырве яго з рук! 

А тоўсты, падла, бы япрук, 

І доўгі-ж, доўгі, як цапільна. 

Шчупак, брат, ёмкі: на поўпуда, 

Але сарваўся. Ах, паскуда! 

І натаміў, як мае быць, 

І пастка ўжо з вады тырчыць, 

Як змей, варочае зянкамі, 

Ну, вось ён, вось! хватай рукамі! 

А потым, брат, калі рвануўся, -- 

Ўсё к чорту -- вуда і кручок, 

Пайшоў гуляць мой шчупачок! 

А я, брат, толькі аблізнуўся! 

--Ах, вось шкада! З кручком і з дротам? 
Дык ён-жа здохне! -- Ну чаго там! 
Шчупак -- жывучая, брат, юха! 

Такі жывучы -- дзяржы вуха! 

Ён пяць кручкоў глыне--й не знайся: 
Ты ў Янчура пра іх спытайся: 
Янчур іх лужа, як арэхі, 

Іх знае прожары-прарэхі, 

А мне ўсяе, брат, тэй уцехі, 

Што падчаплю зноў юху тую, 

Тады, брат, дудкі: не спудлую! -- 


Ўжо снедаць час, і поўдзень скора, 
Ды з гэтым бацькам адно гора! 
Як пойдзе ён у лес той зрання, 
Як цукар у вадзе растане: 
Няма й няма, чакаць абрыдне, 
Якога выхадзіш там злыдня?» . 
Ці надта выслужышся ў пана? 

Усёроўна знойдзецца загана; 

Як ты ні падай, ні гайсай, 

Не пападзеш да пана ў рай 

З сваёй патрэбай, інтарэсам. 

А лес, як быў, той будзе лесам, 
Дык і дарэмна ўся турбота -- 
Бяда з ім проста і згрызота! 
Няма яму нядзелькі, свята -- 
Ідзе ды йдзе ён, як закляты; 

У шчэпку высах з той хады, 

Ад сну адбіўся, ад яды. 

І хто ўжо служыць гэтак дбала? 
Антось і маці на Міхала 

Не раз у злосці нападалі. 

Але таго яны не зналі, 

Як лёгка хлеб той дастаецца. 
Не сцерпіць часам, адсячэцца 
Міхал ад гэтакіх нападак: 
Які-ж бы толк быў і парадак, 
Каб ён служыў, спусціўшы рукі? 
Свае-ж сябры -- майстры на штукі: 
Так удадуць і так падкусяць-- 
Цягнуцца нехаця прымусяць. 

А вось папробуй на цікавасць, 
Стрымай службовую рухавасць, 
Служы, спусціўшы рукавы, 

І выкінь службу з галавы, - 
Такія ў лесе выйдуць справы - 
Пажар, парубкі і патравы-- 
Не адкараскацца ад” ліха. 

А хочаш ты, каб было ціха, 

На чым сядзіш, таго глядзі ты! 
Казаў Міхал не раз сярдзіта: 

-- Маўчы, калі ёсць хлеб у роце! -- 
І што сказаць на гэта проці? 


А бацька з стрэльбай за плячамі 
Ішоў дадому хвайнякамі, 
Ішоў паволі, не спяшаўся, 
Часамі, стаўшы, азіраўся 

І прыслухоўваўся да зыкаў 
Ляснога шуму, яго крыкаў 

Ды нюхаў дух той, поўны вару: 
Такая суш -- крый бог пажару! 
Скрозь лапкі хвоек і галінкі 
Сінела неба гладзь. Хмурынкі 
Стаялі грудкамі на ўсходзе. 
Было так ціха ўсё ў прыродзе! 
Ўгары над хвойнікам зялёным 
Снуюцца пчолкі з ціхім звонам, 
Кузуркі розныя і мушкі 

Свае спраўляюць гулі-гушкі 

І так танюсенька гудуць, 

Што ледзьве-ледзьве можна ўчуць. 
А на прагалінках на голых 
Гулянне конікаў вясёлых, 

І толькі ступіш там нагою -- 
Так і заскачуць прад табою. 
Вось так і пырскнуць у надзем'е, 
Як-бы сявец той сыпне сем'е. 

А матылькі сваім убраннем 
Касуюць тут усім дазвання 

І не лятаюць-- танцы правяць, 
Ну, каго хочаш, зацікавяць, 

А як прыгожы пуцявінкі 

Ў шаўках зялёнае травінкі! 
Якія мяккія іх рысы 

І павароткі іх, абрысы! 

Ідуць, звіваюцца, лучацца... 

Эх, слаўна ў лесе, слаўна, братцы! 


Памалу, мерна крок за крокам 
Ў сваім раздум'і адзінокім 
Дадыбаў бацька скора к дому. 
Зачуўшы татаў ход знаёмы, 
Малыя з хаты высыпалі, 
За брамай бацьку сустракалі, 
Алесь браў стрэльбу, шапку з цэшкай 
І нёс з шчасліваю усмешкай, 
(Схаваўся ў шапку ўвесь з вушамі); 

А Костусь -- торбу з кутасамі 

І знак блішчасты стражнікоўскі, 

-- Барджэй вы там, кірмаш такоўскі! - 
Гукае дзядзька з ноткай злосці: 
Ідуць, як тыя шляхты ў госці!., 


ПІ 
ЗА СТАЛОМ 


-- Ну, небажаты, будзем снедаць - 
Ў людзей садзяцца ўжо абедаць. 
Цягні мачанку, маці, з печы! 
За стол, малы, за стол, старэчы! - 
Гаворыць дзядзька, сам сядае 
І стол абрусам засцілае. 
Паміж двух лаў пад абразамі 
Туліўся стол з двума кастрамі 
Аладак грэцкіх, як пампушак, 
Ды хлеба з зайчыка краюшак, 
Міхал з Антосем, як старыя, 
Займалі месцы канцавыя, 
І іх трымаліся выключна, 
Бо тут сядзець ім больш спадручна, 
І ў кут старым трудней залезці, 
А на пачэсным гэтым месцы 
Садзіўся госць --і то не кожан; 
А як цяпер кут быў парожан, 
То там Алесь прымайстраваўся, 
Сядзеў на кукішках, гайдаўся, 
Цішком шчыкаючыся з братам. 
Кастусь сядзеў між ім і татам; 
Ён да яды не так быў падак, 
Бо ўжо намазаўся аладак, 
Але сядзеў і мяў аладку 
Ды штурхаў бацьку пад лапатку. 
Уладзік быў у дзядзькі збоку... 
Дзяцей, як тых снапкоў на току!-- 
Сямейка, праўда, немалая: 

Чатыры хлопцы, тры дзяўчаці 
Лы бацька з дзядзькам, трэцця маці; 
І кожны месца сваё мае. 

Тым часам маці даставала 
Чыгунчык з печы, лыжку брала 
І верашчаку налівала, 

А за сталом на верашчаку 
Падгатаўлялі ўжо атаку, - 

На гэта хлопцы былі хваты, 
Аладкі кроілі ў квадраты 
(Хоць геаметрыі не зналі) 

І на відэльцы іх чаплялі, 
Як-бы на тычкі тыя вешкі, 

Каб не адстаць, не мець замешкі 
У часе дружнае яды. 

Чуць міска ткнулася сюды, 
Дык у яе, як па прыказу, 
Відэльцаў з восем лезе зразу. 
Гаворка моўкне, смех сціхае: 
Цяпер мінуціна другая, 

Бо ўсіх займае міска стравы; 
Другія моманты, праявы, - 
Усе пафукваюць ды студзяць 

] верашчаку тую вудзяць 

І толькі чаўкаюць губамі 

Ды зрэдку скрыгаюць зубамі, 
Як-бы на бераг тыя хвалі - 
У часе ветру наступалі. 


Малыя -- Гэля, Юзік, Ганна -- 
Асобна елі пастаянна. 
Парадку дзеці не трымалі, 
І іх ніколі не сціскалі, 
Абы насоў не разбівалі; 
Так, Юзік пальцам поркаў страву 
І верашчакай мазаў лаву, 
Але тут сёстры сердавалі 
І залаб Юзіка цягалі. 
Тады іх згода прападала, 
Між імі бойка вынікала. 
Пускаў тут Юзік лыжку ў дзела; 

Не раз лабаціна трупцела 

Ў сястрычак Гэлі ці Ганулі. 

А сёстры Юзіка цягнулі 

За вушы з двух бакоў і білі. 

Але іх старшыя мірылі, - 

На пожар злосці лілі воду 

І замацоўвалі так згоду: 

с Ну, пацалуйцеся-ж вы з браткам! -- 
І ўсё йшло зноў сваім парадкам. 


А за сталом маўчком сядзелі. 
Там хлопцы гыркацца не смелі, 
Бо там парадак вельмі строгі, 
Там падпілуюць табе рогі, 
Калі парушыш дысцыпліну, 
Ды пад нядобрую часіну 
Дадуць там «лэмбуся» і «квасу», 
Каб не круціліся без часу. 
І чуць калі што вынікала, 
То бацька кідаў так, бывала, 
На хлопцаў погляд выразліва, 
Што тыя ў лаву баязліва 
Траха са страху не ўпаўзалі, 
Бо гэты погляд добра зналі. 
Там і цяпер, як і заўсёды, 
Макалі ўсе з адной пасуды 
І елі дружна, не драмалі; 
Нарэшце ўсе па скварцы бралі. 
Як верашчака ў дно спадала, 
То маці есці пакідала 
Ды йшла ў камору па другое, 
Яшчэ больш смачнае, ядкое, 
І тарабаніла сюды 
Для заканчэння ўжо яды 
Тварог, запраўлены смятанай, 
(Нясла з вялікаю пашанай). 
За ёю хлопцы адставалі 
І бацьку з дзядзькам пакідалі 
Над верашчакай завіхацца. 
Мужчыны бралі па аладцы 
І аж пацелі, небаракі, 

З аладкі дзядзька рабіў трубку, 
Каб лепш здаволіць сваю губку 

І больш зачэрпаць верашчакі. 

А бацька браў блінцом спавагу, 
Бо на Антося меў увагу: 
Антось-жа правіў гаспадарку, 
Рабіў за двух, на сваім карку 
Цягнуў ярэмца хлебароба, 

Ну, словам, дзядзька наш -- асоба! 
А пападалася там скварка, 

Была між імі чуць не сварка: 

-- Бяры, Антось!--Я намакаўся, 
Бяры, брат, ты: ты больш цягаўся, - 
І спрэчку тым яны канчалі, 

Што гэту скварку разразалі, 
Другая міска, міска-яма, 
Апаражнялася таксама, 

І ўжо к канцу таго снядання 
Хлапцы здаволілі жаданне, 

І ад мужчын яны адсталі. 
Павольней сківіцы жавалі, 
Крышылі страву, як нарокам. 

І бацька кідае відэльцы, 

Рукою гладзіць па камзэльцы, 

На абразы ўскідае вокам 

І шэптам хрысціцца набожна. 
Тым часам міска і парожна, 

І маці стол ужо прыбрала, 
Пасуду, лыжкі паласкала, 


А дзядзька сеў курыць на ўслоне. 
Злажыўшы шчыльненька далоні, 
Міхал сядзеў, не варушыўся 
І ў мыслі нейкія ўглыбіўся. 

Ды маці з дзядзькам добра зналі, 
Дзе тыя мыслі вандравалі, 

Што іх гарнула, што туліла 

І дзе было ім гэтак міла. 

Даўно ўжо бацька жыў думою 
Разжыцца ўласнаю зямлёю 

І не належаць ні да кога, 

Не знаць начальства ніякога. 

І калі бацька каго стрэне, 

Не прапускае ўжо здарэння 
Спытаць, праведаць аб зямельцы: 
Дзе прадаецца, як багата, 

Якія выгады і плата, 

Як блізка рэчка ці крыніцы? 

І чым больш служба дакучала, 
Тым болей бацьку прыцягала 
Свая зямелька, свая хата 
(Няўжо яна яму заклята?), 
Прытулак свой, куток уласны; 
Такі ён мілы быў і красны, 

Што наш Міхал там жыў душою, 
Не знаў улады над сабою, 
Апроч зямельнай той улады. 
Завёў-бы там сабе прылады 

Ды жыў-бы панам і не гнуўся, 
Шырока-б там ён разгарнуўся. 


І бацька ў вольныя часіны 
Расказваў дома ўсе навіны 
І чуткі ўсе наконт зямелькі, 
Так і цяпер, у час нядзелькі, 
Аддаўся бацька светлым марам 
І вёў размову з такім жарам, 
Што бацьку ў хаце ўсе дазвання, 
Як-бы ксяндза таго казанне, 
Так шчыра слухалі, маўчалі, 
Што й нос абцерці забывалі. 
-- Пытаўся я ў людзей, брат, сёння 
Наконт зямлі каля Заблоння, -- 
Так бацька мову расчынае 
І вочы весела ўскідае 
На ўсіх, хто толькі быў у хаце: -- 
Там, брат, гароды -- чуеш, маці? 
(Ён гэтым жонку падкупляе) 
Так ураджайны, так багаты, 
І блізка, тут-жа каля хаты! 
Сама зямля без гною тлуста, 
І надта родзіцца капуста: 

З вядро галоўкі вырастаюць, 

З трох коп кадушку накладаюць! 
А мак! а рэпа! морква, бручка! 

А буракі, гуркі, пятрушка, 

Ўсяго, ўсяго, ну, проста -- страх! 
Ўсё там расце, як на дражджах. 

І рэчка ёсць. А рыбы, рыбы! 

Вось дзе, Антось брат, пажыў ты-бы! -- 
Пад дзядзьку бацька падвёў міну: -- 
Лаві ліны і еж саміну -- 

Самы жывуць там, як цяляты! -- 
А дзядзька быў рыбак заўзяты, 
Рыбак у ім тут абудзіўся, 

Як сонца, твар яго свяціўся, 

І ад прыемных ціхіх смехаў 

Чуць не да вуха вус заехаў, 

-- Ну, усе выгоды каля бока, 
Тае-ж зямлі якраз валока, - 
Міхал распісваў з жарам далей: -- 
А чорны грунт -- дванаццаць цалей! 
Жыта там родзіцца на дзіва: 

Як едзеш між хлябоў вясною, 

Ў іх конь хаваецца з дугою! 

А з ячмянёў вары хоць піва. 
Грэчка, аўсы растуць, як лозы, -- 
Не то, што ў нас: адны занозы 

Пад кіпці ты панаганяеш, 

Пакуль дзве жмені нажынаеш. 

І ўся зямля ў адным адрубу: 

І лес там ёсць, найболей дубу, 

А дуб расце на добрай глебе; 

Не клапаціўся-б там а хлебе... 
Адкуль ні глянь -- усё ўпадобна: 
Перш-на-перш, жыў-бы там асобна, 
А не ў галдзе, страшэнным сціску, 
І лбоў не білі-б там за міску, 

Як гэта водзіцца ў народзе; 

Там зможаш быць з суседзьмі ў згодзе. 
Другое дзела -- воласць блізка, 

І то не дробная, брат, рыска: 

Там школка ёсць, а дзецям трэба 

Даўно навука і вучэба, 

А то растуць, на лес, вось, глядзя; 
Зірні: унь дуб які ўжо Ўладзя! -- 
На зэдлі Ўладзік схісянуўся, 
Алесю хітранька ўсміхнуўся. 

-- Нуая, тата, ці вялікі? - 
Спытаў Алесь. -- Ты? салапяка! 
Нос абатры йдзі, разявяка! 

Ўсё грае носам, бы музыкі 

У гэтай кірпе завяліся. 

Вазьмі анучу, абатрыся! -- 
Алесь не рад быў, што спытаўся, 
І ў кут ён борздзенька хаваўся. 


І бацька моўкне і чакае, 
Што скажа дзядзька або маці, 
І ціха стала ўраз у хаце: 
Чутно, як муха пралятае, 
-- Пасада, кажаш, вельмі ўдатна, 
Ўсяго там родзіцца аж надта. 
Чаму-ж яе там не купляюць? 
На нас, ці што, людцы чакаюць? --. 
Пытае маці: -- каб такая 
Была зямля гэта прыўдала, 
Яна-б дагэтуль не гуляла, 
Або аб ёй ніхто не знае? 
Ці тыя людзі ўсе паснулі, 
Якім зямелька трэба пільна?., 
Ой, каб яна была прыхільна, 
Яе-б даўно ўжо прыгарнулі. 
-- Чакаць не будзе, ёсць вядома, 
Калі сядзець ты будзеш дома 
Каля свайго збана, карыта, -- 
Сказаў Міхал крыху сярдзіта: - 
Сама зямля не прыдзе, чуеш, 
А сам за ёю павандруеш, 
Калі сядзець ды так гадаці, - 
Не выседзіш нічога, маці, 
Не бойся: людзі не сядзяць, 
Зямля не будзе нас чакаць. 


28 


Не запустуе, не згуляе! 

-- А пэўна, -- дзядзька пацвярджае. 
-- Ды як яно ўжо ні было-б там, -- 
Зноў кажа бацька: -- а пад плотам, ! 
Зямлю купіўшы, не валяўся-б, 

Ды як-бы жыў яшчэ! Не знаўся-б 
Ні з панскай ласкай, ні з панамі, 
Жылі-б сабе гаспадарамі. 

А што за шчасце тут, спытаем? 
Які прыбытак мы тут маем? 
Вуглы падпёрты пірагамі? 

Што грыб падымеш тут часамі? 
За ўсё іх голаву, з грыбамі!.. 
яно-б чаму? служыць-бы можна, 
Каб не валяўся так нязбожна 

У вочы гэты Рак-вар'ят, 

Ці-ж чалавек ён? азіят, 

Душа зацятая, ліхая, 

Такіх паноў і свет не знае. 

Ды хоць-бы пан, а то -- зараза, 
Так шалахтун, байструк, пралаза, 
Няшчасны вырадак, пастух... 

А колькі гонару і мух! 

Ды як тут жыць? Няма ахвоты, 

І марны ўсе твае турботы, 
Жывеш, ліпіш, як на калу ты, 

І ногі й рукі ўдзеты ў путы. 

А подзьме вецер, і ўсё бухне, 

І ўсё старанне тваё рухне. 

А дзе дзявацца? Пакукуеш, 

А век на службе не звякуеш. -- 

І ўсе тужліва замаўкалі, 

І думкі кожнага займалі 

Аб тым, што тут жывеш дачасу, 
Жывеш сяк-так, пакуль жывецца. 
Калі-ж нібудзь, а давядзецца 
Шукаць свайго хлябка і квасу. 


ІУ 
НА ПЕРШАЙ ГАСПАДАРЦЫ 


То як-жа быць?- спытаў Антоні:- 
Давай, брат, думаць хоць сягоння 
Ці так ці сяк, каб даць параду 
І к аднаму ўжо прыйсці ладу 
Раз назаўсёды, аканчальна. 
Вядома, служба -- рэч гадальна, 

А ў гэтым пекле і тым болей: 

Не пэўна жыць пад панскай ВОЛЯЙ, 
Але з чаго пачаць, мой браце? 

Бо невялікае багацце, 

І як ты знойдзеш канцы тыя, 

Калі кішэні ў нас пустыя? 

-- Ну, ты заглядваеш далёка, 
Дык трохі хібіць тваё вока -- 
Вось гэта раз; а па-другое -- 

У нас ужо ёсць сёе-тое: 

Ну, пляц, зямлі на чвэрць надзела; 
Лічы пад тысячу іх смела. 

А там зямельны банк паможа, 
Быка, карову прадамо... 

Чаго палохацца? дармо! 

Абы ахвоту меў, нябожа! 

А пры жаданні, пры ахвоце 

Сам чорт не страшан У балоце! - 
Сказаў Міхал на словы брата, 
Сказаў рашуча і заўзята. 


А маці слухае маўкліва, 
Аб чымся думае тужліва; 
Сказаць штось хоча і ўздыхае, 
Штось за язык яе трымае. 
2 Вось як пачнеш так разважанне, 
Агоркне ўсё табе дазвання, -- 
“Нарэшце маці не ўтрывала: 
-- Таго няма, другога мала; 
А як жывеш ды не гадаеш, 
То й ліха тога не зважаеш... 

Так... хоць зямлі свае нямнога, 
Але ўсё-ж лепей, як нічога. 

А збудзь яе -- пачуеш страту, 

Бо дзе паставіш тую хату, 

Калі няшчасце напаткае? 

Бо гэта служба ўжо такая. 

А там, за светам, на чужыне 
Ніхто цябе, ой, не прыхіне! 

І як там будзе з той зямлёю? 

Не хваціш голаю рукою, - 
Няпэўна ўсё і невядома, 

Дык больш пільнуйцеся вы дому! 
-- Ну, вось кабеціна дзіўная! - 
Міхал на жонку нападае: - 
Ці-ж мы зямлю сваю збываем? 
Мы на рахункі прыкідаем. 

Ды што, скажы, ну хоць-бы й пляц? 
Падумаць -- выстраіш палац! 

Па часе будзе і развага, 

Калі ў лоб стукне табе шляга! 

-- Вядома, бацькаўшчыны шкода, -- 
Сказаў Антось у тоне згоды: -- 
Але-ж і трэба меркавацца 

І аднаго чаго трымацца; 

І не чужым, а сваім вокам 
Агледзець трэба ненарокам, 

Як мае быць, Заблонне тое; 

А можа выйдзе што-якое. 

Рабіць тут трэба -- адно слова, 
Не то, што -- цуп-луп! -- і гатова, 
Бо гэта справа -- не пустая; 
Людскі-ж язык касцей не мае. 

Я так-бы раіў: выбраць час 

І аглядзець усё зараз, 

А там сама пакажа справа, 

Ці варта шуму ўся аблава, 

Бо мо' ваўкі ўсе пасхадзілі, - 
На том яны і парашылі. 


Я тут спыню апавяданне, 
Каб значны крок ступіць назад, 

Зрабіць уважлівы агляд 
Прычын імкнення, парывання 
На новым грунце сесці стала, 
І чым жыла душа Міхала. 

А поруч з гэтым мімаходам 
Жыццё мінулае крануць 

І ў цёмны кут яго зірнуць, 
Дзе пад халодным яго лёдам 
На зло ліхім яго прыгодам 
Крыніцы свежыя цякуць. 


Міхал... вы лепш спытайце самі 
Пра палясоўшчыка Міхала: 
Яго ўся воласць наша знала, 
Ён быў вядомы між панамі! 
Ды што паны? сам князь Антоні, 
Я памятаю, як сягоння, 
Не раз з Міхалам меў размову. 
І знаў-жа службу леснікову! 
Ён ведаў, як свае пяць пальцаў, 
Ну, да мала ўсіх мікалаўцаў. 
Патрава здарыцца, пакража, -- 
Як бачыш, вызнае, дакажа 
І дойдзе ўжо да галубочка, 
Як-бы па нітцы да клубочка. 
Дык і не дзіва, што Міхала 
У нас любілі вельмі мала. 
Міхал сам гэта чуў і ведаў, 
Ды што ты зробіш? Так з прадзедаў 
Было-вялося і вядзецца, 
І усё ўпустую люд таўчэцца; 
Ды будзе час паразумёння -- 
Таўкне пад самае карэнне... 
І вось што, братцы, дзіўна ў свеце, 
Вы толькі добра паглядзеце: 
Той чалавек, што першы, збоку, 
Ужо без таго не ступіць кроку, 
Каб не ткнуць пальцам на другога, 
Як на заклятага, ліхога, -- 
Ён тое самае ўчыняе, 
За што другога бэсціць-Лае, 

Як толькі скуру яго ўздзене 
Ці чуць кранецца яго кія-- 
Такім яшчэ ваўком завые, 

І дзе ён добрасць толькі дзене? 
На што вада, але і тая 

Не ўсюды роўны нораў мае: 
Спакойна ў ямах і заторах, 
Але капае дол у горах 

І страшна пеніцца, бушуе, 

І грунт каменны там свідруе. 
А сіла ў тым, на мой пагляд, 
Які выконваеш загад. 


/ Міхал, як толькі ажаніўся, 
Тады-ж ад бацькі аддзяліўся, 
Бо стала цесна. З той прычыны 
Хадзіў на сплаў ён, на віціны, 
Разоў са два схадзіў у Прусы -- 
Куды не трапяць беларусы? 

Але абрыдла гэта справа, 

І адвярнуўся ён ад сплава; 
Пайшоў на службу таўкануцца, 
Бо дома недзе разгарнуцца. 
Наўперад ён праз час каторы 
Быў пры падлоўчым на каморы. 
Стары ляснічы па-сваему 

Цаніў Міхала, як служаку: 
Ганяў усюды небараку, 

Як-бы скаціну тую нему, 

Не раз на жалабы Міхала 
Ляснічы так казаў, бывала: 

-- Што-ж? добры конь і цягне дужа! -- 
І не пускаў Міхала з гужа. 
Міхал яму рабочых ставіў, 

І сенакосы яго правіў, 

І догляд меў за панскім стадкам, 
А службу нёс сваім парадкам, 
Бо што ты зробіш тут? стараўся. 
Ў другое месца перабраўся -- 
Яму уважыў пан' ляснічы, 

І сеў Міхал у страшнай дзічы, 

Дзе лес адзін, хмызняк ды поле 
Ды ветру посвісты на воле. 

Было зямелькі там валока, 

Дзе можна-б моцна і глыбока 
Пусціць карэнні ў грунт, абжыцца -- 
Было на чым разварушыцца. 

Але бязгнойная, пустая 

Зямлі валока была тая, 

Дзе рос сівец ды пырнік густа 

І дзе спакойна каля куста 

Ляжаў шарак, бо там ніколі 

Саха зямлі не бараздзіла. 

Было маркотна і няміла 

У тым пустым, здзічэлым полі. 
Міхал наехаў без нічога. 

І вось жыві тут, разжывайся, 
Хоць сам у соху запрагайся, 
Ўпрагай і жонку на падмогу 

З трыма малымі хлапчукамі. 

Але стаў цвёрдымі нагамі 

Міхал на гэты грунт нНяПлоднНыЫ. 
-2 Не плач: не будзем тут галодны; 
Бог дасць, сяго-таго прыдбаем, 
Дабра якога дачакаем, -- 

Так разважаў ён сваю жонку: -- 
Жывым не кінешся ў палонку! 
Зямлі -- зірні -- як скінуць вокам. -- 
За гаспадарку ненарокам 

Міхал на новым месцы ўзяўся: 
Каня, кароўку расстараўся, 
Завёў свіней, дзве-тры авечкі. 
Тым часам з дому для падмогі, 
Саху забраўшы і нарогі, 

Антось прыехаў і на грэчку 
Узняў маргоў са два папару. 

І ажывіліся амшары, 

Запахла свежаю раллёю, 

Як-бы сам бог тут над зямлёю 
Прайшоў і глянуў міласціва. 
Антось заложна і цярпліва 

У землю ўкладваў свае сілы. 
На божы свет, як-бы з магілы, 
З зямлі травінкай далікатнай, 
Густою шчотачкаю здатна 
Выходзяць дробныя зярняткі. 
Як у калысачцы дзіцятка, 
Калі ўжо трошкі акрыяе, 
Сваю галоўку падымае 

І навакол глядзіць здзіўлёна, -- 
Так гэта збожжайка зялёна 
Да сонца цягнецца лісткамі, 
Бы к матцы дзіцятка рукамі. 
Тым часам хлопцы: падрасталі, 
Старэйшым дома памагалі, 
Прайшоў гадок, мінуў другі, 

Ў касьбу запахлі мурагі. 

На полі ветла, самавіта 

У рад стаялі копкі жыта, 

Так аздабляючы загоны. 

А ў агародзе мак чырвоны, 
Раскрыўшы гожыя лісточкі, 

З іх ткаў прыўдалыя вяночкі 
Вакол галоўкі маладзенькай, 
Такой прыгожай, зеляненькай. 


І часта ў добрую пагоду 
Ідзе Міхал дамоў з абходу, 
І хоць чуваць, што ныюць ногі, 
Але зварочвае з дарогі 
І робіць крук, бо як стрымацца, 
Каб не зайсці палюбавацца 
І ярыною і жытамі? 
Ідзе, а ветрык з каласкамі 
Вядзе прыемную размову 
І цешыць душу леснікову. 
Міхал падыйдзе і прыстане, 
І лаву жыцейка агляне 
Ды возьме ў пальцы асцярожна 
Яшчэ няспелы і парожны 
Ёв колас жытні і паглядзіць, 

Рукою лёганька пагладзіць, 
Нібы сынка свайго малога, 
І ў сэрцы дзякаваў ён бога. 


У тым кутку, глухім і дзікім, 
Стараннем дзядзькавым вялікім 
І цяжкай працай хлебароба 
Набыта розная надоба; 

Усё зацвіло, загаманіла, 

Бы жыватворчая тут сіла 

Ад сну прыроду абудзіла. 
Гумно паўнёла з кожным годам, 
І багацеў хлявец прыплодам, 

І грош стаў лішні завадзіцца, 
Было што есці, чым акрыцца, 

І быў парадак, лад у хаце. 

Ўжо з тым кутком зжылася маці, 
Даўно прывыкшы к адзіноце; 

А цэлы рад збаноў на плоце 
Казаў аб тым, што гаспадыня 
Была ўжо ў моцнай каляіне 

І што яе, таксама, справа 
Вялася добра і рухава, 

Бо тут збаны не так стаялі: 

Яны за тое ўжо казалі, 

Што малака было даволі. 


Ў пастаўніку, пры самым полі, 
Свіння, як хворая, стагнала, 
Хоць гэтай хворасці не знала, 
Яе такая ўжо натура: 

Стагнаць і лыч трымаць панура, 
Як-бы ёй цяжка жыць на свеце. 
А парасяткі, яе дзеці, 

Ўсяму дзівілісь несканчона, 

Бо надта рохкалі здзіўлёна, 
Другі гурток другой жывёлы, 
Дзесятак кур, пявун вясёлы 
Каля платоў чарвей шукалі: 
Квактуха голасна квактала, 

А кураняткі чарадою 
Паслушна ўсюды йшлі за ёю, 
Тут кожна рэч аб тым казала, 
Што маладая гаспадарка 
Ішла ўпярод паспешна, шпарка 
І большы круг яна займала, 


Часамі хмурнаю вясною 
Цяплом павее, цішынёю, 
І хмараК сівыя" фальбоны 
Падуць, апусцяцца наніз, 
І неба яснага абрыс 
Зірне скрозь цяжкія заслоны, 
І дзень тужлівы, засмучоны 
Аздобіць сонцаў агняпіс, 
І ўсё вакол павесялее, 
На момант сцішыцца, замлее, 
На ўсё адбітак ляжа згоды, 
І нікнуць подыхі нягоды; 
Зямельцы неба усміхнецца. 
Глядзіш -- тады табе здаецца, 
Што холад згінуў назаўсёды. 


Але ці-ж так? Эх, негадана 
Вятруга ўсходзіцца паганы, 
І даль палёў маркотна стане, 
Жалобы цень яна апране, 
І ўсё нейк смутна пазірае, 
Чагось нядобрага чакае. 
Так і ў жыцці: бягуць часіны, 
Ліхія, добрыя хвіліны, 
Адна змяняецца другою, 
Не ўспеў Міхал з сваёй сям'ёю 
І пяць гадкоў спазнаць спакою, 
Як сталі чуткі пачувацца -- 
Ляснічы сам даваў намёкі -- 
Праз час не вельмі так далёкі 
Ў другі куток перабірацца. 
І гэта вестка ўсіх смуціла, 
Рабіць ахвоту ўсю адбіла: 
Рабі, працуй, кладзі ты сілы 

У гэты дол чужы, пастылы 

І горкім потам аблівайся; 
Зрабіў парадак -- выбірайся 
Ды йзноў ідзі адсюль у госці... 
Эх вы, паны! Эх, ягамосці!.. 


У. [І 
ПЯРЭБАРЫІ 


Вясны чакаў Міхал з сям'ёю, 
Чакаў з трывогаю: вясною 
Ў лясніцтве йшла ператасоўка 
Служачых нізшых, пераходы -- 
Тут так вялося з году ў годы, -- 
І як не думае галоўка, 
Нічога выдумаць не можа; 
Ніяка просьба не паможа, 
Калі на чым ляснічы ўпрэцца. 
-- А можа дасць бог ператрэцца, 
І тут гадок ці два пабудзем, -- 
Сабе не верачы і людзям 
Міхал так думаў, сумняваўся 
І тут астацца спадзяваўся. 


Ды раз у сесію Міхася 
К сабе ляснічы заклікае. 
«Ну, гэта нешта азначае», 
Ў Міхала думка праняслася. 
І ў канцылярыю ўваходзіць, 
Вачэй з ляснічага не зводзіць, 
Чагось-та важнага чакае. 
-- Ага, ты тут! Ну, чалавеча, 
Збірай манаткі і ў Парэчча 
За добры час перабірайся! 
Перад вялікаднем старайся 
Туды, на месца перабрацца, 
Жыві там, нечага баяцца. 
-- Панок, за што? -- Міхал пытае: -- 


ЭЗ 


Што за прычына ёсць такая? 

Ці я па службе правініўся? 

Ці на мяне пан угнявіўся? 

Я не прадаў, не ўкраў нічога... 
Скажы, панок, на літасць бога, 
За што нас пан перамяшчае? 
Ляснічы строга пазірае. 

-- Мне чалавек там добры трэба, 
А не гультай які, нязгрэба; 

Такі ляснік, як ты, каторы 

Не будзе спаць п'яны ў разоры... 
Парэчча -- месца неблагое, 

І поле там не так пустое, 

Хоць менш яго, затое-ж -- паша! 
Дык будзе хлеб табе і каша, 
Пакуль я жыў, і ты не згінеш, 
Свае сям'і, нябось, не кінеш -- 
Куды ты дзенешся? трымайся, 
Жыві і з богам разжывайся. 
Пайшоў Міхал наш у задуме, 

А па дарозе к цётцы Хруме 

Ён трапіў з гора выпіць чарку, 
Каб галаве яго на карку 

Было лягчэй крыху трымацца. 
--Т што за страх перабірацца? - 
Міхал дарогай разважае: -- 
Мяне ляснічы паважае!., 

А месца, праўда, не ліхое... 


«І г-эгэ-эй ты, наша жыццё зло-о00-е!5-- 
Міхась у лесе песню цягне 
І тахты стрэльбай выбівае, 
Назад, наперад выкідае, 
Зайсці скарэй дадому прагне 
Навінай важнай падзяліцца. 
Ідзе ён смела, не баіцца 
Праборкі дома за гарэлку: 
Вяліка важнасць, што кватэрку 
Ён з гора тога перакінуў! 
І на Міхася жаль нахлынуў 
І нейкі смутак навязаўся, 

А ўрэшце ён усердаваўся, 

А на каго? за што? -- не знае, 
А можа так злосць напускае, 
Каб дома жонка не крычала, - 
Тым болей, што ўжо выглядала 
Яго пасада з-за узгорка, 

І трохі рупіла праборка. 


Міхал вайшоў не зразу ў хату: 
Каля хлява перш затрымаўся 
І на свінню так углядаўся, 
Як-бы за гэта браў ён плату. 
Ад хлевушка ў гумно заходзіць, 
З Антосем гутарку заводзіць, 
І ўжо адтуль, раўней, як можна, 
Ідзе дахаты асцярожна, 
Але як бацька ні стараўся, 
А ўсё-ж ён лёганька хістаўся. 
Антось даўно замеціў гэта: 
«Плыве, як панская карэта!» 
І чуць ад смеху не качаўся. 
А каб прымусіць і паверыць, 
Што ён гарэлкі і не нюхаў, 
Ў садок зайшоў і пчол паслухаў, 
А ў сенях стаў сабаку перыць, 
Што ўночы кепска дом пільнуе, 
Што мала брэша, кепска чуе, 
Зайцоў не гоніць і не ловіць, 
А толькі знае і наровіць, 
Каб як у хату зачасайцца. 
-- А, ліха матары і батцы! 
А, дурань, воўча тваё мяса! 
На двор брахаць, стары дурніца! 
Гаршчэчнік, чортава ты пыца! -- 
І на сабаку накрычаўшы, 
Тады ўжо стрэльбу з плеч знімае 
І на сцяну яе чапляе, 
У хату ўходзіць, торбу зняўшы, 
Садзіцца там, гаворыць мала, 
Каб жонка зразу не пазнала: 
Бо толькі скажа адно слова - 

Прапала хітрасць і гатова! 

-- І дзе ты гэтак налупіўся, 

Каб ты смалы ўжо быў напіўся. 
Ото натура! -- жонка лае, 

А ён смяецца, не шманае. 

-- Няма табе граху, ні посту! 
Хоць у палонку кідай з мосту! 

-- А ў пост, скажы, сварыцца можна, 
Калі ты гэтака набожна? -- 

Міхал у жонкі запытаўся: -- 

Або я п'яны ці валяўся?., 

От не крычы ты і не лайся! 

Лепш у дарогу ты збірайся! 

-- Куды ў дарогу? Што пляцеш ты? 
Прапіў свой розум, ці што ўрэшты? -- 
З трывогай жонка ўжо пытае 

І тон сярдзіты свой мяняе, 

Бо ёй у голасе Міхася 

Адразу праўда пачулася; 

І дзеці бліжай селі к тату, 

Якраз вайшоў і дзядзька ў хату. 
--. Дык так, Антось, пераязджаем, 
Апошні час тут дажываем. 

-- Куды? -- Ў Парэчча, у балета?.. 
-- Бадай ты спрахла! от брыдота! 
Цягніся зноў, а глуш такая! -- 
Антось Парэчча праклінае. 
Уздыхнула цяжка-цяжка маці, 

І зразу стала смутна ў хаце, 
Як-бы з усіх куткоў і шчылін, 

З усіх чуць-чуць заметных звілін 
Сюды бяда панапаўзала 

І гэтак прыкра пазірала 

На ўсіх, ад мала да вяліка, 
Бязжаласна і без'языка, 
Зрабіўшы ўмомант замяшанне, 

І змоўклі ў хаце ўсе дазвання. 
Знячэўку маці аж прысела -- 
Так пераборка ўжо дадзела! 
Апроч таго, тут абжыліся, 

На ногі трохі падняліся; 

Яшчэ-б гадочак пажыць ціха, 
Але найгоршае тут ліха -- 

Збірай зноў цапстрыкі, трасіся 
Па каранях з дабром, з сям'ёю, 
У саму бездараж вясною. 
Дзе наша, брат, не прападае! - 
Міхал гаворку зачынае: -- 

Ці-ж толькі свету, што ў аконцы? 
Або так міла тут бясконца? 

І там мы будзем жыць таксама; 
Няма ўжо горшай, як тут, яма. 

А сенакос тут дзе? за светам! 

А там блізютка, каля дома -- 
Парэчча добра мне знаёма! 

А колькі зелені там летам! 

Як у вяночку, стаіць хата. 
Грыбоў і ягад -- страх багата!.. 
Там выгад болей, чалавеча!.. 

--- Паедзем, татачка, ў Парэчча! 
Ось там грыбоў папазбіраю! 

Ой, іх збіраць ахвоту маю! -- 
Схапіўся Костуська і скача, 

А маці з гора чуць не плача. 

-- Згараць яны няхай з грыбамі! 
Але ці будзе хлеб, часамі? -- 
Антось пытае ўжо сярдзіта: -- 

А колькі там пасеем жыта? 
Зямлі, як бабе старой сесці. 
Папробуй, сядзь на гэтым месце... 
-- А дзе ты дзенешся? і сядзеш! 
Нічога, браце, не парадзіш. 

-- Яму, як выпіў, гора мала! -- 
На бацьку маці зноў напала. 
--А мне, ты думаеш, салодка? 
Ды справа проста і каротка: 

Не будзеш ты з ляснічым спорыць, 
.Рабі вось тое, што гаворыць. 
А не-- йдзі вон: варона з куста, 
А пяць на куст, бо хлеба луста: 
Нялёгка ўсім, брат, дастаецца. 
Пустым той кут не астанецца. 

Не будзе нас-- другі там сядзе 
І не зважаючы, не глядзя, 
Якое месца і выгода. 

-- Што так, то так, ды працы шкода, 
Якую мы тут палажылі; 
Зямлю так добра мы ўгнаілі. 
А на каго мы працавалі? 
Каму пасаду гатавалі? 

Так, чорту лысаму з балота. 
Прыпрэцца нейкая галота 
Тваёю працай карыстацца, 
Тваім мазолем нажывацца. 
Не толькі «дзякую» не скажа, 
А хвігу ў нос табе пакажа. 

-- Ну, што паробіш, як такая 
Ужо нам доля выпадае? 


На трэці дзень прышлі падводы. 
Ўсе сваякі папрыязджалі, 
І двор вазамі паўстаўлялі, 
Як-бы прыехалі ў калоды 
Ці на кірмаш каля калядак, 
Тут быў страшэнны непарадак -- 
На тое час быў перабору. 
Была адчынена камора 
І сені насцеж. Як папала 
Надоба розная стаяла. 
Было ўсё зрушана, сарвана: 
Крыжы з дзяжой каля паркана 
На час кароткі прыхілілісь; 
Збаны, гаршкі між іх тулілісь, 
І тры цабэркі там стаялі 
І чарады свае чакалі; 
І тут-жа збоку, як той п'яны, 
Ляжаў навой стары, драўляны; 
Варстат, на часткі разабраны, 
На трэскі кінуты, валяўся; 
А на вяроўцы мех гайдаўся, 
Стары, скараўлены ад гною, 
Забыты ўсімі пад страхою. 

Пусцела хата. сцены, лавы 

І мелі погляд нецікавы: 

Ўсё тут было параскідана, 

Ўсё не на месцы, не прыбрана... 
Як-бы зусім не тая хата -- 
Качэргі, вілы і лапата 

У кутку адным цяпер стаялі: 
Гвазды то тут, то там тырчалі 
Па ўсіх сцянах, як-бы шчаціна. 
Снавалі дзеці і мужчыны, 

З сяней, з каморы скарб сцягалі 
І на вазы яго складалі. 

А маці скрыню пакавала 

І дробязь розную збірала. 

Ўсе варушыліся, снавалі, 
Як-бы мурашнік раскапалі -- 
Такая тут была трывога. 
Вуглы счышчалі да нічога 

І збіралі ўсё да ніткі. 

Падводы пухлі ўвачавідкі, 


А як закончылі складацца, 
Зайшлі ўсе ў хату сілкавацца. 
Між голых сцен, несамавітых, 
Такіх панурых, абабітых, 
Астаўся стол адзін на месце, 
Каб у апошні раз накрыцца 
І даць мужчынам прыпыніцца, 
На час кароценькі прысесці 
І выпіць чарачку, другую 
За жыцце, долю маладую. 


Тут быў Базыль, Антось Тацянін, 
Карусь Дзівак (ён між парканін 
Схаваў трайню, рагач, дзве восі, 
Тайком узяўшы ад Антося), 

Яшчэ Карусь, Паўлюк Куртаты, 
Сцяцок, Казюк Скарабагаты 
Ды брат Міхася і Антося, -- 
Мужчын нямала набралося. 
Пайшла ўкруг чарка і другая,. 


а 


Гаворка ў хаце ажывае. 

Адзін Антось ужо смяецца 

Сваім закатным дробным смехам, 
Аж галава з шырокім плехам 

І з сівым воласам трасецца. 

-- Ды ты, брат Ганка, не смуціся! 
Вось выпі чарку, не журыся, 

Няхай дае бог спосаб новы. 

-- Ну, будзьце-ж крэпенькі, здаровы! 
--Э, выпі чыста! от кабета! 

-- Ды выпі, Ганна! Ну, што гэта? -- 
Мужчыны ўсе тут загудзелі 

Ды дружна так яны населі, 

Што Ганна тройчы прыгубіла 

І чарку ўсю перакуліла. 

-- Ну, во гэтак, малайчына, 

Хай будзе-ж добрая часіна! 

-- Ой, буду п'яна -- ашаломіць. 

-- Касцей гарэлка не паломіць! -- 


Крычыць Базыль: -- Здароў будзь, Павал! - 


І галаву ён закідае, 

І спрытна чарку асушае, 

Ды ломіць хлеба цэлы кавал, 
Ды так жуе, што вушы Ходзяць. 
Мужчыны дарма час не зводзяць 
І хутка чаркі асушаюць, 
Гаспадаром дабра жадаюць 

І добрай долі ўсім дазвання, 

І ціснуць рукі на расстанне. 


Карусь Дзівак часінай тою 
Насіўся з. восямі, з трайнёю, 
У воз іх глыбей запакоўваў, 
Ў сярэдзіну рагач засоўваў 
І накрываў яго цабрамі, 
Каб не знайшоў Міхась часамі. 
І воз ён свой у кут стаўляе, 
Астацца ззаду патрапляе. 


Мужчыны вышлі на двор з хаты. 
-- Ну, варушы, Скарабагаты!-- 

Сказаў Базыль свайму суседу: -- 
Я за табою, брат, паёду. 

І рад нагружаных хурманак 
Паволі зрушыў, мінуў ганак 

І ў лес чуць значнаю трапою 
Пацягся мернаю ступою. 


І цяжка, цяжка Ганне стала, 
Як-бы ў грудзях там што апала. 
І сэрца жаласцю заныла; 
І ўсё тут стала так няміла, 
Што ўжо тут больш ёй не цярпелась 
І бегчы ў свет адтуль хацелась, 
Абы не бачыць сцен тых голых, 
Куткоў пустых і невясёлых. 
Ўжо конь запрэжан і чакае, 
Капытам дол б'е нецярпліва. 
Тым часам маці тарапліва 
Закон дзядоў сваіх спаўняе: 
Кладзе кусочак хлеба з соллю 
Пад красны кут у завуголле, 
Апошні раз глядзіць на хату, 
Дзе многа дробязі на страту 
Пайшло ў час гэты перабору. 
-- А ну, ты, маці, ідзеш скора? -- 
Міхась з двара яе пытае; 
І маці хату пакідае, 
Бо ёй самой тут не цярпіцца, 
І з плачам хрысціцца, садзіцца, 
Дзе дзеці дробныя сядзелі 
І скарб быў зложан даражэйшы. 
Алесь і Ўладзя, сын старэйшы, 
Пайсці пяхотам захацелі 
І з дзядзькам лесам гналі стадка. 
Апошні раз пустая хатка 
З-за груш высокіх паказалась 
Ды за узгорачкам схавалась; 
І толькі комінак гаротна 
Над дахам высіўся маркотна 
Ды студні вочап адзінока 

Тырчаў над хатаю высока; 
Гуменца смутна пазірала 

І быццам поглядам пытала: 
«Куды яны ад нас з'язджаюць? 
Чаму адных нас пакідаюць?» 


УІ 
КАЛЯ ЗЯМЛЯНКІ 


Я буду рады, калі ўдасца 
Маім людцам у вашай ласцы 
Хоць на кароценькі часочак 
Заняць хоць цесненькі куточак. 
Жыццё іх, праўда, нецікава, 

Гра. іх нідзе не ходзіць слава, 
Аб іх гісторый не складаюць, 

Пра іх і песень не спяваюць, 
Апроч вятроў, што нудна ў плоце 
Зімой у горкай адзіноце 
Халодны снег нясуць-здзіраюць 

Г бедным людзям байкі баюць 
Аб жыцці, долі іх пахілай 

І. плачуць-стогнуць над магілай, 
Дзе косці іх у праху тлеюць -- 
Адны вятры іх пажалеюць. 

Але не кожны сцяміць мовы 

І жальбы ветру між будовы: 

Чаго ён жаласна спявае, 

Каму ён песенькі складае? 

І бацьку скора сын забудзе -- 
Каротка памятка аб людзе, 

Аб простым людзе. І такая 

Усім бедным доля выпадае: 
Прайсці свой круг, прамарнавацца 
І невядомымі астацца 
Ды быць забытымі тут ўсімі -- 

І сваякамі і чужымі. 

І мне заўсёды горка стане, 
Калі я ўбачу на кургане 
Пад шэрым прыкладам драўляным 
Прыпынак вечны селяніна. 
Стаіць там крыжык-сіраціна, 
Сівенькім мохам ўвесь убраны, 
З павязкай белай, даматканай. 
Пытаю: хто тут пачывае? 
Дзяўчына можа маладая 
У поўным цвеце красы-сілы 
Сыйшла без часу да магілы? 
Ці здатны хлопец-малайчына? 
Маўчыць магіла селяніна. 
А хто пахован, я не знаю 
І смутак моцны ў сэрцы маі. 
А тут закопаны навекі 
Надзеі, радасць чалавека, 
І гора схована ліхое-- 
Жыццё бядачае людское. 
Мае знаёмыя няўзрачны, 
Нічым не слаўны і не значны, 
Ўсё людзі простыя, -малыя, 
Хоць па-сваему і ўдалыя, 
Але ўдалымі іх не лічуць. 
Жывуць, цярпліва долю смычуць 
І крыж нясуць мужычы ціха, 
Дабра не бачачы з-за ліха. 


Ды што зрабіць? Я-б сам быў рады 
Не ведаць крыўды той і здрады, 
Што просты люд нясе вякамі 
Сваімі ўласнымі гарбамі. 
Ды горкай праўды не схаваеш, 
Яе ніяк не ашукаеш. 
Ды і навошта? Крый нас, божа! 
А праўда мне ўсяго дарожай, 
І бацька праўдзе вучыў змаля, 
Дык з гэгай праўдай ступім далей, 


Дзень добры, новая мясціна! 
Спаткай ты нас, як маці сына 

Па часе доўгае разлукі, 

І разгарні прыветна рукі 

Для тых, хто змушаны ў няволі 
Жывіцца хлебам твайго поля: 
Зірні ты светлым вокам ласкі, 
Авей крылом прыгожай казкі, 
Каб гэта жыцце-пуцявіна 

Была нам светлая часіна; 
Узброй надзеямі нам грудзі, 
Бо мы твае, зямелька, людзі! 


На першы погляд нецікава 
Парэчча тое выглядала, 
І смуткам сэрца калыхала 
Старых бярэзін гэтых лава, 
Што на балоце між лясамі 
Шумела голымі вярхамі. 
Было ўсё тут параскідана: 
І праслы нізкія паркана 
З трухлявых шул павыязджалі, 
І трэскі кучамі ляжалі 
Па ўсім дварэ і на дрывотні; 
Стары хлявец без падваротні, 
Гумно са стрэшкай пасівелай, 
Абросшай мохам, абапрэлай, 
Прыгрэбнік, хата-- ўсё дачыста 
Казала ясна, галасіста 
Аб непарадку, запусценні, 
Аб гаспадарскім нерадзенні. 
Слязьмі Міхашча залілася -- 
Такою ямаю здалася 
Старая хата ў тры аконцы! 
Парог яна пераступіла -- 
О, божа добры, як няміла! 
Ці свеціць тут калі хоць сонца? 
Было так цёмна, непрытульна, 
Ў гразі-балоце ўсё агульна: 
Як печ, як столь, і сцены, лавы, 
І дух пракіслы, дух трухлявы 
З усіх куткоў дыхнуў сярдзіта. 
Зямля на ямы ўся пабіта. 


4. Якуб Колас, т. 4. 49 


Было відаць, што тут ліпелі 

Да часу людзі і не дбалі, 
Гразі ніколі не знімалі, 
Рабіць парадку не хацелі, 
Жылі па-свінску, кацьмакамі 

І ў добрай згодзе з прусакамі. 


Вясна была яшчэ ўпачатку, 
Але снягі ўжо раставалі, 
І дружна ў полі балбаталі 
Раўкі, рачулкі, і ў грамадку 
Яны ваду сваю злівалі, 
Ад сну гаі, лясы будзілі 
І людзям душу весялілі, 
І ўсё патрошку ажывала: 
На дрэве покаўка таўшчала, 
Ў сабе лісточак далікатны, 
Пахучы, свежанькі, прыўдатны 
На добрым сонцы гадавала. 
Старыя хвоі і яліны, 
Далёка кінуўшы галіны, 
Глядзелі хораша, любоўна, 
Як іх патомкі згодна, роўна 
Стаялі гожай чарадою, 
Схіліўшысь к сонцу галавою, 
Ў лясах, гаях дразды спявалі, 
Ў балотах кнігаўкі крычалі; 
А ў небе ўдзень і вечарамі 
Высока роўнымі шнурамі 
Злятаўся вырай жураўліны, 
І амярцвелыя даліны 
Будзілі звонкім сваім крыкам, 
Як-бы прыветным гэтым зыкам 
Віталі родныя балоты, 
Густыя лозы і чароты... 
І на душы нейк весялела, 
І сэрца радасці хацела, 
А думкі ціхія і мары 
На душу клалі свае чары. 
Хацелась жыць, ушыр разняцца, 
За долю лепшую змагацца; 

Ўзнімалісь грудзі: чулісь сілы; 
І божы свет здаваўся мілы. 


Памалу, звольна і ў Парэччы 
(Такая ўрода чалавеча) 
Зжывалісь з месцам, прывыкалі, 
Гняздо старое забывалі, 

І праз якіх дзве-тры нядзелі 
Ўжо весялей на свет глядзелі 
Будынкі гэтыя старыя -- 

Яны зрабілісь, як не тыя, 
Агледзеў іх Антось, падправіў 
І шулы новыя паставіў 

Ў гнілы паркан, і лом сабралі, 
Ды шыбы ў вокны паўстаўлялі, 
Бо не любілі непарадку, 

І пачалі жыць зноў спачатку. 


Ды йзноў бяда: праз год вясною 
Згарэла хата з варыўнёю 
І ўвесь набытак, што быў у дому. 
Пажар той выбухнуў, як з грому, 
Хоць ён і меў свае прычыны. 
Як на бяду, пайшлі мужчыны 
І Ўладзік з імі ўрассыпную: 
Адзін у лес, той да адбору, 
З сахою трэці ў гэту пору 
Араў дзесь пасеку старую; 
Дык што магла з дзяцьмі малымі 
Зрабіць жанчына адзінютка? 
І ўсё згарэла дачысцютка, 
Прапала марна ў чорным дыме. 
Зазнала жалю гаспадыня: 
Ў агні згарэла яе скрыня 
З усім пасагам і набыткам; 
Прапалі хусты яе, світка, 
Згарэлі кросны, рад багоў 
І грошай сорак сем рублёў. 
Хоць, праўда, Костусь не збаяўся 
І смела з пожарам змагаўся: 
Звалок гарошыны з пасцелі, 

Тады, як вопраткі гарэлі, 

І з імі доўга ён насіўся, 
Аж покі зруб не паваліўся. 
Бяда хоць плач, і дзе дзявацца? 
Куды ад холаду схавацца? 

І маці з дзеткамі малымі 
Нядзелі дзве жыла з сваімі, 
А на пажарышчы часова 
З'явілась новая будова -- 
Зямлянка-будачка малая, 
Ў адно акенечка, крывая, 
Але да часу добра й гэта. 


Тым часам сонца йшло на лета, 
Дык так-сяк кідалісь, качалісь, 
Хоць дужа з горам спазнавалісь. 
Каля зямлянкі тут прыветна 
Гарэў агеньчык чуць прыметна, 
Абы не звёўся. Вечарамі 
Тут маці ўходжвалась з гаршчкамі, 
Сям'і вячэру гатавала, 
Тады зямлянка ажывала: 
Смяялісь дзеці, мятусілісь, 
Як рыба ў букце, варушылісь, 
Бярвенцы, трэсачкі сцягалі 
Ды на агоньчык падкідалі. 
Шугала полымя праворна, 
Як-бы чагось каму смяялась 
І то свавольна ўгору рвалась, 
То рассцілалася пакорна. 
А ветрык, злодзей, не стрывае, 
З-за хаткі хітра налятае, 
Ў агоньчык раптам уварвецца; 
Агонь туды-сюды матнецца 
І дымам ветру адбівае, 
Як-бы тых жартаў не прымае. 
А на двары ўжо вечарэе, 
І почка блізка, змрок гусиее, 
Агоньчык колер свой мяняе 
І счырван-жоўты блеск прымае; 
І моўкнуць птушкі ў цёмным лёсе; 

Баранчык божы ў паднябессі 
Бляе маркотна над балотам, 
Як-бы шукае ён каго там, 

І гэта смутнае бляянне 

Ў цішы балот у час змяркання 
На сэрцы жалем аддаецца 

І ў душу журбаю ліецца, 

І мары розныя наводзіць. 

І думка вынікне -- праходзіць, 
Як тыя хмаркі на заходзе, 
Што без слядочка, быццам цёні, 
У смутным нікнуць задуменні. 
Маўкліва-сцішна ўсё ў прыродзе! 
Напрацаваўшысь, спачываюць 
Усе старэйшыя, -- хто ў хатцы, 
А хто.ў гумне ва ўсёй апратцы -- 
І гэтак ночкі прасыпаюць. 

І вось, бывала, вечарамі 

Каля агоньчыка часамі 

Алесь і Костусь засядзяцца. 

А як ужо пачне змяркацца 

І зоркі ў небе замігаюць, 
Пужаць іх страхі пачынаюць. 
Тады браты радком садзяцца, 
Плячо ў плячо, але прызнацца, 
Што страшна ім, ніхто не хоча. 
-- Алесь! ты чуеш, як рагоча 

Ў беразняку баранчык божы? 
Але ці ведаеш, з чым схожы 
Той дробны рогат? Мне здаецца, 
Антось Тацянін так смяецца! -- 
І хлопцы ўраз зарагаталі, 

Ды ўраз-жа смех той абарвалі: 
Вакол было ўсё так спакойна, 
Дык гэты смех нейк непрыстойна 
Сюды, ў пакой начны, ўрываўся -- 
Самім ім дзікім ён здаваўся. 
Маўчаць яны. Касцёр палае, 
Вакол усюды цьма густая 
Пільнуе плямку агнявую 

І гэту норку залатую, 

Што ў нетрах цьмы агонь свідруе, 
Каб знішчыць блеск. Агонь сярдуе 
І цьме ніяк не паддаецца: 
Часамі полымя прарвецца, 

І цьма сярдзіта схісянецца, 
Адскочыць далей напоўкрока. 
Агонь блішчыць, як воўча вока. 
Паволі дрэўцы дагараюць, 

І ціха іскрачкі ўзлятаюць 

І гаснуць борзда без слядочка. 
Ужо позны час, глыбока ночка, 
А хлапчукі сядзяць маўкліва 

І навакол глядзяць пужліва: 

У іх фантазіі дзяцінай, 
Затканай страху павуцінай, 
Устаюць начныя страхі, здані, 

І зыкі чуюцца пагані, 

Чараўніка і чараўніцы, 

І лопат крыллямі начніцы. 

А кожны куст ім дзеда родзіць 
Таго, што ўсюды лазіць, ходзіць 
З мяшком і мыліцай-кульбою 
[з доўгай сівай барадою, 

Ідзе і дзетак забірае, 

След барадою замятае. 

На полі неба лес страхлівы 
Стаіць зацяты, нерухлівы. 

Што ён ў сабе цяпер хавае? 
Снуецца нечысць там ліхая, 
Мярцвяк пад елкай прытуліў ўся, 
На іх цяпер утарапіўся 

І зараз мёртваю рукою 

Пачне хрысціць перад сабою, 
Каб рух адняць, скаваць іх сілу, 
Каб зацягнуць іх у магілу. 

Там ходзіць страшны воўк-бадзяга, 
Разбойнік крадзецца, туляга, 

З акрываўлёнаю рукою 

Л з страшнай цяжкай булавою, 
Шалёны бегае, пужае, 

Каго ні стрэне -- ўсіх кусае... 

---Ну, што, брат Костусь, ці баішся? 
Куды так пільна ты глядзіш ўсё?! - 
Алесь паціхеньку пытае 

І руку брата не пускае. 

-- Ці бачыш што? -- Не, так, нічога! -- 
Гаворыць Костусь, а ў самога 

На лоб кучомка напаўзае... 

-- Мо! пойдзем, братка? --ён гаворыць. 
Алесь ахвоцен і не спорыць, 

Браты за рукі пабяруцца, 

Ў зямлянку вобцас панясуцца. 


УП 
ДЗЯДЗЬКА-КУХАР 


Наш дзядзька, мілы наш Антоні, 
У дзіцячым часта быў палоне; 
Вось так гуртом яго абсядуць 
І час работы яго крадуць; 
Насі «катла», кажы ім казкі, 
Ідзі на поплаў з імі ў краскі, 
Давай адказы на пытанні, 
Тлумач ты ім усё дазвання: 
Адкуль, з чаго дзе што бярэцца, 
Вось гэта, тое як завецца 
І чаму так, чаму не гэтак? 
Прыхілен дзядзька быў да дзетак. 
Ён быў настаўнікам, суддзёю, 
Калі, бывала, між сабою 
Паспораць дзеткі ці паб'юцца, 
Ды да каго тады звярнуцца, 
Як не да дзядзькі, да Антося? 
Ох, слаўна: з дзядзькам ім жылося! 
Яшчэ замецьце, што з малымі! 
Ён размаўляў, як са старымі, 
І з імі радзіўся, спрачаўся -- 
Як роўны з роўнымі трымаўся! 

Калі-ж хто, часам, з ім не зладзіць, 
То дзядзька толькі вус пагладзіць, 
Але не скажа ён нічога, 

Бо, ведаў, чым даняць малога, - 
Гаворыць з тым, з кім дзядзька ў згодзе: 
-- Калі такі ён, ну, то годзе! -- 

І дзядзька змоўкне, пачакае, 

Кісет дастане і закурыць 

І вочы чутачку прыжмурыць, 
Як-бы і ў памяці не мае 

Таго, што з хлопцам пасварыўся. 
-- А як авёс наш урадзіўся? 
Схадзіць-бы ў Ліпава пабачыць! -- 
Ўжо знаюць дзеці, што то значыць 
Гаворка дзядзькава такая, 

Куды ён вуды закідае:. 

У Ліпава пайсці з ім! божа! 

І хто ўстаяць прад гэтым зможа? 
Ды гэта-ж -- свята, ягамосці! 
Набок тут норавы і злосці! 

І мяккім робіцца паганы -- 

Хоць ты яго кладзі да раны. 

Адно вазьмі яго з сабою, 

Усюды пойдзё за табою 

І ўсё забудзе, ўсё даруе, 

На дзядзьку больш не засярдуе. 
А чым-жа Ліпава так міла? 

Чым так дзяцей яно маніла? 

І што за Ліпава такое? 

А гэта -- поле маладое 

Сярод лясоў, як скінуць вокам; 
На тым абшары, на шырокім, 
Раскошна нівы красавалі, 

А ў іх мільёны красак ззялі, 
Як-бы на небе тыя зоркі; 

Лужкі, дарожкі, і пагоркі, 

І купкі хвоек маладыя, 

Дзе матылёчкі залатыя 

На сонцы крыльцамі блішчалі, 

Жучкі і конікі трашчалі 

І ў стройны звон свой зык злівалі. 
Былі там пасекі. Штогоду 

Тут сотні блізшага народу 
Дзялянкі лесу карчавалі 

І на трацяк іх засявалі - 

Капу да скарбу, дзве дадому... 

Ну, як тут вытрываць малому, 
Таму, хто з дзядзькам пасварыўся? 
Як бачыш, з дзядзькам ён гадзіўся. 


А пойдзеш ў Ліпава лясамі, 
Напэўна стрэнешся в ласямі, 
І зайца ўгледзіш, і вавёрку, 
І норы воўчыя на ўзгорку 
Сярод трушчоб між ельнякамі, 
І «чортаў камень», што вякамі 
Над Азярком ляжыць, як хата... 
Ну, ўсякіх дзіў там ёсць багата! 
А дзядзька ўсё табе пакажа. 
Цікавасць тваю ўсю развяжа. 
А найважнейшая тут мэта -- 
Звярнуць з дарогі і да цёткі 
Зайсці на час які кароткі -- 
Тарэсяй звалась цётка гэта, 
Яна так ветла сустракала 
І надта-ж добра частавала: 
Спячэ «цалкоў» на скавародцы, 
І так, бывала, наясіся, 
Што хоць на пупіку круціся; 
Усіх цягнула ў госці к цётцы: 
Так узмацуе на дарогу -- 
Было што ёсці, дзякуй богу! 


О, дзядзька спосабаў меў многа 
Даняць праціўніка малога! 
Пайсці ў грыбы ці ў тую-ж рыбу, 
Або паехаць у сялібу: 
Ці ў млын малоць на хлеб збажынку -- 

Ўсё гэта квапіла хлапчынку, 
Цягнула крэпенька, бывала, 

І, як рукою, злосць знімала. 

І дзядзька майстар быў на штукі, 
І быў механік на ўсе рукі: 

І дудку скруціць вам, і стрэлку, 
І нарысуе, нават, елку, -- 
Такую выштукуе цацку; 

А ў Свержань пойдзе -- купіць пляцку... 
Дык і не дзіва, што любілі, 

Што на руках яго насілі. 

А жывучы каля зямлянкі, 

Паміж лясоў, сярод палянкі, 

Яшчэ крапчэй яны здружылісь, 

Адзін к другім цясней хілілісь. 

-- Ану, давай, брат, запрабуем, 

Хоць на цікавасць пакаштуем, 

Які тут сок на новым месце? 

Мо” з хлебам можна яго есці? 

-- А дзядзечка! Мой залаценькі! 
Пастаў нам соку, дарагенькі! 

-- Вазьмі, вазьмі мяне з. сабою!-- 
Тут каля дзядзькі чарадою, 

Як чэрві, дзеці мітусяцца. 

А дзядзька моўчкі стаў збірацца: 
Дастаў сякерку і свярдзёлак, 

Пад паху сунуў ён аполак 

На латакі і на падстаўкі 

Ды вынуў два гаршкі з-пад лаўкі.. 

-- Ну, хто са мною-йдзе? -- пытае. 
--ЯІ 

гЗ ЯІ 

-- І я!--крычыць малая 

Ў канцы дзяўчынка Міхаліна. 

-- Куды табе? ото скачыха! 

На печ залезь і сядзі ціха! -- 

Напалі хлопцы на дзяўчынку; 

А тая ў слёзы, ў плач, як бачыш. 

-- НУ, сціхні, ша! Чаго ты плачаш? - 

Антось пляменніцу ўцяшае 

І нос крысом ёй абцірае. 

-- Няхай ідзе! А хлопцам брыдка 
Так нападаць на дзеўку швыдка, -- 
Гаворыць дзядзька, бровы хмурыць 
І бальшуноў ён злёгку журыць. 
Тады і хлопцы тон мяняюць: 
Ідуць у лес, крычаць, гукаюць, 

Як вучні, вырваўшыся з школы, 

І ўсе давольны і вясёлы -- 

А дзядзька ўперадзе тралюе 
І галаву ўгару ўскідае, 

Бярозу добрую шукае 
З салодкім сокам, баравую, 

Дзе-б бобам. кропелькі сачылісь, 
Знайшлі бярэзіну, спынілісь, 
Залысіў дзядзька дрэва злёгку 
(Сякерка востра, кара крохка), 
Зрабіў заруб, латак прыправіў, 
А пад латак гаршчок паставіў, 

І соку кропелькі, як слёзы, 

Як град, пасыпалісь з бярозы, 

Аж шкода нейк было дзярвякі: 
Здавалісь ранай тыя знакі, 
Адкуль паліўся сок халодны 

І пакідаў свой комель родны. 


Я помню дзень той. Вечарэла, 
Зайшло ўжо сонейка, цямнела, 
Агоньчык дзеці раскладалі, 
Паленцы, трэсачкі збіралі, 

І дзядзька тут-жа, распрануўшысь, 
Сядзеў на кукішках, сагнуўшысь. 
Прад ім стаяў гаршчок і міска 

І кошык з бульбай; тут-жа блізка 
Відзён ізбан быў паліваны, 

Да палавіны ў дол ўкапаны, 
Кружочкам шчыльненька накрыты, 
-- Алеська! скокні, брат, вазьмі ты 
У хатцы тарачку на печы! 

Ну, варушыся-ж ты старэчы! - 
Наўкол пляменнікі сядзелі, 

На дзядзьку пільна ўсе глядзелі, 
Як ён, рукавы закасаўшы, 

Па тарцы шоргаў, шапку зняўшы. 
І кожны лёгка-б дагадаўся, 

Што тут сакрэт якісь хаваўся, 
Памеркаваўшы, як цікава 

Была для хлопцаў гэта справа 

І як іх дзядзька завіхаўся. 

А хто-б яшчэ мог болей цяміць, 
Таму-б адразу прышло ў памяць, 
Што дзядзька бульбу драў на клёцкі, 
Каб згатаваць не па-жаноцку. 

Бо што жанкі? раз што панята, 
Ноль -- слова нашага ім брата; 
Як іх на розум тут ні ставяць, 
Яны-ж сваё ўсё права правяць 

І робяць так, як і рабілі, 

Калі пяшком пад стол хадзілі. 
Але вось ён пакажа носа, 
Стварэнне вы доўгавалоса, 

Калі ён тут пагаспадарыць 

І сам ды з сокам клёцкі зварыць! 
Вось будзе штука вам, дык штука! 
На тое-ж спроба і навука. 
А сок быў свежы, такі хвацкі, 
Такі салодкі, забіяцкі! 

Ён быў галоўнаю віною 

Таго, што познаю парою 

Сядзелі дзеці чарадою 

І з дзядзькі вочак не спушчалі 

І стравы важнае чакалі. 

--. “Эх, -- цмокаў дзядзька: -- наямося! - 
Зірнулі хлопцы на Антося 

І сліну ўсе яны глынулі, 

Паветра носам зацягнулі. 

-- Ну, што-ж вы рукі паскладалі? 
Ў агонь-бы трэскі падкідалі, 

А то патухне зараз! Жыва! - 

Глядзелі хлопцы, як на дзіва, 

Як дзядзька, цеста замяшаўшы, 
Качаў галушкі, міску ўзяўшы. 

А чыгунок, бы пан пузаты, 

Кіпіць, пыхціць, шуміць заўзята, 
Бо не з вадою ён, а з сокам. 

Ідзе тут справа ненарокам; 
Дзяржыся, браце! І чуць толькі 
Ўзнялося булбатачак колькі, 

Дык дзядзька зараз стаў пакрышку 
Ў чыгунчык клёцкі кідаць з лыжкі; 
Укіне лыжку, памяшае 

Ды зноў другую набірае. 

А хлопцы нават паўставалі, 

Ў чыгунчык вочы паўстаўлялі, 
Глядзяць, не моргнуць яны вокам: 
Эх, мусіць смачны клёцкі з сокам! 
-- Ну, дзядзька, можа і гатовы? -- 
Не сцерпеў Костусь, мовіў слова. 
-- Які ты, хлопча, нецярпячка, 
Няхай цябе затопча качка! -- 
Гаворыць дзядзька на хлапчынку: -- 
Няхай паварацца часінку, 

Каб сокам добра праняліся, 

Тады, брат, -- эх! адно дзяржыся! 
І дзядзька цмокнуў выразліва, 

І хлопцы зноў ждуць церпяліва, 

А дзядзька, стоячы, паволі 
Памешваў клёцкі. -- Ну, даволі! -- 
Сказаў Антось, і ўсе ўздыхнулі, 
Як-бы гару з плячэй сапхнулі, 

І бліжай к дзядзьку падступілісь, 
-- Глядзі, мо! ўжо пераварылісь, - 
Алесь зазначыў палахліва. 

-- Ну, -- Костусь кажа, -- ото дзіва! 
Не бойся: дзядзька лепей знае... 
Глядзі, брат, клёцка унь якая! 

А брат ты мой, як булавешка, 

Як скула тая, што ў Дзямешкі! - 

І --- ха-ха-ха] -- зарагаталі. 

-- А каб вы, падлы, не даждалі! -- 
Гаворыць дзядзька, сам смяецца, 
Аж лыжка з клёцкамі трасецца. 
-- Ну, языкі параспускалі! 

Не дам вам клёцак і панюхаць! - 
І стаў на клёцку дзядзька дзьмухаць, 
Пакаштаваць каб было можна, 

І ў рот падносіць асцярожна. 
Замерлі хлопцы, а ні зыку: 
Мінута важна і вяліка; 

Глядзяць на дзядзьку і чакаюць 

Г дзядзьку поглядам пытаюць: 
«Ну як? ці смачны? ці салодкі?» 
У зубы клёцку, бы ў ляшчаткі, 
Заціснуў дзядзька і губамі 
Варушыць борзда, як, часамі, 
Трусок ці зайчык над капустай, 
Каб лепш дазнацца смаку-густу, 
Пацмакаў дзядзька і ўсміхнуўся, 
Зірнуў на хлопцаў, адвярнуўся 

І тут, нічога не сказаўшы, 

Як плюне дзядзька, пажаваўшы! 
Трах у чыгунчык ён нагою! 

І так абцёрся ён рукою, 

Што губы й нос чырвоны сталі 

І нават вусы затрашчалі. 

А хлопцы проста збілісь з тропу 

І ў нейкім страсе і ў захолу 

На дзядзьку-кухара глядзелі, 
Як-бы яны аслупянёлі. 

Быў смешны дзядзька той часінай 
З пустою лыжкаю, з тычынай, 
Якою трэскі ён варочаў, 

А тут Алесь як зарагоча! 

За ім адзін, другі паехаў, 

“Такіх было тут жартаў, смехаў, 
Што ўсіх трасло і калаціла 

І дзядзьку смехам захваціла. 

--- Ну, дзядзька, як на смак, прызнайся? 

-- Паскудства, брат, і не пытайся! 
б2 


УШ. 
ССМЕРЦЬ ЛЯСНІЧАГА 


-- Міхал! Міхале! О, Міхале! -- 
Пачуўся голас як-бы здаля 
Каля зямлянкі ранічкою 
І часты стук у шкло рукою. 

-- Ўставай, Міхале, адзявайся! 

-2 А хто там? -- Я! хутчэй збірайся: 
Памёр ляснічы наш! -- Да можаг!-- 
Міхал ускочыў -- моцны божа! 

І хто-б мог думаць, спадзявацца! 
Ўжо стаў ачуньваць, папраўляцца.., 
Каб хто сказаў-- не даў-бы веры, 
Ды то аб'езчык, пан Ксавэры, 
Прынёс навіну гэту, смуту! 

-- Няхай пан зойдзе на мінуту! - 
Сказаў Міхал, адмкнуўшы дзверы. 
Цераз парог ступіў Ксавэры, 
Вайшоў у хатку і спыніўся, 

Бо зразу ў ёй ашаламіўся, 

І дальш не ступіш ні на крок. 

Не хатка -- проста катушок, 

Няма дзе нават павярнуцца, 

Як у сабачай цеснай будцы. 

-- Сядайце дзе-небудзь, сядайце!.. 
Эх, хата наша, выбачайце... 

Міхал калодку падстаўляе. 
Уздыхнуў Ксавэры і сядае. 

То быў мужчына ўжо паджылы, 
Ах, мой ты божа добры, мілы! 
Ото-ж як выбраўся ён скора! 

Яшчэ не дальш, як пазаўчора, 

Са мною гутарыў, смяяўся 

І аба ўсім мяне пытаўся, -- 

Міхал гаворыць і ўздыхае. 

-2 Ох, браце: смерць не разбірае 

І не глядзіць нікому ў зубы: 
Гадзюкаю, брат, з-пад падрубы 
Знячэўку ўсадзіць сваё джала, 

Ці многа жыў, ці жыў ты мала, 
Ці ты багаты, ці ты бедны, 

Ці ты зайздросны, ненаедны. 
Жывем, клапоцімся і дбаем, 

І ўсе нарэшце паўміраем, 

У нейкім згаснем летуценні, - 
Сказаў Ксавэры ў засмучэнні. 

-- Так, гэта так, пане Ксавэры! 
Ўжо загатованы паперы 

Для часу нашага сканання 

Рукою божага ўзыскання. 

І ходзіць смерць, як цень, за намі, - 
Сказала Ганна са слязамі... 

г Ну, я гатоў!-- То пойдзем, браце, 
Паплачам хоць па сваёй страце. -- 


Міхал з Ксавэрам вышлі з хаткі. 
Світала ўжо. Дзесь каля гаткі 
У гэтым досвітку маўклівым 
Крычалі гусі праразліва, 
Нястройным хорам гергёталі, 
Ды качкі з шумам праляталі, 

І кнігаў нёсся плач з лукі, 

Ў глыбі лясоў цецерукі 

Ўжо зачыналі свае токі, 

Усход віталі агнявокі, 

Віталі шчыра і натхненна. 
Міхал з Ксавэрам задуменна 
Ішлі праз лес, ішлі маўкліва. 

І толькі зрэдку сіратліва 

Па слоўку ўроняць два служакі, 
-- Няма ў нас пана, небаракі! - 
Міхал гаворыць. -- Так, няма. 
Жыві ўдава цяпер сама, -- 
Сказаў Ксавэры задумённа. 

-- Ну, пане, будзе цяпер змена, 
І пойдуць новыя парадкі, -- 
Міхал выказвае дагадкі! 

-- А пэўна: будзе талачэча, 

Не без таго ўжо, чалавеча! -- 
Ўздыхнуў Ксавэры: -- шкода пана! 

Ох, бедны: выбраўся зарана! 

А жыць-бы мог, такі здаровы, - 
Ну, чалавек, як корч дубовы... 
Пажыць-бы трохі яму трэба, 
Пакой душы яго і неба. - 

Так гаманілі, йшлі прасткамі 
То праз лужок, то хвайнікамі -- 
Усяе дарогі на поўмілі, 

Ішлі, нябожчыка хвалілі, 

Як чалавека й служку князя, 
Як і вядзецца ў такім разе. 

--. Не кепскі быў: і распытае 
(Хай са святымі спачывае), 

Як ты жывеш, ці ты галодны, 
Ці ты спачыў, -- як бацька родны, 
Але, сказаць, яшчэ й не ўсякі! 
А прынясеш што -- без падзякі 
Ужо не выпусціць, заплаціць, 

А на дарэмшчыну не квапіць. 

-- Быў чалавек ён справядлівы, 
Не фанабэрысты, праўдзівы! -- 
Ксавэры так-жа пацвярджае. 
На тым гаворка іх змаўкае. 
Ідуць маўчком яны; заняты 
Сваімі думкамі з іх кожны. 
«Так, У лясніцтве кут парожны, 
Куток паквапны і багаты, 

Не застаіцца, не згуляе, 

Паноў к сабе ён прыцягае, 

Як рыб гарох у азярыне, 

І кожны ў замку службу рыне, 
Сюды паціснецца з ахвотай, 

І не прыедзе, а пяхотай 

За душу мілую прычхае», 
Міхал з сабою разважае. 

«Але хто-ж гэта месца зойме? 
Яно-то праўда: ў панскай плойме, 
Сказаць, не будзе недастачы, 
Ды гора ў тым -- адзін лядачы, 
Другі без клёпкі, трэці злосны, 
Несправядлівы, безлітосны, 

Як вось, напрыклад, Табартоўскі 
Або падлоўчы, пан Бялоўскі, 
Назначаць гэтакага ката, 
Тады запахне свая хата. 
Набыць дабра не надта лёгка, 
Яно, як шклечка тое, крохка: 
Чуць да яго не так кранешся 
І з чарапкамі астанешся, 

А ліха прыдзе без падмогі, 

Бо ліху -- бітыя дарогі 

І ўсюды сцежкі яму ВОЛЬНЫ, 
То роўна-гладкі, то вакольны, 
Не абміне яно нікога». 


Так смерць ляснічага старога 
Міхала моцна ўскалыхнула 
І ўсё ўверх дном перавярнула, 
І тут у першы раз Міхала 
Вось гэта думка напаткала: 
Купіць зямлю, прыдбаць свой кут, 
Каб з панскіх выпутацца пут, 
І там зажыць сабе нанова: 
Свая зямля -- вось што аснова! 


ўставала сонейка з-за лесу, 
Скрозь тонкіх хмарачак завесу 
Усюды косы раскідала; 
І ўсё жывенькае вітала 
Усход яго на ясным небе 
І клапатком аб пільным хлебе 
Дзянёчак новы зачынала, 
Калі Міхал і пан Ксавэры 
Ўзышлі маўчком на двор кватэры. 


На горцы ціхай, невысокай, 
Каля засценка недалёка, 
У бок дарогі, ў глыбі сада 
Стаяла панская пасада, 
Прасторны, роўны двор, вясёлы 
Заўсёды повен быў жывёлы: 
Хадзілі куры з певунамі 

Ў кампанні важнай з індыкамі, 

І, распусціўшы хвост мятлою, 
Павук пахаджываў з павою 

Як пан вяльможны, радавіты; 

Ў кутку двара каля карыта 
Шныралі качкі-плюскатухі; 

Япрук заможны, лапавухі 
Спацыраваў паміж платамі 

І смешна ўскідваў кумпякамі, 

Калі, часамі, каля дому 

Ён гукне, рохне па-свіному, 
Здаецца, так, без дай прычыны, 

І спрыт пакажа япручыны. 

А каля кухні пад аконцам 

Сабакі грэліся на сонцы -- 
Таксама панскае пароды, 

І ім было жыццё, выгоды. 

Былі тут розныя будынкі: 
Гуменцы, гумны і адрынкі, 

Хлявы і стайні, і аборы, 

Дабра, набытку былі горы. 

Але ў машыне гаспадарскай, 

Бы ў хітрай штучыне слясарскай, 
Згубілась шруба -- стоп, машына! - 
Няждана выпала пружына! 
Рыгор-хурман хадзіў бёз дзела, 
Спярша пабурківаў нясмела, 
Цяпер нікога не баяўся, 

Хадзіў і лёганька хістаўся: 

Ён трохі стукнуў -- ці не з гора? 
-- А ты чаго тут, мухамора? -- 
Рыгор насеўся на кухарку: -- 
Вось калі дам табе па карку!.. 

-- Пайшоў! адстань! ото брыдота! 
Прылез, як лысы чорт з балота! 
-- Эх, Наста! хочаш? а ну, ў скокі! 
Сказаў хурман і ўзяўся ў бокі, 
Нагою тупнуў, закруціўся, 
Прысеў і ўстаў, заварушыўся -- 
І то ўстае, то прысядае 

І ногі ўперад выкідае, 
-- Бадай ты спух! ото распуста! 
А каб табе было, гад, пуста! 
Няма ні сораму, нічога... 
Ды пашануйся ты хоць бога. 
Хоць-бы граха ты пабаяўся! -- 
Але Рыгор не сунімаўся, 
-- Скачы, валяй і ты, Настуля! 
Што-ж? Калі гулі, брат, дык гулі! 
Пан пойдзе ў рай, а мы з табою... 
А мы--у букту з галавою! 
-. Пакінь: нябожчык там, у доме! 
Пайдзі праспіся на саломе! 
І пані, унь глядзіць! -- Што пані?! 
А я-то хто? пане-хурмане, 
Дурное заткала ты! знаеш? 
Чаму Рыгорам называеш? 
Заві мяне... вяльможны пане! 
С. Няхай цябе зямля апране! 
Ото брыда, ото завала: 
Яшчэ каб панам называла! 
Ці чулі людзі? Налізаўся, 
Як той сабака на разніцы!.. 
2. Но, но! бо пойдзеш без спадніцы. 
Адстань! слатою навязаўся. 

«На паліцы сланіна, 

Пані пеўня смаліла, 

А ў рандэльку стаіць лой, 

Але не твой, не-- не твой!» 
А там, у доме, было гора: 
Жывы і крэпкі яшчэ ўчора, 
Сягоння быў ён нерухомы, 
Глухі на ўсё, чужы жывому. - 
З засценку шляхта пасхадзілась 
І ў тым пакойчыку таўпілась, 
Дзе пан ляжаў у дамавіне. 
-- Няхай з святымі апачыне! - 
Уздыхалі, хрышчучысь, старыя, 

Схіліўшы голавы сівыя. 

-- Не кепскі пан быў! -- гаварылі 
І ціха, стала адхадзілі, 

І доўга кучкамі стаялі. 

Паны сюды з'язджацца сталі. 


Ўсе леснікі былі ўжо ў зборы, 
У лепшым стражніцкім уборы: 
У новых куртках са шнурамі, 
А на грудзінах са знакамі, 
На шапках «Х» было з каронай, 
Каўнер стаячы і зялёны. 
Яны па два, па тры стаялі 
Каля паркана і чакалі, 
Пакуль куды іх не паклічуць, 
Стаяць і пану рая жычуць, 
Збавення вечнага жадаюць, 
Гавораць ціханька, ўздыхаюць. 
Паслухаць збоку іх -- здавалась, 
Што ўсе яны пасірацелі, 
А што на сэрцы яны мелі, 
То тое ў сэрцы і асталась. 
Ды толькі мушу я прызнацца: 
Як пачынала ўжо змяркацца 
І пана з плачам пахавалі, 
Ўсе леснікі пілі, гулялі, 
А потым сталі барукашіа. 
Амброжык Кубел разгуляўся, 
Са ўсімі шчыра цалаваўся, 
І кварту трэцюю ўжо ставіў, 
І ўсёю выпіўкаю правіў. 
-- Браткі! Гуляйма! Калі свята, 
Дык трэба выпіць хоць багата! -- 
Крычаў Амброжык: -- Сцеражыся! -- 
Кіўнуў ён носам на Міхася, 
І чарка ёмка паднялася. 
-- Эй, цётка Хрума! ўраз з'явіся! - 
Вайшла і Хрума ў старым чэпку. 
-- Здарова, цётка! як ты, крэпка? 

-- Ог!-- кажа Хрума і смяецца, 
Такою добраю здаецца, 

Што наш Амброжык увесь тае, 

І Хруму маткай называе. 

2. Ах, пан Амброжык! на што жарты? 
--. Галубка-мама! стаў дзве кварты! - 
Ўсе ажылі і разышліся. 

Такія мовы паліліся, 

І пахвальба пайшла такая! 

-. Падаць мне Тэша!-- Лось гукае: -- 
Я разарву яго вантробы, 

Бо свет гарыць з яго, хваробы! 
Падайце: вырву яму вусы 

За ўсе даносы, за падкусы! -- 
Абрыцкі-Тэш быў такі з нюхам, 

Ад Хрумы зызнуў адным духам. 


Быў позны час, як «цётку» Хруму 

З вясёлым шоламам і ў тлуму 

Лясная стража пакідала. 

У яе вачах зямля скакала, 

І месяца бліскучы крайчык 

Па небе пстрыкаў, як той зайчык, 

Счакаўшы трохі, разышліся, 

І песні зараз панясліся 

То тут, то там і лес будзілі, 

Як-бы ваўкі там галасілі, 

«Ой пайду дадому, 
Не скажу нікому. 

Ды зарэжу ката, 

Бо наш кот -- сірата!» 

Спяваў Амброжык ва балотам, 

А Пальчык сыпаў як-бы шротам: 
«Будзе мяне жонка біць, а 
Няма каму бараніць!» 

Міхал спяваў баском спавагу, 

Як-бы каваў ён словы шлягай: 
«Добра мера, хоць без грошай, 

ў Абы празнічак харошы!» 

ІХ 
НОВЫ ЛЯСНІЧЫ 


Якраз на самым рассвітанні 
Міхал вярчуўся з пахавання; 
Вайшоў у хату, распрануўся, 
Зяхнуў і смачна пацягнуўся, 

Бо цэлы дзень праталачыўся 
І, ноч не спаўшы, утаміўся; 

І цела соладка нейк ныла, -- 
Ўсё адпачыць яго хіліла, 

І жонка тут не прыставала, 
Пра сёе-тое распытала, 
Уздыхнула раз, другі па пану. 
-- Ну, спі, ая хіба ўжо ўстану. - 
І маці стала адзявацца, 

Каб за работу тую брацца; 
Пайшла каровак падаіла 

І бульбу свінням перамыла. 
Тым часам сонейка з-за лесу 
Зняло цямраную завесу. 


Праменні, стрэлы залатыя, 
Макушы лесу прабіваюць 
І блескам-ззяннем высцілаюць 
Нябёсаў багны патайныя. 
Ў чародах светаў незлічоных, 
Нерасчытаных, неадмкнёных, 
Людскі наш лёс -- былінка поля, 
Пылок нязначны -- наша доля, 
А нашы радасці і слёзы, 
Надзеі светлыя, пагрозы 
І ўсё, чым жыцце нас вітае, 
Яно адзначнасці не мае 
У звязку гэтых светаў божых, 
Таемных, страшных і прыгожых; 
І жыцце пэўнаю ступою 
Ідзе, не ведае спакою, 
Людскіх пакутаў не адзначыць, 
І страты іх яно не бачыць. 


-- Эй, хлопцы, хлопчыкі! Уставайце! 

Кароў на пашу выганяйце! 

Даўно пара ўжо пасвіць стадка! 
Алеся, Ўладзю будзіць матка, 

А хлопцы толькі ўзварухнулісь 

І на другі бок павярнулісь, 

Тут маці трошкі пастаяла 

І галавою паківала: 

-- Шкада будзіць -- ох, сон салодкі! 
Няхай паспяць яшчэ блазноткі. 


Пагукваў дзядзька ўжо на полі 

І ткаў сахою кросны-ролі, 
Ды пырнік так укараніўся, 
Што дзядзька з конікам таміўся, 
Як сошку часта ён спыняе, 
І пырнік дзікі вытрасае. 
-- Ну-ж і балота! вось атрута, 
То не работа мне -- пакута: 
Ступіў два крокі і спыняйся 
Ды з гэтай пырніцай змагайся. 
І як яны тут, ліха долі, 
З сахой хадзілі ў гэтым полі? 
Як тут расло, на міласць бога, 
Калі ў зямлю не ўб'еш нарога? 
Дзве баразны прайшоў -- конь змогся... 
Ну і народ, каб ён апрогся! 
Так запусціць зямлю нядбала? 
Не гаспадар быў, а завала! -- 
Антось стаіць, штось разважае 
І хмурна поле аглядае, 
А потым раптам схамянуўся, 
Зірнуў на сонца, ў двор рвануўся. 
-- Хіба каровы яшчэ дома?! -- 
паа Ганну, ён пытае, 

Ідзе ў гумно і хлопцаў лае: 
-- Вы што зашыліся ў салому? 
Уставайце зараз, гультаіны! 
Прайшло, лічы, ўжо дзве гадзіны, 
Як сонца ў небе засвяціла, 
Яны-ж... хоць ты ўсадзі ім шыла!.. 
Уставайце жыва, а то ўскочу, 


Та 


Устаць вас борзда заахвочу! - 
Ўсхапілісь хлопцы і прыселі, 
Ўстаюць з нагрэтае пасцелі 

І лапці зараз абуваюць. 

За браму. хлопцаў выпраўляюць. 
Вось маці з хаткі выбягае, 
Алесю торбу даручае, 

А ў торбе хлеб і, пэўна, сала, 

І весялей шмат хлопцам стала, 


Калі ўжо сонейка прыгрэла, 
Антось на полі кончыў дзела 
І выпраг коніка сівога, 
Свайго памочніка старога. 
Сівак з вялікім здаваленнем 
Прайшоўся вольна загуменнем 
І, баючыся ашукацца, 

Раллю панюхаў, стаў качацца 
З такім засосам і ахвотай, 
Бакі намуліўшы работай. 
Антось глядзеў і пацяшаўся 

І ціха сам сабе смяяўся. 


Ў дварэ, дзе колісь была хата, 
Цяпер работа йшла заўзята, 

І цесляры ўжо зруб канчалі, 
Гірш з Моўшам дошкі пілавалі; 
Ніяк не знойдуць яны скутку 

І ўвесь дзень сварацца за дудку. 
Ну, гэта сварка ім не шкодзіць, - 
Антось са смёхам адыходзіць, 
Пад вусам смех яшчэ хавае, 
Ідзе, Міхася сустрачае, 
Міхась ужо крыху праспаўся, 

Ў абход сягоння не збіраўся, 
Другія думкі і настроі 
Ўсё не даюць яму спакою: 
За кім лясніцтва астанецца? 
Адкуль і хто сюды прыпрэцца, 
Пасаду вольную заступіць? 
Карціць пытанаё гэта, рупіць. 

Антось з Міхалам на сняданні 
Даюць адказы на пытанні 

І кандыдатаў разбіраюць, 

Адных пахваляць, тых палаюць. 
-- Вось, каб Галонскі тут астаўся! 
За ім-бы, брат, палюдскаваўся: 
Такі прасцяк, ненадзіманы, 
Ляснічы вельмі-б пажаданы. 

-- Ды гэта так!-- Міхал ўздыхае: -- 
Але заручкі ён не. мае: 

Яго паны не падтрымаюць, 

Бо на прымеце іншых маюць. 
Такога вышукаюць струпа 

Ці адшчапенца-курашчупа, 

Што й службе той не будзеш рады 
І адцураешся пасады. 

-- Вядома так, -- і Ганна кажа: 
Жыццё і свет табе завяжа, 

Як гад які сюды прыпрэцца; 

І немаведама, дзе дзецца, 

Як дапячэ табе часамі, 

Хоць ты наймайся батракамі. 

-- Эх, брат!-- махнуў Міхал рукою, - 
Мы чулі ўладу над сабою, 

А пажывём -- яшчэ пачуем, 

А тут, хоць як мы ні мяркуем, 

Але нічога не даб'емся, 

Куды ні пойдзем, ні таўкнемся, 
Дабра ніколі не прыдбаем, 

Пакуль свайго кутка не маём. 

-- Свайго кутка! сказаць то лёгка, 
Ды гэта справа вельмі крохка: 

Тут грошай трэба поўна жменя -- 
Не наша голая кішэня... і 
Купі зямлю ды замацуйся, 

Купі ты лесу, пабудуйся... 

А ў Мікалаўшчыну вярнуцца -- 
Ўжо лепей тут як-небудзь гнуцца, 
Бо там -- галда, там шум, цяснота, 
І не бярэ ніяк ахвота 

Туды зноў ехаць будавацца, 

Дык трэба службы ўжо трымацца, 
Пакуль яшчэ трымацца можна, - 
Антось зазначыў асцярожна, 

Да дзядзькі маці далучылась, 

Ў другі бок мона пахілілась, 

І будзе новая тут хата, 

Пасада пашаю багата, 

Ніхто цябе тут не сціскае 

І ў твой гаршчок не заглядае, 
Сядзець не будзеш тут без хлеба, 
А пацярпець, вядома, трэба. 

2. Так, пацярпець! адно цярпенне 
І можа даць табе збавенне, -- 
Тут усміхнуўся Міхал скрыва: -- 
І гніся век, цярпі маўкліва, 
Пакінь ты ўсякую надзею 

Хамут з сябе зняць, дабрадзею! 
А над уласнай гаспадаркай 
Варонай чорнаю закаркай 

І цяжкі крыж пастаў над ёю, 

Як мусім ставіць над сабою. 
Цярпенне -- ўсё: яно -- бязмежнасць! 
Навошта-ж тая незалежнасць!? 
Навошта гэтае імкненне 

Пусціць у грунт у свой карэнне? 
Але-б вы самі спрабавалі, 

Калі-б у вочы гам плявалі 

І вас агіднаю знявагай 

Па сэрцы білі-б, як той шлягай! 
А ты маўчы, свяці вачамі 

Перад поўпанкамі, панкамі 

І перад панскім розным збродам, 
Пярпеннем скованы, як лёдам! - 
ў Міхала губы дрыганулі, 

І вочы іскры сыпанулі, 

2. Ці мала ўжо цябе тут гнулі? 
Цярпі, маўчы, знасі пакорна, 

А кожная свіння надворна, 
Свістун ці вырадак паганы, 
Няшчасны лёкай надзіманы, 

Ці так нікчэмная басота, 


? 


Яна твайго не варта бота, - 

Цябе скубе, цябе ўшчувае -- 
Маўчы! няхай-жа бэсціць, лае, 

За нос, як хоча, няхай водзіць! - 
Антось і Ганна не знаходзяць, 
Што адказаць і што парадзіць 

[І як пытанне гэта ўладзіць, 


Прайшла нядзеля і другая -- 
Час не стаіць і не чакае. 
Ўжо хата новая гатора, 
Прыбраны трэскі ўжо і дровы; 
Над белым дахам, як карона, 
Красуе комінак чырвоны; 
Прыветна вокны пазіраюць, 
Бы вас у госці запрашаюць, -- 
Ну, добры выгляд хата мае, 
Яна і цешыць, здавальняе. 
Сюды сямейка перабралась, 
І гэта хата паказалась 
Пасля зямлянкі проста раем. 
-- Хоць хазу добрую, а маем, -- 
Не тое цеснае скляпённе! -- 
Казала маці ў здавальненні: -- 
Чысціютка, светла, бы ў пакоі! - 
Прыемна пахла туг смалою 
І свежым дрэвам, хваіною. 
І ўсё здавалася-бы гладка, 
Каб гак не скончылась загадка 
Аб тым падлоўчым на кватэры, 
Аб'езчык, самы той Ксавэры, 
Прынёс навіну ў гэту хату. 
-- Не падвязло нашаму брату: 
Пякельны пан! -- Ксавэры кажа: -- 
“Як ноч, на нас на ўсіх ён ляжа, 
--А хто такі?-- Міхал пытае. 
-- Бадай яго Міхал ці знае: 
То пая Ракоўскі з-пад Татаркі! 
Як кажуць, пан занадта шпаркі... 
--. Пастой, пан, прозвішча знаёма! 
Ну, так: я чуў аб ім, вядома... 


16 


Дык пан Ракоўскі! Ну, віншую! 
Пакажа нам, дзе рак зімуе! - 
І -- ха-ха-ха!- Міхась рагоча: 
Ён паказаць тым смехам хоча, 
Што ашукалісь нечакана, 
Прыдбаўшы гэтакага пана. 

-. А як-жа! чуў я, што за пташка! 
Лядачы нораў, лае цяжка, 
Яшчэ і звычай такі мае, 

Што з кулакамі налятае. 
Ляснічы новы не з'явіўся, 

А ўжо, як трэба, уявіўся; 

Усё падробна распісалі, 

Як-бы яго даўно тут зналі: 

І як ён выглядзіць сабою, 

І што ён мае за душою, 

І чым выдатны і багаты, 

Ці кавалер ён, ці жанаты, 

Калі, дзе чым ён вызначаўся, 
Як да людзей слатой чапляўся, 
Ну, адным словам, адчыталі, 
Ўсе косці пану перабралі. 

І праўда, пан быў злы, паганы 
І звераваты, надзіманы, 

І мух не мала меў у носе, 

І шмат цяжэй тут павялося, 


І вось вярнуўшыся з абходу, 
Як-бы апушчаны у воду, 
Міхал павёў апавяданне, 
Як вышла першае спатканне. 
-- Іду, а ён дарогай валіць, 
За ім вярхом Абрыцкі смаліць. 
Пад'ехаў гэта і спыніўся. 
--- Дзень добры, пану! -- пакланіўся, 
А ён, як слуп, і не зважае, 
Сядзіць, бы воўк той, і пытае: 
-- А ты дзе служыш, чалавеча? 
-- Служу, паночку, я ў Парэччы. 
-- Ага!.. чаму гэта, ягомасць, 
Вядзеш вялікую знаёмасць? 

Чужых цялят бярэш на пашу? 
Наскрозь я бачу службу вашу! 
Чаму аб'ездак, сцежак многа?., 
Пільнуйся ты свайго парога, 

Бо мне такіх служак не трэба: 
Для гультаёў не маю хлеба. 
Дык памятай, чаго наймаўся! - 
Сказаў і далей паімчаўся, 

-- Ну, ўжо ўвялі цялят у вушы! 
Ох, да і людзі-ж! што за душы! -- 
Гаворыць маці абурліва. 

-. Чаму не скажуць? ото дзіва! 
Той самы «Тэш», каб падлізацца, 
Гатоў хоць чорту запісацца, 
Яшчэ прыбавіць і размажа! - 
У гневе дзядзька Антось кажа. 
Апавяданае здарэнне 

На іх наводзіць засмучэнне. 

-- Ну, што-ж? цярпі, маўчы, зацята, 
Бо так выходзіць, небажаты: -- 
Наняўся, кажуць, як прадаўся! -- 
Міхал влосмешна адазваўся. 


Хх 
НА ПАНСКАЙ СЛУЖБЕ. 


У той-жа дзень, праз час каторы, 
Прышоў сюды Марцін з каморы, 
Ляснік таксама пры кватэры, . 
Загады розныя, паперы 
Яму ў лясніцтве даручалі, 

Калі з наказам пасылалі. - 
Яшчэ здалёк, аж каля кліна 

Антось заўважыў тут Марціна. 

-- Ну, прэцца ўжо Марцін з наказам! 
Згарэў-бы ты, панок, з ім разамі-- 
Дабра так пану пажадалі, 

Але з цікавасцю чакалі, 

Што ім Марцін тут заспявае: 
-- Ну, што нам, васпан, сказаць мае? 
-- Наказ прынёс я да васпана! 
Наказ такі, каб заўтра зрана 
Твой брат Антось шоў да адбору, 
А сам Міхал аб гэту пору 
Настройваў лыжы да сялібы -- 
Падбаць панам наконта рыбы; 
Бяры там невад з рыбакамі, 
Паноў парадуй шчупакамі: 
Галодны, можа, небаракі, 

А мо' абрыдлі ім прысмакі-- 
Вяндліны, мяса і катлеты, 
Павысыхалі, як шкілеты, 

Іх вецер з ног чуць не скідае! -- 
Марцін тут жарту падпускае. 
-- Ну вось, ужо і даў задачу! 
-- Ты нездаволёны, як бачу; 
Але пастой, Міхал, даслухай, 
Тагды ты ўжо глуздом парухай: 
Пан прыказаў яшчэ васпану, 
Злавіўшы рыбы, каб тады-жа 
Сам васпан вёз і да Нясвіжа 
Таму другому калашману, 

Што падпіраюць князеў замак, 
Для цешчаў іх і розных мамак. 


22 Наказ нічога для пачатку! 

Што-ж далей будзе, пане братку? -- 
Э-гэ-гэ-гэ! не мець спакою! - 
Міхал затрос тут галавою: -- 

Ой, дасца гэта служба ў знакі! 

На карк уссядзе д'ябал ўсякі. 

Хіба ён літасць, сэрца мае? 

Ўжо двух у службу запрагае: 

Адзін на рыбу--той ў адборку... 
Няма на іх, вужак, паморку, 

Вось на такіх чартоў лазатых, 

На гэтых джынджыкаў праклятых! 
Быў чалавек, што можна-б ладзіць, 
Дык вось няма -- памёр! Не вадзіць 

На добрых нам паноў ніколі. 
А вось такі «Рак», ліха долі, 

Не будзе мець табе і зносу. 
Так, брат: для нашага ён лёсу! 

І ёсць-жа прыказка такая: 
«Кляні ты пана- пан сычае!» 
Міхал хадзіў і бунтаваўся, 

І на ляснічага злаваўся. 

-- Ідзе работа; сеяць трэба, 
Ляжыць няўзораная глеба, 

А ты й каня бяры ў прыдачу... 
Сказаць-то лёгка -- даў задачу!.. 
Ото бяда! ото галеча! 

А меў-бы кут свой чалавеча, 
Ці-ж бы служыў? цярпеў-бы здраду? 
Даўно-б у морду плюнуў гаду! 
Пайшоў ты к ліху! праваліся! 
Сам гэтым хлебам падавіся! 

-- Вось тут-та, брат, і гора тое 
І гэта ліха насланое, 

Што нам няма дзе зачапіцца, 

І мусім з гэтым мы згадзіцца, 
Пад дудку панскую скакаць 

І іх загады выпаўняць, 

Цябе-ж дзяруць, як тую ліпку! -- 
Марцін з кішэні вынуў піпку, 
Цыбук заядла прадзімае 

І піпку пальцам набівае. 

-- Цьфу! лае, бэсціць з-за нічога! 
А мух, брат, мух у носе многа! 
І так нясецца ён, васпане, - 
Тычына шапкі не дастане! 

Не пазірае табе ў вочы, 
Глядзіць, бы воўк той, заўжды скрыва 
І заўжды злосны ён на дзіва, 

І заўжды лаяцца ахвочы... 

Ды чорт яго бяры, Міхале! 

Што зробіш гэтакай завале? 

Ось будзем жыць сяк-так памалу, 
Ці гэта ў першы раз Міхалу 

Такія справы мець з панамі? 

Няхай яны лепш здохнуць самі, 
Чым мець праз іх яшчэ згрызоты. 
Хіба-ж, Міхале, мы сіроты? 
І пан, калі нам пашанцуе, 
Пад нашу дудку затанцуе: 

( Няпраўда -- згіне племя злое! 
-- Калі-ж та будзе свята тое? 
Хіба, як возьме нас магіла? 
Не наша, браце, а іх сіла!., 
Адно, брат, тут: старацца трэба 
Прыдбаць сваю скарынку хлёба, 
Бо людзі кажуць: «Хлеб: служачы 
Не надта добры хлеб, -- сабачы!» 
І не сабака страшан воўку, 
Калі прышлося сказаць к слоўку, 
Мой пане-браце, мой Марцяга, 
А непрыемна яго звяга! 
Яшчэ крыху паразважалі 
І трохі злосць сваю сагналі. 
Марцін пайшоў, але для пана 
Было яшчэ крыху дадана 
Не вельмі добрых пажаданняў 
І пацер розных, і літанняў. 
Але дабра, палёгкі, толку 
Не прыбыло з таго й на голку. 


Спакою тут Міхал не знае, 
Як-бы на колы вада тая, 
Міхал ідзе ды йдзе ў абходы, 
І не ухілішся ад шкоды: 
То дуб ссякуць, бярозу зваляць, 
А там і лес табе падпаляць 
Або патравяць сенажаці, 
Пажнуць траву на корм цяляці. 
Народ жадзён, бо жыве ў сціску, 
Гатоў у вочы сыпнуць прыску, 
Зрабіць зумыслу дзеля здзеху, 
Не, не ўнаровіш чалавеку! 
І свой-жа брат цябе кусае, 
Бо кожны выслужыцца хоча: 
Адно гаворыць табе ў вочы, 


6. Якуб Колас, т. 4. 81 


ыа 


Але другое ў мыслях мае, 

І ўжо здарэння не мінае 

На чым хоць-небудзь зло спагнаць, 
Як мае быць, цябе даняць. 

А там надыйдзе тое лета, 
Глядзі, каб ягад без білета 

У лесе бабы не збіралі 

І на грыбы каб білет бралі, 
Так вось заўсёды свет зачынен, 
І сам-жа ты яшчэ павінён 
Падатак пану свой даваць -- 
Грыбоў і ягад назбіраць, 

А пан табе не спагадае, 

Сваю работу загадае: 

То пастуха згадзі, служанку, 
Да ночы біся спазаранку. 

А там надыйдзе касавіца -- 
Ўставай, чуць гляне зараніца, 
Ідзі, касцоў наймай і жней -- 
Ні ў чым адмовіцца не смей! 
Рабі ўсё борзда, гладка, чыста. 
Але пагодай наравіста, 

І ў часе самае работы 

У небе ўсходзяцца грымоты, 

І невады за невадамі 
Працягнуць хмары над грудамі, 
Спусціўшы пасмачкі-палосы, 
Зальюць і копы і пракосы. 

І за той жарт Ільі-прарока 

Не будзе мець на цябе вока. 
Служы, працуй на пана-ката, 
А сам не ўправішся, дык брата 
Бяры ты з дому на падмогу, 
Няхай з табою нага ў ногу 
Ідзе па службе, памагае, 

А не то й сына прыпрагае. 
Ці-ж гэта лад? ці-ж то парадак? 
Згрызот нямала, многа звадак. 
І як ні біся, ні старайся, 

Хоць на кавалкі разрывайся, 
Прычэпку знойдзе і аблае, 


82 


Яшчэ й пад носам наківае, 
А ты пярпі, маўчы зацята 
І слухай споведзь пана-ката. 


І крыўда ў тым, мае вы людзі: 
І хто-ж то волю даў паскудзе? 
Нашто зямля іх, катаў, носіць? 
Ой, хто-ж ад іх не загалосіць? 
А дзе на іх шукаць управы, 
Бо суд «праўдзівы», суд «ласкавы» 
Паноў за здзекі не карае? 
І хто цябе тут падтрымае? 
Каму паскардзіцца і дзе? 
Хто гэту крыўду адвядзе 
І трохі згладзіць перашкоды? 
І між сабою няма згоды: 
Адны другіх-бы тут паелі, 
Або ўтапілі-б, каб прымелі., 
Адзін другога не пакрые, 
Глядзяць, як ворагі ліхія, 
Гатовы ліха прыкупіць, 
Каб спатайку цябе ўкусіць. 
А пан з таго і карыстае 
І па чарзе ўсіх пералае. 


-- Ну-ж і «Рачок»! ото-ж уз'еўся! 
Чаго на нас ён так насеўся?-- 
Казаў, часамі, дзядзька дома: -- 
І як служыць тут -- невядома. 
Ото-ж зараза ўжо прыўдасца! 
Нашто на свеце гэта трасца? 
Служы яму ты ўсёй сям'ёю, 

А сам ты хоць жабруй зімою. 
Сказаць, ну, меў-бы ты пасаду, 
Дык чорт-бы з ім, цярпеў-бы гаду, 
Але што тут? асот, галота, 
Шэсць дзесяцін -- чаго? балота! 
Другія маюць па валоках, 

Як Ліхтаровіч у Затоках. 

І што-ж адзін ён службу мае, 
Ніхто туды не зазірае, 

Ніхто там свету не завяжа 

І нават носа не пакажа. 

А ты круціся, хвост авечы, 

Канца няма той талачэчы, 
Ну, проста служба гэта гадзіць, 
І кожны нос тут свой усадзіць. 
-- Вядома, хто дальш ад кватэры, 
Таму менш стукаюць у дзверы, 
Да іх дайці не так-то скора, 

І там жывуць сабе без гора, -- 
Гаворыць з зайздрасцю і маці, - 
А тут, як дзе на воўчай гаці, 

Як на пярэсмыках якіх, 

Цябе трывожыць кожны міг, 
Але-ж і самі вінаваты, 

Калі так коціцеся з хаты, 

Дзе толькі пан ні загадае. 

Ці-ж ён на гэта ласку мае? 
Чаму-ж на вас і не налегчы? 
Чаму ў хамут вас не запрэгчы, 
Калі яго так баіцеся 

І так за службу берацеся? 
Адзін вось служыць -- ну і годзе! 
Што патураць яго той модзе? 
Дзе-ж? мала двух, дык трэці Ўладзя! 
Чаму-ж на карк табе не ўссядзе? 
А трэба, часам, агрызнуцца, 

Бо так і будзеш заўжды гнуцца. 
- Ого! ты смела каля печы, 

І праўда: кажаш ты дарэчы, 

А ты-б сама вось паспытала, 
Тады-б не тое заспявала,-- 
Сказаў Міхал крыху сярдзіта: -- 

І будзе нехаця зашыта 

Твая тут губа, мая міла: 

Яго тут права, яго сіла! 

Або ты знойдзеш праўду ў свеце? 
Каму пажаліцца, скажэце? 
Судзіцца будзеш з ім? За што-жа? 
І хто табе тут дапаможа? 

Хіба цябе ён тут трымае? 


84 


Служыць гвалтоўна прымушае? 
Не хочаш службы, ну, палайся, 
Бяры манаткі, выбірайся, 

Але куды? дзе твой прытулак? 
Нагатавалі табе булак? 

Каму ты міл, скажы, ў бядзе? 
Эх, не прыхілішся нідзе! 
Паскачаш дроздзіка, бы скочка, 
Калі няма свайго куточка. 

А як прачуюць гэта людзі, 

Ал іх адбою тут не будзе... 
Чаму-ж яму не казырыцца? 

І вон прагнаць не пабаіцца; 

Ты з ім не зграешся ніколі, 

Раз ты прымушан да няволі. 

-- Ну, й будзе ездзіць -- што за дзіва! 
Калі маўчаць яму цярпліва. 

Чаго баяцца? не прагоніць 

І горш ужо не запалоніць: 
І хто-ж, як ты, на свеце служыць? 
Аб глупству кожнаму ён тужыць, 
Не спіць, не есць і ног не чуе, 

У лесе днюе і начуе, 

З людзьмі грызешся, як сабака,-- 
А доля ўсё-ж твая аднака. 
Чаго-ж так надта выдыгацца? 

За што так падаць? так старацца? 
Затым, каб больш цябе ганяць? 
Часцей ў аглоблі запрагаць? 

І будуць ездзіць, і не знайся, 

А ты маўчы, а ты старайся!.. 
Каму, каму, а ўжо Антосю 
Сказаць-бы можна, каб прышлося, 
Бо ён на службу не наймаўся. 

С. Або я, думаеш, збаяўся?-- 
Гаворыць дзядзька ў хаце храбры: -- 
А калі што, дык і за жабры. 

--. Паслухаць вас, усе вы хваты! 
А чуць да дзела- душа ў пяты! 
Няма чаго мянціць языкам, 

А крык, як быў, і будзе крыкам. 

-- Няхай крычыць, і ты крычы! 
-- Хіба што жабаю ў карчы; 
Прынамсі, з гэтакім паспехам, - 
Міхал аклікнуўся зласмехам. 
Вось так пачнуць казаць, бывала, 
Ды з тых размоваў толку мала, 
І толькі горш удражніш раны, 
І свет заткуць гушчэй туманы. 


А пан за службу шчыра браўся, 
Па лесе лётаў, прыглядаўся, 
Каб дзе заўважыць непарадак -- 
На гэта вельмі быў ён падак: 
Але ён злы быў асабліва, 
Як граў у карты нешчасліва, 
Тады яго асцерагайся, 
Як ад заразы ўжо хавайся, 
Раз ён віхрыўся, ды няўдала: 
Для злосці стравы бракавала. 
Вось у Парэчча пан шыбуе, 
Крычыць, Міхала патрабуе, 
Каня спыніўшы каля брамы. 
Міхал у гэты момант самы 
Прыходзіць з лесу, йдзе да пана. 
-- Чаму на флянсах у васпана 
Сляды: быдлячыя? -- пытае, 
А сам так скрыва паглядае, 
Насупіў твар і зрушыў бровы. 
-- Былі там панскія каровы!.. 
Ох, тут ляснічы як уз'есца! 
Ну, не знаходзіць сабе месца! 
Ды як затупае нагамі! 
Крычыць, махае кулакамі, 
А вочы тыя, як у змея. 
Ад злосці больш яшчэ чарнее, 
З астатніх слоў Міхася лае, 
З пасады выгнаць пагражае. 
Міхал маўчаў, ды нечакана 
Ён сам як рушыцца да пана!.. 
Ляснічы зразу ўзад падаўся, 
-- Чаго, пан, гэтак раскрычаўся? 

Завошта, пан, мяне так лае? 
Згарыць яна няхай такая 

І служба гэта, і пасада, 

І гэта крыўда, й гэта здрада, 

І гэта панская адплата!.. 

Няхай яна будзе пракляга!.. -- 
Міхал тут плюнуў, завярнуўся -- 
Хоць раз, ды добра агрызнуўся! 


ХІ 
ДЗЕДАЎ ЧОВЕН 


Міхал вайшоў у хату злосны. 
-. Ах ты, вар'яце безлітосны! 
За што ты лаеш? за што хаеш? 
Што да мяне ты, скажы, маеш? 
Чаго чапляешся слатою, 
Каб ты не ведаў век спакою! 
А прападзі ты, гад шалёны! -- 
І доўга сыпалісь праклёны, 
Пакуль Міхал свой гнеў не выліў. 
-- Але-ж і я яго зажыліў! 
І зразу змоўк, сабача морда! - 
Міхал прамовіў досыць горда: -- 
Прагоніць вон -- хай праганяе, 
А служба знойдзецца такая: 
Мяне сам князь у замку знае! 
2 [І маладзец гаворыць жонка:-- 
Ды трэба больш было насыпаць, 
Каб аж пайшло калоць пад кіпець, 
Каб ззелянеў ён, як зялёнка. 
Прагнаць! за што? Украў ці што ты? 
За лес спраўляеш сабе боты? 
Ці прапіваў дабро скарбова? 
Не будзе гнаць цябе за слова: 
Няма прычын. А папусціся, 
Тады ідзі ды хоць тапіся, 
-- Ото-ж зараза! от халера! 

От дачакалі сабе звера! 
Прыпільнаваць-бы дзе брыду,- 
За «гітал», падлу, ды ў ваду! 
Парваць-бы ноздры качарэжкай 
Або грузды адбіць даўбешкай; 
І не было-б табе граху: 

Забіў, як вош або блыху! -- 

І дзядзька моцна абурыўся 

І разважаць яшчэ пусціўся: 

Ці быў-бы грэх, ці грэх не быў, 
Калі-б падлоўчага забіў? 


Міхал, сказаць, крыху баяўся 
Размовы з ім; ён спадзяваўся, 
А што, як скажа выбірацца?.. 
Такі пабайваўся, прызнацца, 
Бо што-ж? няма дзе разгарнуцца, 
Няма дзе, брат, табе прыткнуцца. 
Ды ў той-жа дзень наказ быў даны 
Ісці Міхалу пад буданы 
Сачыць ваўкоў. Ну, значыць, квіта! 
Прайшла гарачка і нябыта. 
І праўда: ўсё сышло, ні слова. 
І нават з ім была размова 
І гаварыць з сабой даваўся -- 
Не тым, зусім не тым здаваўся! 
І ўсе згрызоты нейк адселі, 
І ўсе тут зноў павесялелі 
Ды зноў рабілі свае справы 
І для карысці, і для славы. 


Цяпер дазвольце вы ўжо мне 
Сказаць аб дзедавым чаўне. 
Калі казаць пра човен дзедаў, 
То трэба ўжо, каб кожны ведаў 
Пра дзеда Юрку хоць-бы змала. 
Перш-на-перш Юрка -- цесць Міхала, 
А стала быць яго сваяк; 
Затым -- дзед Юрка быў рыбак. 
Ды рыбакі не ўсе аднакі -- 
Свае ў іх густы і адзнакі. 

Дзед меў да сецей нахіленне, 

А вудзіць -- не: не меў цярпення 
І не любіў наогул вуды 

І гэтай вудавай маруды, 

Бо вуды любяць больш паны 

І, выбачайце, свістуны; 

Хоць, праўда, хлеб ядуць і з вуды, 
Але не ўсе і не заўсюды, 

Вось невад -- 0! другая справа -- 
Тут, брат, не вуда, тут -- аблава! 
І волак можна пахваліць: 

Ім можна здорава лавіць. 

А лепш за ўсё, мае браткі... 
Сказаць вам? венцер, нераткі! 
Ды толькі трэба мець знароўку, 
Каб не страляць у саракоўку, 

Бо трэба ведаць, дзе паставіць, 

Ды ўмець і венцер добры справіць. 
Мастак быў дзед на ўсё на гэта: 
Лавіў нямала ён за лета; 

Былі ліны, язі і плоткі-- 

Лузаў дзед добра сабе злоткі: 
Было за што кручок загнуць, 


па 


Было і ў краму з чым зірнуць. 


І любяць дзеда Юрку ўнукі, 
Яны цалуюць яму рукі, 
А дзед у плечы іх цалуе. 
І абаранкам патрактуе. 
Цукеркі дзеду -- не, не любы, 
Няхай іх качкі: псуюць зубы, 
Дык лепш не знаць іх, ну іх к ляду, 
Гэту дзявочую прынаду! 
Звычайна дзед быў вельмі ціхі, 
Не падымаў нідзе шуміхі, 
Але быў сталы і разумны, 
Такі разважліви і ўдумны-- 
Ну, чалавек старога складу, 
Калі што скажа, то да ладу, 
Але дзе крыўда і махлярства - 
Тады дзед меў адно лякарства -- 

Не паглядзіць ён, хто такі ты: 
Хоць чорт, хоць д'ябал знамяніты, 
Пляваць яму на тваю масць, 

Але ўжо чапаласу дасць. 

Адзін на ўсіх пайсці гатовы, 

Без разважання, без размовы! 


Ну, а калі дзед падгуляе, 
Тады ён йзноў адменнасць мае, 
Тады ён нават і бушуе 
І трохі сына памуштруе; 

Але пад гэтым бушаваннем 

Хавае гумар з насміханнем: 

Больш жарты строіць, чым ваюе. 

-- Язэп, ўставай -- крычыць ён сыну: 
Ўставай у гэтую-ж хвіліну! -- 

Бярэ дзед ноты ценаровы, 

Нібыта злосны яго бровы. 

г. Чаго да хлопца прывязаўся? 
Лепш лёг-бы каменем, Набраўся! -- 
Гаворыць баба і сярдуе, 

А дзед яе, як-бы й не чуе. 

-- Уставай, лайдак, маліся богу! - 
Язэп варушыцца ў бярлогу: 

Ўстае, пачухваецца, плача: 

Што-то за доля, за бядача! 

Ці ён распуснік? ці ён збойца? 

2. Ну, кленч!.. хрысціся! ў імя ойца!.. -- 


Язэпа трохі дзед павучыць, 
І памуштруе і памучыць, 
Бо трэба-ж іх адукаваць 
І паслушэнству навучаць. 
Яшчэ на дзеда паглядзеце, 
Калі дзед вып'е на банкеце. 
У дзеда шчокі румянеюць, 
У дзеда вочы весялеюць, 
Гарохам дзедаў смех якоча, 
А сэрца руху, шуму хоча, . 
«Эх ешча-шчышча! Ешча-шчышча!» 
Тут дзед і цмокае, і свішча, 


90 


Як салавей з сіваваронкай, 

Ды як зальецца песняй звонкай!.. 
Не! дзеду трэба болей руху, 

І дзеду цесна ў тым кажуху. 
Кажух на лаву дзед скідае 

І бубен-рэшата хватае, 

Бубніць у вечка чым папала, 

Ды як прышчоўкне! ды прыўдала! 
Тут вам і полька, і мазурка... 
Такі быў дзед, нябожчык Юрка! 


І дзядзька быў рыбак выдатны, 
Хоць больш урыўкавы, прыватны, 
Але лавіў такі нямала, 

І дзядзьку ў рыбе шанцавала. 
Бывала, пострыжні прыправіць, 

На шчупакоў нясе і ставіць. 
Глядзіш --о, добрая мінута! -- 
Шнур з вілак спушчан, палка ўгнута, 
Схапіў жыўца шчупак і свішча, 
Дастаў --ў два локці шчупачышча: 
І з вудай дзядзька шчасце мае: 
Язёў занадзіць і келзае; 

Язі ў тры хунты і ў чатыры! 
Агледзіць дзядзька букты, віры, 
Картофель зварыць і гароху, 

І надзіць рыбу ён патроху. 


Лавіў наш дзядзька нераткамі 
І венцярамі і сачкамі, 
Ды аднаго ўсё-ж бракавала: 
У дзядзькі чоўна неставала. 


Каля адрынкі пад страхою 
У дзеда Юркі сіратою « 
Валяўся човен так, без дзела, 
На сонцы сохла яго цела, 
І човен, праўда, ўжо НняНОВыЫ. 
Дзед Юрка быў рыбак скарбовы, 
Скарбовай чайкай карыстаўся, 
А ўласны човен так валяўся, 

Як-бы ў адстаўцы той сенатар, 
Хоць на чаўны дзед быў аматар. 
Дзед Юрка дзядзьку паважае 

І да яго прыхільнасць мае: 
Антось не знае такой моды 
Рабіць у рыбе перашкоды, 

І глупства ён рабіць не стане, 
І ў венцер дзедаў не загляне. 
2 Бяры, Антось, ты човён гэты. 
Рассохся трохі ён за лета 

І сям-там нават пакалоўся, 

І шашаль, можа, дзе завёўся, 
Але, агледзеўшы, нічога: 

Яшчэ паслужыць імала-многа. -- 
Антось, як сонца, засвяціўся: 
Даўно аб чоўне ён смуціўся. 
Дадому дзядзька ехаў лёсы, 
Кладзе ён човен на калёсы, 

І едзе наш Антось вясёлы, 

І з ім падсмейваюцца й колы. 
На рэчку човен ён спускае -- 
Няхай сабе тут намакае; 

А там, управіўшысь з сяўбою, 
Залье Антось яго, смалою, 
Агледзіць і заканапаціць, 

А дзе і бляхаю прыхваціць. 
«Засвішча човен мой стралою!» 
Так думаў дзядзька сам з сабою. 
Пакуль Антось канчаў работу, 
На рэчцы човен меў турботу: 
Як толькі добра сонца ўгрэе, 
Кастусь у чоўне ўжо дурэе 

Без нагавіц ў адной кашулі, 

І хоць за ногі мыцкі тнулі, 

Г запускалі як-бы спіцы, 

Але скідаў ён нагавіцы, 

Бо так спрытней быць каля чоўна, 
І нагавіцы -- рэч умоўна. 
Зазнаў тут бедны човен гора: 
Каламі Костусь яго пора 

І ва ўсе бокі яго круціць, 

І толькі воду каламуціць, 

Бо тут гразі больш, чым вады, 

І мулу, рознае брыды. 

Бубніць тут човен, ходзіць рэха -- 
Такая хлопцу з ім пацеха! 
Антось на човен свой як гляне -- 
І весялей на сэрцы стане: 

Які-б ні быў, а ўсё чаўнок, 

І шчылін мала, як намок. 

Тым часам дзядзька ненарокам 
Глядзеў на човен добрым вокам. 
Дзянёк ён выбраў больш-менш вольны 
Ідзе вясёлы і давольны. 

На бераг човен выцягаюць, 

Алесь і Костусь памагаюць. 

-. На бок вярнеше, дном угору! 
Палечым зараз, наш ты хворы! -- 
“Да чоўна дзядзька так звярнуўся 
І тут-жа зараз завінуўся. 

-- Бярэце пакулле і спіцы... 
Памчымся мы на ніз крыніцы, 
Аж толькі вецер засвідруе! -- 
Язду ўжо дзядзька тут смакуе. 
-- Вы шчыльна, шчыльна затыкайце! 
Што наймацней, брат, забівайце! 
Ды дружна, борзда канапаціць, 
Каб час не зводзіць і не траціць!.. 
Стары ўжо, падла, і трухлявы: 
Увесь, як рэшата, дзіравы, - 
Гаворыць дзядзька ў час работы, 
Сабе, другім дае ахвоты. 

Ідзе работа і размова -- 

І канапачанне гатова. 

Смалою трохі засмалілі 

І на ваду чаўнок спусцілі, 

Але тут цесна, вады мала, 

І дно аб землю шаравала. 

А. дзядзька хоча дзеля спробы 
Дальш з гэтай выбрацца трушчобы: 
Там, далей, рэчка не такая. 

І глыбіні даволі мае. 

Праз плот чаўнок гуртом куляюць, 

На ніз паволі прапіхаюць, 

А дзядзька сам садзіцца ў човен. 
«Плыве човен, вады повен, 
Ды ўсё -- хлюп! хлюп! хлюп!» 

Спяваюць хлопцы і жартуюць, 

І дзядзька з чоўнам дальш шыбуюць. 

А дзядзька важны выгляд мае; 

Замест вясла прысок трымае, 

А твар яго, як сонца, ясны, 

Бо гэты човен -- яго ўласны, 

І не цячэ ёна ні-ні; 

Чаўнок, куды ні павярні. 

І трэба ўсё-такі зазначыць -- 

Такой працэссі вам не бачыць: 

Алесь і Костусь човен пхаюць, 

Падол кашуль ў зубах трымаюць, 

А дзядзька ў чоўне -- сонца ў коле! 

Тым часам човен і на волі, 

Бо тут глыбока рэчка грае, 

І хлопцам пуп вада мінае. 

-- Ну, годзе, хлопцы, досыць вам: 

А ну-ткаль спробую я сам! - 

І дзядзька ўжо тут адразэчку 

Пачуў, што выехаў на' рэчку, 

І гэта яснасць сходзіць з твара. 

Бярэ ён прыс, ён повен жара. 

Рашучасць думкі, смеласць руху, -- 

Эх, колькі сілы, колькі духу! 

Зусім істота ў ім другая! 

На прыс ён разам налягае 

Ды на нагах калі прыгнецца! 

Тут човен раптам як рванецца, 

Бы той спалоханы шчупак! 

Герой наш дзядзька, наш рыбак, 

Адразу ў дзве бяды папаўся: 

Перш-на-перш прыс у гразь вагнаўся, 

човен носам -- трах у дрэва! 

А дзядзька раптам -- гоп налева! 

І ногі ў портках адмысловых -- 

Не проста ў зрэбных -- шарачковых 

Адно ў паветры бурканулі 

Ды ў воду ўмомант баўтанулі! 
Ўсхапіўся дзядзька мокры, брудны, 
А вынік спробы той паскудны: . 
Чаўнок -- не човен, а карыта, 

І нос і частка дна адбіта; 

Прысок тырчыць, як струп на плеху, 
А хлопцы поўзаюць ад смеху, 

А дзядзька сам- цар без кароны 

І выгляд -- мокрае вароны! 


ХП 
СЕСІЯ 


У інтарэсах асвятлення 
Яшчэ нязнікшага з'яўлення 
Не шкодна-б святам, вольным часам, 
Схадзіць на сесію з Міхасем. 
Міхась. паснедаў, прыадзеўся -- 
І на кірмаш схадзіць ён меўся, - 
Не то, што-б там якія справы 
Былі патрэбны і цікавы, 
А проста так сабе ў нядзельку 
Праведаць Залмана ці Эльку. 
Міхал -- навошта ўжо таіцца? -- 
Любіў такі павесяліцца, 
Зайсці да Малкі ці Ляйботы, 
Каб збыць за чаркаю згрызоты, 
Ці так ці не, ва ўсякім разе 
Другое мелася на ўвазе: 
Міхал любіў каля бутэлькі 
Пытаць тых-сіх наконт зямелькі, 
Бо так на службе дапяклі, 
Што гэта думка аб зямлі 
Запала ў сэрца назаўсёды, 
Як промень волі і свабоды. 
На тую-ж сесію штотыдня 
Хадзіў Міхал да пана-злыдня. 
Звычайна з раніцы ў нядзельку, 

Калі пакіне пан пасцельку, 
Аб'езчыкі са стражнікамі 
Сюды схадзіліся, з'язджалісь, 
З гадзіну добрую сланялісь 
Або мянцілі языкамі, 

То, часам, востра, то пагана, 
Пакуль не клікалі да пана. 


Вось і цяпер, у дзянёк гэты, 
Як мае быць ужо адзеты, 
Сказаць, адзеты і фарсіста 
І гладка выбрыўшыся, чыста, 
Міхал ужо разгладжваў вусы. 
-- Асцерагайся-ж ты спакусы: 
Прыдзі хоць раз дадому ў часе! - 
Звярнулась жонка да Міхася. 
Ох, гэта нуднае прыслоўе, 
Бадай яму ўжо безгалоўе! 
І колькі раз ён чуе гэта! 
Ну, й надаедная-ж кабета: 
Вось так і выкіне на вока!.. 
Міхал абураны глыбока, 
І гнеў мяняе яГо ВОЧЫ. 
Ой, ды й язык-жа ты жаночы: 
Ці ёсць, ці не прычына тая -- 
Усёроўна менціць і кусае. 
2 Ну, як табе ўжо не абрыдне 
Казаць адно сто раз на тыдні? 
Сказала сорак раз і- квіта! -- 
Міхал адказвае сярдзіта, 
Глядзіць, паблісквае вачыма 
І злосна ўскідвае плячыма. 
-- Бо праўда вочы табе коле, 
І не мінеш ты, нябось, Сроля, 
Не людская твая натура, 


Не пахне дом свой і пячура: 
Абы гарэлка на прымеце -- 

Ты ўсё гатоў забыць на свеце! -- 
Міхась стаіць, знявагі поўны. 

І погляд кідае бязмоўны. 

О, колькі крыўды ў ім, абразы! 

Э! лепш змаўчаць ёй, лепш тры разы 
І не адказываць нічога, 

Ён толькі ўбок плюе з парога, 
Ідзе-- сам гнеў і сама бура, 

Са лба на бровы збегла скура, 

А губы шчыльна-шчыльна сцяты, 
Дзвярмі ён грукнуў, вышаў з хаты, 
І злосць душы і сэрца пляму 
Выносіць з дому аж за браму; 

І нейкі час ён па дарозе 

Ідзе абураны, ў трывозе, 

На жонку злосны, на самога. 

Бо ў словах жонкі праўды многа. 
Але-ж на што калоць у вочы?.. 
Цьфу! дня табе няма і ночы, 

А ні часіначкі спакою; 

Чорт кожны вяжацца слатою, 

А тут яна шэй-на-катрынку 

Як завядзе, дык без упынку. 


Міхал аб помсце строіць планы. 

Вось ён нап'ецца, прыдзе п'яны, 

Каб аж язык не варушыўся, 

Калі такім ліхім радзіўся; 

Няхай крычыць сабе тады. 

А не--не ўзяць два дні яды 
Наперакор сваёй жанчыне, 

Пакуль яе злосць не астыне? 


Міхал і Клін ужо мінае. 
Направа сцежачка сляпая 
Вядзе балотцам на ачосы. 
Міхал ідзе пакуль што босы 
І на дарожку зварачае, 

Ідзе свяржэнскімі маргамі 

І гразь памешвае нагамі. 

І покі ён мінуў лагчыны, 

На лбе разгладзілісь маршчыны, 
І ў сэрцы бура уляглася. 

Другія думкі на Міхася 

Цяпер найшлі нейк неўзаметкі, 

Ды толькі іх маўклівы сведкі - 
Лясок, дарожка, елкі, хвоі, 
Свае ў іх думкі і настроі. 
Балотца пройдзена памалу. 
Густым ляском па буравалу 
Міхал выходзіць на гасцінёц. 
Цяпер у думках пан злачынец. 
І не хацелася-б з ім знацца, 

Ні справы мець, ні спавядацца, 
Ні слухаць лаянкі-пагрозы; 

Але ні злосць твая, ні слёзы, 

Ні моцна шчэмлены кулак 

Не зменяць справы аніяк - 
Цярпі! чаму? дакуль цярпенне? 
Калі канец яму, рушэнне? 
Няўжо ўвесь век жыць з панскай ласкі 
І перад ім чуць абавязкі? 

І слугаваць яму, старацца, 

І ў тры пагібелі згінацца? 
Адказ адзін: няма, брат, ходу, 
Хоць з моста кідайся ты ў воду; 
Няма зямлі свае і хаты, 

І мусіш гнуцца, як пракляты, 
Бо ты ні мяса і ні рыба. 


Ідзе Міхал, прад ім сяліба, 
Засценак добра так знаёмы, 
І хоць няважныя харомы 
Тут гэта шляхта збудавала, 
Але жыве і гора мала! 
Хоць шляхціц цёмны, як саган, 
Затое-ж сам сабе ён пай: 
Паноў ляснічых знаць не знае, 
Прад імі спіны не згінае: 
Пад бокам паша, агароды, 
І лес, і поле -- ўсе выгоды. 
Міхал зірнуў і пазайздросціў: 
Чаму й не ён між ягамосцяў? 
Нядзелька, свята -- людзі вольны, 
Свая ахвота, свой дазвол, 
На рынак едуць, хто ў касцёл, 

Як гэты Людвік багамольны, 
А хто пагульвае так дома; . 
А ты, вось, совайся, як бома, 
Ды бойся ліха і падкусу -- 
Не ступіш кроку без прымусу. 


За горкай панская пасада, 
Як у вяночку, каля саду 
Ў глыбі прасторнага дзядзінца 
Стаяла збоку ад гасцінца. 
Будынак, парк і агарожа -- 
Было ўсё слаўна і прыгожа; 
Мастацкі зробленая брама 
Ласкала вока гэтак сама, 
Але Міхалу не хацелась 
Глядзець на гэта ўсё -- прыелась, 
І панскі дом з ласіным рогам 
На Міхася глядзеў астрогам, 
Бо тут, апроч тае знявагі, . 
Сказаць, ад кожнага брадзягі, 
У стражнікоўскім сваім лёсе 
Нічога ведаць не прышлося. 


А гэта сесія, спатканне, 
Падкусванне і насміханне -- 
Як прыкра гэта ўсё і нудна, 
І непрыемна, і паскудна! 
Міхал ступіў на двор кватэры 
З душою, згрызенай без меры, 
Але, спаткаўшы саслугачых, 
Спакойных больш і менш гарачых, 
Міхал мяняе выраз твару 
І гоніць прэч задуму-хмару, 
Ідзе, вітаецца, смяецца, 
Бы смутку век не знаў, здаецца, 
Бо людзі схільны строіць кпіны 
З тваіх нягод без дай прычыны. 


Тут быў Скварчэўскі, Ліхтаровіч,. 
Амброжык, Суднік, Астахновіч, 
«Памдзей», аб'езчык і мыслівы, 
На пачастункі памаўклівы, 

«Памдзей» быў. створан з «пана дзея». 
Не поп наш дзядзька, але ўмее 
Зірнуць часамі «ў свае святцы», 
Каб трапным словам адазвацца 
І сэнс «духоўнай» карталюшкі 
Паправіць ліпкаю мянушкай. 
«Памдзей» аб'езчык быў няшкодны: 
Так, чалавек ён старамодны 

І не такі, як Ворцюх, зыркі, 

І меней здольны на прыдзіркі 

І на падкусы, і на ўданне, 

За што й вагі ён не меў звання. 
Вось Арцюшок -- о, гэта скула! 
Ну, і шкадлівы-ж быў, хамула, 
Хоць у панкі пралез адразу: 
Цаніў Ракоўскі ў ім. заразу; 
Вось так і віўся каля пана... 
Цьфу, ты, мардасіна пагана! 
Якога чыну даслужыўся -- 
Обер-аб'езчыкам лічыўся, 
Брахун не горшы ад сабакі. 

Ён меў сабачыя адзнакі - 
Брахаў налева і направа; 

Была й сабачча яго слава, 

І калі пахла дзе даносам, 

Тады, крутнуўшы толькі носам, 
Казалі згодна, ў адно слова: 
«Ну, гэта штучка Арцюшкова!» 
А вось і ён. Ідзе фарсіста, 
Глядзіць звысоку, ганарыста, 
Але зірнуць людзям У вочы 

Ён штось не надта ўжо ахвочы, 
А параўняўшыся з «Памдзеем», 
Ён толькі лыпнуў ліхадзеем 

У бок аб'езчыка старога, 

Але не вымавіў нічога. 
«Памдзей» штурхець пад бок Міхала: 
«Счуў, бестыя, чыё з'еў сала», 
На Арцюшка «Гіамдзей» ківае. 
А сам нявесела ўздыхае 

І выраз твару горкі мае. 

-- Чакаць, пам-дзееньку, праборкі! - 
Прамовіў ён у засмучэнні:-- 
Брахнуў аб нейкім папушчэнні, 
.Пабіць-бы гаду морды-пыцкі! -- 


Тут быў, таксама, і Абрыцкі 
Стары аб'езчык і служака, 
Курэц і добры выпівака, 

Любіў і ён «Тэш, проша пана»... 
Куснуць пад час неспадзявана. 
Звычайна ён спаўняў тры ролі: 
Або смяшыў усіх да болі, 

Калі ў смяхотным захапленні 
Апісваў розныя здарэнні; 

Ці пераймаў таго-другога, 

Або маўчаў зацята-строга 

Ды пухкаў люльку задуменна, 
Або гарэлку піў сумленна, 

Ды не валяўся пад платамі, 
Хоць скробаў добра капытамі. 


У часе гэтых сесій-збораў 
Было нямала абгавораў 

І розных штучак, жартаў, кпінак, 
Ліхіх і добрых успамінак; 

То, часам, смехам, а то ў злосці 
Перамывалі панам косці, 
Рашалі розныя пытанні 

Наконт сяброўскага спаткання, 
І хто каму дзе стаўся варты, 

І закладаліся на кварты, 

Зусім забыўшыся аб лесе. 

Але ўся важнасць гэтых сесій 

І іх грунтоўныя асновы 
Складалісь з панскае размовы, 
Калі каго сам пан ляснічы 

Да канцылярыі закліча. 

Тады ўсё моўкла -- ні гу-гу! 
Звычайна ў першую чаргу 

Для рапартоў і справаздачы, 
Угнуўшы хвост той па-сабачы, 

Ішлі аб'езчыкі асобна, 

Пра ўсё паведаміць падробна: 
Якія дзе былі здарэнні, 

Ці непарадкі, папушчэнні: 

Як леснікі, яго падпаскі, 

Свае спаўнялі абавязкі, 

Дзе і ў каго былі парубкі, 

Каб мець прычыну дзеля ўзлупкі. 
Калі-ж у гэтай справаздачы 
Было ўсё добра без астачы 

І тыдзень скончваўся шчасліва, 
Тады ляснічы глядзеў скрыва: 
Ты маеш, значыцца, хаўрусы 

І ў адной чарцы мочыш вусы. 


Тут гэты лад быў так збудован, 
Што на даносах быў заснован, 
І мелась тут навідавоку 
Кусаць адзін другога збоку. 
На гэты раз неспадзявана 
«Памдзея» клікнулі да пана. 
«Памдзей» падскочыў, здрыгануўся 
І навакола азірнуўся. 
-- Ну, будзе лазня, пане-дзею! 
Але за што? не разумею! -- 
Прамовіў ён, ускінуў плечы 
І ў бег пускаецца старэчы. -- 
Бадай ён быў курам прысніўся! -- 
Убег, нізютка пакланіўся. 
Стаіць пакорна і рахмана, 
На крыж гатовы йсці за пана, 
Старыя костачкі злажыць 
І верай праўдаю служыць... 
І так зніжацца! цьфу, агіда! 
Не мець ні вобраза, ні віда, 
Ні, нават, цені чалавека; 
Стаяць, бы куль, бы лялька нейка, 
Глядзець на пана, як той Лыска... 
Эх, так упасці і так нізка! 
Затое-ж пан той! паглядзеце: 
Хто з'ім зраўняецца на свеце? 

Які ён важны, панаваты, 
Выдатны, «мондры», зухаваты! 
Які ён гога! які дока! 

Як ён сябе нясе высока! 

Пабачце гэту яго міну: 

Ён -- цар, ён-- бог напалавіну, 
Злучэнне блеску, ззяння, цені - 
Сагні прад ім свае калені!.. 

І прад такім, вось, галамоўзай 

Не смей стаць роўна ты, а поўзай! 
«Памдзей» стаіць, пан не зважае, 
Як-бы то слуп ці рэч якая, 
Сядзіць надзьмуты, звераваты 

І разглядае асігнаты. 

-- Ну, ягамосцю-аматору, 

Ці павяраў сваю камору? -- 
Зрабіўшы гэта запытанне, 
«Рачок» зірнуў ліхім Барбосам 

І ўсё пакручвае тым носам, 
Мінуту ловіць насядання. 

Што адказаць трапней на гэта? 
Якая хітрая тут мэта? 

У чым яго, «Памдзея», ловяць? 

З чаго пачнецца тая споведзь? 
Якія зразяць яго стрэлы? 

«Ну, ну, «Пам-дзееньку», будзь-смелы! 
Бог дасць, сухі ўспаўзеш на бераг», 
Мамент, а думак цэлы шэраг. 

-- Так, павяраў, панок, вядома. 
Хіба мне служба незнаёма? 

-- А шмат разоў быў на каморы? 
-- Пяць раз, «Памдзею», з пазаўчора. 
-- Дзе Астахновіч? Марцін!--Слухам!і- 
Марцін на двор імчыцца духам 

І зараз зноў сюды ідзе 

[ Астахновіча вядзе; 

Паўзе з павагай Астахновіч, 
Ляснік каморны з Давідовіч, 
Маруда страшны, глух на вуха... 
Ну, што-ж? не даў бог яму руху. 
Прышоў, сюд-тут ён глянуў скоса 

І затрубіў разы два носам, 

Бо трэба ведаць, хто і дзе ты. 

-- Быў у цябе вось дурань гэты? 
Адказвай праўду мне, Зыдоры, 

Як ён даўно быў на каморы? 
Аб'езчык страчвае надзею! 

«Гэ, вось ты ліха, пане-дзею! 
Цяпер папаўся, дабрадзею: 

Вось так і цапне, так і цапне, 
Калі ні ў пяць, ні ў дзесяць ляпне? 
Каб не глухі, шапнуць-бы можна. 
Эх, галава твая парожна! 

Ну, як тут быць? як падказаць, 
Каб і Зыдоры сказаў «пяць»? 

Ён раптам момант улучае, 

Пяць пальцаў моўчкі падымае. 
Зыдоры згледзіў знак маўклівы. 
-- “Пяць дзён, як быў там пан мыслівы,-- 
Гукнуў Зыдоры вельмі рады, 
Што гэтак вышла без парады. 
«Бадай-жа ты прапаў, мой мілы! 
Не знаць-бы век цябе, дурылы! 
Ўсё сапсаваў, бадай ты знік: 
Пяць дзён! пяць скул на твой язык!» 
-- «Лайдак! -- як скокне да «Памдзеёя» 
Ляснічы-змей, ну, аж шалее, 
Жыўцом грызе сваю ахвяру. 

-- Пся крэў твая, галгане, лгару! 
Ты гэтак служыш, 0, лайдаку! 
Да д'ябла выганю, сабаку, 

Каб не было тут твайго смроду! 
Я выведу такую моду! 

Павінен быць на сваім месце, 

А князеў хлеб дарэмна есці 

Не будзеш, псіна ты старая! -- 

З апошніх слоў «Памдзея» лае. 

І доўга льецца гэта песня, 

Як толькі з крыку ён не трэсне! 
«Памдзей», прыбіты і прыгнуты, 
Цярпліва зносіць крыж пакуты, 
Стаіць, удол спусціўшы: вочы, 

І толькі зрэдку забармоча: 

-- Даруй, панок! нех пан даруе! - 
А пан нічога не шануе 

І, расчыніўшы губы-трубы, 

Як непрытомны, злосны, грубы, 
Шпурляе кнігі, рве паперы 

І брудна лаецца без меры 

Ды насядае на «Памдзёя» 

І ўсё не мякне, не дабрэе, 

А мае дрэнныя намеры. 
«Памдзей» задком, задком у дзверы 
Паўзе-адходзіць ад навалы 

І раптам робіць «махні-драла», 
Бяжыць на двор, увесь чырвоны. 
--О ты, халера! о, шалёны! 
Ото-ж наскочыў, пане-дзею! 
Папаўся ў лапы кату-змею! -- 
Гаворыць ён ды азірнецца: 

Яшчэ пагонь яму здаецца. 

-- А ты, Зыдоры, пане-дзею, 

Ты- куст альховы! о, зладзею! 
«Пяць раз» паказваю, тупіца! 

А ён «пяць дзён!» -- цьфу, цьфу, дурніца! 


ХШ 
ПАДГЛЯД ПЧОЛ 


Пакуль што досыць аб панох: 

Яны прыеліся, даль-бог! 
Яны без сэрца і сляпыя, 

І ўсе заходы іх пустыя, 

І пусты іх усе імкненні 
Назад ход часаў павярнуць 
І дзіркі палкамі заткнуць 
І перарваць жывыя звенні, 
Якіх вякі не перарвалі 

У гістарычным перавале. 
Ім цёмна, нема кніга лёсу, 
Яны не бачаць далей носу 

І рубяжоў свае пасады... 

А ну іх к ліху! ну іх к ляду! 
Час у Парэчча зноў вярнуцца 
І ў іншых хвалях скупануцца. 


Парэчча -- слаўная мясціна, 
Куток прыгожы і вясёлы: 
Як мора -- лес, як неба -- долы: 
Зіхціць у кветках лугавіна... 
А колькі ягад і парэчак! 
Як пахне мёдам поле грэчак, 
Калі пачнуць яны цвісці!.. 
Ну, як тут пчол не завясці: 
Ім столькі выгад тут, прастору! 


Яшчэ з вясны, ў час перабору, 
Сюды прывезлі пчол калоду, 
Ну, так, між іншым, для заводу. 
Але ручыцца сталі пчолкі. 
Знайшліся людзі для суполкі: 
Хто вуллем браў пустым, грашамі, 
А хто падмазваў барышамі. 
І як не прымеш чалавека? 
А не прыймі, то небяспека: 
Памысліць ён табе, брат, зла, -- 
Не любіць зайздрасці пчала. 
Антось у дзеле тым пчаліным 
Вёў першы рэй, галоўным чынам, 
Хоць гэта новая навука 
На першых часах была мука, 
І першы крок у новай ролі 
Ён не забудзе -- не, ніколі! 


У летні поўдзень -- была спёка -- 
Выходзіць рой, снуе высока 
І на вярбе ўгары садзіцца - 
Ніяк туды не даступіцца. 
Антось бярэ куродым, сіта, 
Глядзіць на гэты рой сярдзіта: 
Вось не было яшчэ бяды! 

Загнаў-жа чорт яго туды! 

Палез Антось перш на драбінах, 
З драбін цярэбіцца ў галінах. 
Сяк-так прыладзіў сіта крышку, 
Абрус адсунуў, бярэ лыжку 

І толькі чуць крануўся рою, 
Гудзе пчала над галавою, 

Другая ў вуха -- тыц знячэўку! 
Схіснуўся дзядзька наш на дрэўку 
І мімавольна -- хоп за сук! 

Тут сіта выехала з рукі! 

А патрывожаныя пчолы 

Спяваюць хорам, як анёлы, 

Але кусаюць па-чартоўску. 
«Згары-ж ты лепей, рой такоўскі!» 
Угнуўся дзядзька -- няма рады, 
На землю падаюць прылады; 

За імі дзядзька наш з накропам 
З вярбы на землю шуснуў снопам. 
Схапіўся дзядзька ды наўцёкі, 
Бяжыць, як-бы шалёны нейкі, 
Бяжыць дваром між хлевушкамі, 
Ад пчол бароніцца рукамі 

Ды пад салаш бяжыць пад стрэху. 
Было бяды тут, было смеху! 

Ды потым дзядзька прывучыўся, 
Да пчол зусім прызвычаіўся, 

І бортнік быў ён акуратны, 

Хоць не такі, як Кандрат, здатны... 


Тым часам Спас святы мінуўся, 

І лес у чырвань апрануўся. 
Дрыжаць у золаце асіны, 

І гнуцца кісці верабіны. 

Пчала аб мёду меней дбае, 

І спожыць ёй ужо не тая, 
Таксама-ж вуллі не пустыя: 

Раі ўздужалі маладыя 

І мёду трохі нанасілі. 

Дык вось кумоў і запрасілі 

На гэты дзень падгледжваць пчолы. 
Дзянёк быў ціхі і вясёлы, 

Мужчыны зранку падгалілісь, 

Зусім такі падмаладзілісь, 

У ночвах голавы памылі, 

І вусы спрытна падкруцілі, 

Ды мылам іх пашаравалі, 

Каб выдатней яны стаялі. 

А для гасцей, святой нядзелькі 

Надзелі новыя камзэлькі, 

А боты так нашмаравалі, 

Што проста шляхту касавалі. 

-- Зірніся, дзядзька, у люстэрку: 

Хоць завярці вазьмі ў паперку, 

Хоць у сваты едзь, хоць жаніся! -- 

Да дзядзькі жарты панясліся. 

А ты, Ламук, не выскаляйся, 

Лепш нос абцерці пастарайся -- 

Сапляк, унь, губу ўжо мінае! -- 

Алеся дзядзька падцінае. 

«Ламук» Алесь спускае вочы: 

Сягодня дзядзька не ахвочы 

Прыймаць яго такія жарты. 

Алесь-жа -- хлопец і няўпарты; 

Ён моўчкі Костусю ківае, 

Пайсці на двор з ім заклікае. 

Разблутаць трэба ім пытанне, 

Якое ўжо карціць ад рання: 

Калі, каму, дзе пасвіць стадка? 

-- Скажу я вось як табе, братка, 

Мы ўдвух з двара пагонім разам 

І папасем пад тоўстым вязам. 

Калі кароўкі папаўнеюць, 

Бакі іх трохі пакруглеюць, 

Тады запусцім на балота. 

І... закіпіць у нас работа: 

То ты, то я--на перамену! 

І дзе я толькі мёд той дзену? 

Жывот зрабіць хіба ў дзве столкі, 

Як мех Баландзішын на зёлкі? -- 

І хлопцы ў згодзе жартавалі 
Ды ў лес за рэчку паглядалі. 
Пазбыўшы важнае пытанне, 
Чакалі першага спаткання 
З гасцьмі, якіх сюды наедзе, 
Мо” ўжо хто клыгае з іх недзе. 
Малыя дзеці і дзяўчаткі 
Вярцеліся больш каля маткі; 
То, часам, ёй чым памагалі, 
А, чавам, проста заміналі. 
У ўсіх была тут думка тая, 
Што дзень сягоння незвычайны, 
А дзень асобны, рознастайны, 
Які ў год толькі раз бывае. 


На гэты дзень і сама хата 
Была прыбрана зухавата: 
Памыты лавы, стол, падлога, 

А каля покуця святога 

Дзве сцены клёнамі убраны; 
Абрусам белым стол засланы, 
Святых паперай агарнулі -- 
Яны лагодней нейк зірнулі, 
Як-бы ім вельмі падабалась, 
Што ім увага аддавалась. 
Мужчыны зараз па сняданні 
Пайшлі ў гумно на спачыванне -- 
Аддаць мінуту для дрымоты. 
Прыветна скрыпнулі вароты, 

З вясёлым шумам рссчынілісь, 
Ў гумне мужчыны прыпынілісь. 
Ўсяго паўнютка, хвала богу, -- 
Збажынкі новай і мурогу. 
Здавалась, стрэхі і пярылы 
Ўсяго трымаць не мелі сілы, 

Бо з двух бакоў над самым токам, 
Калі на іх ты кінеш вокам, 
Сянцо, збажынка навісала. 

Тут лугам, полем патыхала, 

А на гваздзі ў таўшчэрным шуле 


й 109 


Цапы віселі, бы заснулі. 

А вілы, граблі і мяцёлкі, 
Малацьбітовы прыяцёлкі, - 
Каля варот адны стаялі-- 
Таксама працы ўжо чакалі. 

-- У нас сяголета -- свяціся! 

-- Так, дзякуй богу, паджыліся, 
Эх, брат Міхась, была-б то ўласнасць - 
Зямля ўся гэта, сенажаці!.. 
Чаго-б жадаць тут болей, браце? 
І лес, і паша, неба яснасць, 

І чысты дух, і рэчка Пёман... 
Куток павабны тут захован! 

2 Э, каб гэта свая ўлада! 
Нашто-б і лепшая пасада? -- 
Міхал выразна замаўкае 

І торпы вокам акідае. 

-- Так, брат! падумаць моцна трэба, -- 
Само не зваліцца нам з неба, - 
Каб мець больш пэўны свой прыпынак 
І мець у ўласнасці будынак...-- 

І так яны разгаманілісь, 

Што й на салому не лажылісь. 

І ўсё-ж не бацькаўшчына гэта: 
Жывеш дачасу, з лета ў лета, 

А ліха вынікне якое -- 

Падумаць жудасна пра тое... 
Чаго-ж у жыцці нехапае? 

Дзе гэта сіла, дзе моц тая, 

Што перашкод сабе не мае 

І ставіць зразу ўсіх на ногі, 
Вядзе на вольныя дарогі 

І свет прасторны адчыняе? 

-- Дзве рэчы трэба мець, каханы! 
Адна рэч-- розум выхаваны: 
Умець прадгледзець, прылаўчыцца 
На цвёрдым грунце закрапіцца, 
Другая рэч, Антось харошы: 
Таксама трэба мець і грошы, -- 
Міхал прамовіў ціхім басам. 

Алесь і Костусь гэтым часам 
Гасцей пад дубам вартавалі 
І між сабою жартавалі. 
2. Згадай, Кастусь, -- Алесь пытае: -- 
Хто першы ў госці завітае? 
г. Ну, хто-ж? вядома -- Юрка, дружа. 
г. Чаму? -- Бо мёд ён любіць дужа, 
А там, глядзі, ўізэп прыпрэцца 
І Фабіян з ім з Караліны... 
Падвып'юць, ведаеш, мужчыны, 
Ото гаворка распачнецца! 
А там Кандрат вазьмецца ў бокі, 
Напэўна пойдзе ён у скокі; 
Яго Ялэўка падтрымае, 
А Вухін песню заспявае: 

«Пі гарэлку, суседзе!..» 
2. Глядзі, глядзі! хто гэта едзе? - 
Алесь ускочыў, пазірае 
І локцем Костуся таўхае. 
-- Ды гэта-ж Вухін, брат! ён самы!-- 
І хлопцы кінуліся ў браму, 
Бягуць навыперадкі ў хату. 
-- Ужо Вухін едзе! Вухін, тата! 
-. Цыц! не смець казаць мянушку, 
А то зніму на вас папружку! - 
І бацька бровы пасувае, 
Пільчак чысцейшы адзявае, 
Ідзе на двор для прывітання 
І для пачэснага спаткання. 
Андроцкі-Вухін пад'язджае 
І так каня свайго спыняе, 
Як-бы супыну конь не мае, 
Хоць конь, як вол, непаваротны 
І бегчы ўжо не так ахвотны. 
Кадушка-Зося сонцам ззяе; 
Міхал ёй злазіць памагае. 
Яна-ж, як гліна, надта цяжка, 
Пад ёю крэхча каламажка. 
-- Ну, проша ў хату! проша, кумка! - 
Глядзіць бутэлька з яе клумка. 

Уперавалку, як-бы качка, 

У хату йдзе кума-сваячка. 

Тут гаспадыня выбягае, 

Ёй дзверы ў сені адчыняе; 
Кабеты тварамі самкнулісь 

І так прыемна усміхнулісь, 

. Як-бы злучыліся дзве рэчкі, 
Гарохам сыплюцца славечкі, 

-. А дзе-ж мая дачка хрышчона? -- 
Спытала Зося: -- дзе Алёна? - 
Ваўчком Алёнка пазірае; 

Яе тут Зося абнімае, 

Гасцінцам дзеўчынку трактуе, 
Яе і песціць і цалуе, 

У вочкі ёй глядзіць прыветна -- 
Сама Яхіміха бяздзетна, 

Алесь пад гэты шум вітання 
Разгледзеў клумак ўвесь дазвання 
І шэпча Костусю на вуха: 

-- Там, брат, гарэлка-весялуха, 
І каравай, і сыр, як плаха. 
Калі-б не ведаць таго страху, 
Ось-бы дзе можна пажывіцца! 
Але чакайце: даляжыцца, -- 

І каравая закаштую, 

Цябе таксама пачастую! 

І хлопцы толькі пасмяялісь 

Ды вон за дзверы паімчалісь. 


Яхімаў воз ужо прыбралі, 
Каня на лейцы навязалі 
Ў кустах альховых каля дуба, 
Дзе. пагуляць было так люба. 
Яшчэ счакаўшы з поўгадзіны, 
Язэп прыехаў з Караліны. 
Жыхар заможны і выдатны, 
Ва ўсім прыкладны, акуратны -- 
І ў гаспадарцы, і ў банкеце, -- 
Ў паноў быў, нават, на прымеце, -- 
Такі уважны і шляхетны 

Далёка ў воласці прыметны. 
Хоць не шляхецкага ён роду, 
Але падтрымліваў іх моду, 

А гаспадыняй меў дваранку, 
Вельмі панадную шляхцянку, 
З прыгожым тварам, з тонкім станам. 
Жыў у фальварку Язэп панам, 
І гаспадарку вёў умела. 
Само сабою зразумела, 

Яго спаткалі тут пачэсна 
Гаспадары з гасцьмі сумесна. 


А там Кандрат каня сцябае: 
2 «Гэ, смерць турэцкая!» -- гукае. 
Як толькі згледзелі Кандрата, 
Загаманіла зараз хата... 
-- Ну, вот і бортнік наш імчыцца, 
Усіх насмешыць, раскрычыцца: 
«Ноль! смерць турэцкая! мякіна!» -- 
Кандрат жартлівы быў мужчына 
І каля пчолак хадзіў смела, 
Бо надта добра ведаў дзела 
(Прынамсі гэтак тут казалі, 
Калі Кандрата разбіралі). 
Прыехаў з маткаю старою, 
Якую зваў часцей савою. 
Худы, высокі, сухарлявы, 
Для ўсіх жаданы і цікавы, 
Вайшоў Кандрат і павітаўся 
І пра здароўе распытаўся. 
Дарота, Пальчыха старая, 
Таксама хлебам дом вітае -- 
Такі ўжо звычай беларускі, - 
У клумку выпіўка, закускі. 


Калі ўсе госці пазбіралісь, 
Антось з Кандратам пажагналісь, 
Узялі і ночвы, і куродым, 

-- Ну, памажы, святы Мікодым... 
Куды ты лезеш? ось, дурная! - 

8. Якуб Колас, т. 4. 05; 


Кандрат з пчалою размаўляе: 
А пчолка, нібы ў павуціне, 

Ў яго заблуталась шчаціне. 
Злавіў пчалу і адкідае, 
Даўжнік павольненька вымае. 
2 Ах вы, гультайкі! плястры голы, 
Хоць вы даўно старыя пчолы... 
Дай дыму ім! дай, дай ім дыму!.. 
Га, трохі ёсць! давайце выму, -- 
Кандрат дзялянкі падразае 

І крэхча, бедны, і пацее, 

Пчала ад дыму бы п'янее, 

Ў галовы далей запаўзае. 

-- Насілі, бедныя, збіралі, - 

А мы ў мінуту ўсё забралі, - 
Тут пчолкам шчыра спагадаюць 
Ды новы вулей падглядаюць, 
Пакуль усіх не перабралі 

І ночвы мёду не надралі. 
Гудуць пакрыўджаныя пчолкі, 

Бы плачуць, бедныя саколкі, 
Што праца іх неспадзявана 
Людскою хцівасцю забрана, 


Прынеслі ночвы мёду ў хату. 
На долю выпала Кандрату 
Дзяліць мёд гэты між кумамі, 
Жанкі ідуць сюды з збанамі. 

Тут смех і жарты, таўканіна, - 
Найцікавейшая часіна! 


І стол тым часам накрываюць, 
Гасцей шумлівых запрашаюць, 
Садзяцца госці, ды не зразу, 

За стол не лезуць для паказу, 

Бо так шляхетнасць вымагае. 

Ідзе тут спрэчка немалая, 

Калі пачнуць тут адмаўляцца: 

-- “Сядай, Язэп! -- Няхай садзяцца, 
А я прыткнуся потым з краю. 

-- Ах, вось дзіўны!., -- Ну, ну, сядаю! 
-. Пан Фабіян, і ты, Кандраце, 

Яхім і Ян, і Юрка ---браце! 

Ну, проша-ж, проша! -- Пасадзілі, 
Такім-жа чынам упрасілі 

Жанок прысесці тут на ўслоне. 
Антось у ход пусціў далоні 

І коркі спрытна выбівае -- 

Так, што здзіўленне выклікае. 

- 

Крыніцы бурнага натхнення, 
Мінут вясёлых, ажыўлення, 
Стаяць, як біскупы, бутэлі, 

І ласа ўсе на іх глядзелі. 
Ляжыць гарамі ў іх падножжы 
Закуска, гэта міласць божа: 

Тут сыр, як першы снег, бялюткі, 
Каўбас прыемнейшыя скруткі, 
Што толькі ёсць у Беларусі. 


Мой мілы Янка, мой Купала! 
Ў агульны вір нас доля ўгнала. 
Чаму-ж, чаму часінай тою 
Мы не спаткаліся з табою, 
Каб стол сялянскага банкету 
Развесяліў душу паэту? 


Міхал тут чарку налівае. 
-- Ну да каго-ж мне піць? -- пытае, 
Гасцей абводзячы вачыма. 
-- Пускай з канца, пачні з Яхіма. 
-- Ну, кум Яхім, стары дружака! 
Няхай міне нас гора ўсяка; 
Дай, божа, добрую прыгоду, 
Каб больш налета было мёду; 
Каб мы пілі, яшчэ прасілі, 
Каб на галовах захадзілі, 
Дык будзь здароў! -- Ну, дай-жа, божа! 
--“За ваша, госцейкі, “здароўе! -- 
І пасля гэтага прыслоўя 

Міхал куляе чарку гожа; 
Глынуў і губы абцірае, 

Яхіму чарку налівае. 

І з рук у рукі ходзіць чарка, 
Шаломіць голавы ім шпарка, 

І госці што-раз весялеюць, 

І больш іх твары чырванеюць, 
А голас крэпне і дужае, 

І смех гаворку аздабляе. 

Для ўсіх ласкава і пачціва, 
Як-бы пад ветрам тая ніва, 
Гасцей частуе гаспадыня, 

І на ўсіх чыста вокам кіне, 

То сыр, то масла ім падносіць 
І закусіць так шчыра просіць: 
-- Ну закусеце-ж, калі ласка! 
Вось проша сыру, проша мяска 
Ці кумпячка або каўбаскі, 
Ну, пірага хоць закаштуйце! 
Бярэце масла, не шкадуйце! -- 


Бутэлька выпіта; другая, 
Як бачыш, месца. заступае, 
А госці вокрыкам здзіўлення 
Яе вітаюць тут з'яўленне. 
Жанкі таксама балявалі 
І ад мужчын не адставалі, 
Але ад іх адмежавалісь-- 
Сваёй гарэлкай частавалісь. 
Гарэлка-ж іх тым адразнялась, 
Што ў бутлі слодыч дадавалась, 
І вось зірнуць было цікава, 
Як у жанок вялася бава, 
І колькі мілых было сварак, 
Як адмаўляліся ад чарак! 
-- Ну, проша-ж, пані Юзафова! 
-- Ой, не, не, кумка, даю слова! 
Зусім я п'яна, бойся бога! 
-- Ну выпі-ж, кумачка, нічога! - 
Кума на просьбу паддаецца, 

За чарку тройчы ўжо бярэцца 

І толькі-толькі прыгубляе 

І чарку зноў не дапівае: 

І руку цягне да бутэлькі, 

-- Не дам, кума! не дам, Анэлька! 
(Бо ўжо так звычай вымагае: 
Хто чарку п'е, той налівае). 

Ну, выпі-ж чысценька-чысцютка! 
-- Ой, я-ж п'янею вельмі хутка! 
Язэп мой лысы, унь сярдуе! - 
Куму Анэлька тут цалуе 

І адмаўленне тым канчае, 

Што гэту чарку асушае. 

І вось жанчыны не стрывалі 

І песню-кпіну заспявалі, 

Каб пасмяяцца з нежанатых: 

З Антося, Яські і Кандрата. 


«Сядзіць дома, як пужала, 
Не з кім слова мовіць; 

Ой, жаніся-ж: часу мала, 
Старасць цябе зловіць! 

Пастарэеш, небарака, 
Дзеўкі ўсе зракуцца, 

А ты будзеш, як сабака, 
Туляцца і гнуцца, 

І падлізваць будзеш місы, 
Не свае-- чужыя!.. 

Дык жаніся, Кандрат лысы, 
Жанецесь, дурныя!» 


-- Ну, зацягнулі ўжо, завылі! 
Адно-б вы толькі і жанілі! 
У, турэцкія вы свацці! 
Як вас няма, то й ціха ў хаце! -- 
Кандрат вачыма тут бліскае, 
А Яська, брат яго, спявае: 

«Я - адзін; сцежкі мне 

Адчынены ўсюды. 
А як жэнішся, тады -- 

Не хадзі нікуды. 
Я -“ адзін, я-- казак, 
СГ на ліха жонка? 
Яна звяжа цябе, 
Чортава галёнка! 
Бог мужчыну стварыў, 
Потым памыліўся; 
Драў чупрыну Адам, 
Што з Евай жаніўся». 
2 Вось так вы іх! вось, малайчыны! -- 
[І аж не ўрымстуюць мужчыны. 
22 Ну, выпіць, выпіць, хлопцы, трэба! 
Яхім! пускай, брат, да Язэпа! 
-- Не, брат Міхась, даль-бог, не буду! 
-. Пі!. не люблю цябе, маруду! - 
Яхім дайшоў да пункту тога, 
Дзе ён у сведкі клікаў бога, 
Што больш не вып'е ўжо нічога. 
Але Яхімаў звычай зналі, 
Дружней мужчыны насядалі, 
І наш Яхім, хоць і бажыўся, 
Але й з бажбою піць злажыўся. 
А далей ён такім-жа чынам 
Рабіў замінкі тут мужчынам, 
Але піў чарку ў чарку з імі-- 
І вось ён лыпае вачымі 
І рукі зараз разнімае, 
Старую песню зачынае: 
«Ой, ляцеў авадзень, 
А. насустрач мушка. 
Прыхіліся, кума: 
Пашапчу на вушка!» 
На хату Ганна выступае, 
У ладкі плешча, падпявае: 
«Зайграйце музыкі, 
Каб я паскакала; 
Купіў бацька чаравікі, 
Каб я патаптала!» 

Мужчыны выклік той прымаюць 
І Фабіяна выпіхаюць. 
У скокі зараз-жа пусціўся 
Наш Фабіян і закруціўся. 
«Падзівіся, Гапка, 
Як трасецца шапка!» 
А замест шапкі валасамі 
Трасе, як вецер каласамі, 
І размінае свае косці. 
І разышліся нашы госці. 
Тут грэбень Пальчык Ян хапае, 
Сюды паперку далучае 
Ды так-жа грае спрытна, здольна, 
Што ногі скачуць мімавольна, 
«Без музыкі, без дуды 
Ходзяць ногі не туды; 
Грай-жа, дудка мая! 
Куды дудка, туды я!» 
Сам гаспадар з кумой Анэлькай, 
Руку прыгнуўшы над камзэлькай, 
На панскі лад мяце-вальцуе, 
Ўсіх далікатнасцю касуе. 
Таксама Юзаф з Караліны 
Не траціць добрае часіны -- 
І з гаспадыняй так кружыўся, 
Аж покі потам лоб не змыўся. 
Андроцкі кінуў і бажыцца, 
Сядзіць, не можа варушыцца; 
Адзін з ім Юрка яшчэ бае; 
Яхім-жа тоненька спявае: 
«Пі гарэлку, мой суседзе, 
Покі п'ецца! 
Конь дадому сам заедзе, 
Не саб'ецца». 
2. Скакаць хачу! Хто мне паграё? 
Музыку! -- Пальчык Ян гукае. 
І, не чакаючы адказу, 
У танцы рынуўся адразу. 
Прысеў наш Яська, закруціўся! 
119 

Ды як пайшоў, ды як пусціўся! 
Адкуль і дзе і што бярэцца -- 
З дарогі ўсё змяце, здаецца, 

«Там-там! тара-рам! 

Там-та-ціта, ці-та-там! 

Хадзі, хата, хадзі, печ! 

Не шкадуй-жа сваіх плеч! 

Я найму дудара, 

Дударыка-камара, 

Грай, дударыку, грай, 

А ты, муха, выцінай! 

Грай на скрыпцы, сляпень, 

На басэтлі, авадзень! 

Чмель, у бубен бубні! 

Шэршань, песню утні! 

Я хачу паскакаць, 

Усіх на баль пасклікаць. 

Разгарніся-ж, душа! 

Сцеражыся Тамаша! 

Бо тады толькі пан, 

Калі добра я п'ян; 

Тады весел і рад, 

І сам чорт мне не брат!.. 

Там-там, тара-рам! 

Там-та-ціта, ціта-там! 

Лысы чорт бег з балота: 

Надаела адзінота. 

І хіцёр, а змыліўся, 

Ажаніўся -- і ўтапіўся. 

А не будзь, чорце, слабы 

І не рэмсціся да бабы: 

Баба доўгі волас мае, 

Каго хочаш ашукае -- 

І Язэпа, і Міхала, 

А мяне не ашукала! 

Хіба толькі розум страчу, 
То й я тое ліха ўбачу. 
Але не, не да чакання! 
Не пацерплю ашукайня!» 

Тут госці з месца паўставалі, 

У ладкі білі, падпявалі. 
-- Бадай ён скіс! ото прыўдаўся! - 
А Пальчык пыху набіраўся, 

І ўсё нагамі вырабляе, 

Як-бы сам чорт яго шугае; 

І плечы скачуць, рукі ходзяць, 

І ў абурэнне ўсіх прыводзяць. 

Тым часам стала і змяркацца. 

--. Панове! час, ой, час збірацца! 

-- А пасядзеце, пагуляйце, 

Павесялецесь, паспявайце. 

-- Ну, песню, песню! пачынайце! 
«Ой, пара вячэраць, няма-ж бацькі дома. 
Ці яму дарожка гэта незнаёма? 

Ці ён памыліўся, ці конічак збіўся? 
Ці сярод дарогі ён адзін спыніўся? 
Блудная дарога, ды конь яе знае, 
Толькі-ж конік волі сам прыйсці не мае. 
Ой, хто-ж па дарозе каня паганяе, 
Каня паганяе, сам песню спявае? 

А то сусед едзе з гасцінцам вялікім -- 
Вязе сыну боты, дочцы чаравікі. 

А нашага бацькі ўсё няма -- гуляе 

І пра сваю хату, пра дзяцей не дбае. 
Пара спаць лажыцца, няма бацькі дома, 
І дарога біта і добра знаёма. 

Вось і поўнач скора, а ўсё няма таты!., 
Ой, пара нам, госці, ой, пара дахаты!» 
І нейкі жаль няяснай страты 

Ад гэтай песні патыхае, 

На свеце ўсё канец свой мае, 

І ты, мінуціна змяркання, 

Спяеш нам песню расставання. 

І госці свой банкет канчаюць, 

Адны другім дабра жадаюць, 

А ў час апошні развітання 

Стаялі цмокі цалавання. 

Калі што кепска, то даруйце! -- 
-- Ну, выбачайце-ж, не крыўдуйце! -- 

ХІЎ 
ДАРЭКТАР 


Зварот пары, зніканне лета... 
То-- водгулле душы паэта, 
То-- смутны вобраз развітання, 
То- струн дрыгучых заміранне, 
Натхненнай песні жаль сардэчны, 
Жыцця і смерці -- сымбаль вечны! 
І люб і смуцен час прыгоды, 
Калі душа ўсяе прыроды 
З тваёю злучыцца душою 
У адным суладдзі І настроі! 
І ты маўчыш, маўчаць і далі, 
Як-бы ў адной агульнай: хвалі, 
Ў КАА асветленай часіне 
Жыццё злучыла свае плыні, 
І бег свой вечны прыпыніла, 
І неба твар свой адчыніла. 
На залаты парог паўдзення 
Скрозь бела-руннае адзенне 
У багне неба яснасіняй 
Ступае сонца, як багіня, 
І стрэлы-косы раскідае, 
Як чараўніца маладая. 
Пад гэтай ласкаю зіяння, 
Ўспагадна-добрага ўзірання, 
Ўсё заспакоілася: неба, 
І поле знятага ўжо хлеба, 
І гэта даль, і лугавіны... 
На ніцях белай павуціны 
Прывозяць восень павучкі. 
Яе красёнцы, чаўначкі 
У моры лесу мільгатнулі 
І лісце ў багру апранулі; 
І з кожнай лісцевай галоўкі 
Глядзіць твар восені-свякроўкі. 
Павее ветрык -- шурхнуць травы: 
Няма ў ім ласкі, ні забавы. 
Не --- то не шолах каласочкаў, 

Не смех блакітных васілёчкаў, 

У межах росных збажыны; 

Не-- то не музыка вясны, 

А ціхі жаль і нараканне, 

З жыццём і з сонцам развітанне. 
Шыбуюць гусі ў край далёкі 

І жураўлі ў той самы край. 

-- Бывай-жа, лецейка, бывай! 
Бывайце, родныя валокі! 


-- Ну,- кажа раз Міхал: -- як будзе? 
Ужо вучаць дзеці ў школцы людзі; 
Пара-б і нашым за навуку... 
Аддаць у школку іх--не ў руку: 
Давай харчы, наймі кватэру... - 

І бацька тут, як на паперу, 

Стаў вылічаць расходы, страту 

І кончыў тым: лепш к сабе ў хату -- 
Не трэба й кланяцца Яхіму -- 
Наняць дарэктара на зіму, 

Ну хоць-бы Яську Базылёва. 

-- Дамо рублёў тры і-- гатова! 

А хлопец спрытны да навукі. 

-- Ну, Яська -- майстар на ўсе рукі: 
Як да сярпа, так і да кнігі. 

Але ці будуць хлопцы слухаць? 
Каб не прышлося, часам, нюхаць 
Яму ад вучняў сваіх хвігі? -- 
Антось заўважыў. -- Як-то хвігі? - 
Няхай асмеляцца, псялыгі! -- 
Ўскіпеў Міхал: -- а гэта што? 

Як адсвянцаю разоў сто, 

Як адлуплю -- тры дні не сядзе! -- 
Тут вочы ўніз спускае Уладзя 

Ды слова ўставіць смеласць мае: 
-- Я больш забыўся, як ён знае... 
-- О, ты разумны! ты ўсё ўмееш. 
А пяць ды два не зразумееш: 
Дурны ў задачах, як дубіна! 
Спыняе бацька грозна сына: 

Але вучыцца мне без дуру, 

А не--як з гада спушчу скуру! 
Усё разумець павінны самі! - 
І бацька ўсіх абвёў вачамі, 
Кіўнуў выразна на аборку. 

На тым і кончылі гаворку. 
Яшчэ дырэктар не з'явіўся, 

А Уладзя хлопцам пабажыўся, 
Што ён за вуха ўзяць не дасца, 
Няхай лепш возьме яго трасца! 


У дзве нядзелькі па Пакровах 
Прывезлі Яську ў лапцях новых; 
За ім два боты без абцасаў -- 
Насіў іх Яська з даўніх часаў, 
Ад брата «Кіксы» дасталіся -- 
На ўсякі выпадак нясліся. 

--. Ну, вось дарэктар вам, глядзеце! -- 
Міхал ківае тут на Яську: -- 

За кнігі заўтра і за ўказку, 

Бо грошы бацькавы -- не смецце, 
Каб мне вучыліся старанна! 

Не патураць ім анізвання! -- 
Міхал звярнуўся к «дарактору»: 
-- А не паслухае каторы -- 
Цягні за вуха на калені: 
Знайду лякарства я ад лені. 

А будзе йсці навука туга, 
Падгоніць бацькава папруга! 
Стаялі хлопцы і маўчалі, 

На Яську зрэдку паглядалі; 

А сам дарэктар, з вузел ростам, 
Ў сваім уборы бедным, простым, 
У зрэбных портках і кашулі, 
Стаяў, як-бы яго прыгнулі, 

Такім мізэрным і маўклівым, 

У халаце суконным, сівым, 
Счакаўшы трошкі, ён ачнуўся, 
Прышоў у памяць, азірнуўся. 
Ён знаў усіх і яго зналі; 

З Уладзем колісь сябравалі, 

Але цяпер не тыя часы - 

Рабіць нязручна выкрунтасы, 

Бо цвёрда помніць, ведаць трэба: 
На ім ляжыць цяпер вучэба. 

Ён толькі летась скончыў школку 
І веды меў у адну столку, 

Ды й тых патраціў з палавіну, 

У полё гонячы скаціну. 

Таксама хлопцы разважалі 

І, як трымацца з ім, не зналі: 

Ці мець яго за панібрата, 

Ці лепш з ім быць далекавата. 
Уладзік зараз-- шмыг у дзверы! 
(Такія меў ужо манеры) 

Ды йшоў пыніць ён гаспадарку. 
З навукай хлопец штось не ладзіў, 
А Еўтушэўскі яго гадзіў, 
Ярэмцам клаўся ён на карку. 


Алесь за комінак схаваўся, 
Адтуль на Яську прыглядаўся 
І думаў там сабе без шуму 
Якуюсь смешную, знаць, думу, 
Бо зрэдку ўголас усміхаўся. 
Яшчэ раз Яська азірнуўся, 
Павесіў шапку, распрануўся -- 
Як вузел, хлопец невялічкі! 
Крыху маркотна з непрывычкі, 
Бо тут так ціха, глухавата; 
Лясы, кусты і адна хата: 
Тут жыць сапраўды страшнавата: 
Лагчыны, яміны, раўкі-- 
Тут пэўна шворацца ваўкі 
І злыдні ходзяць, ваўкалакі... 
Папаўся ён тут, небарака! 
А лес пануры і страхлівы. 
Дарэктар наш быў палахлівы; 
Няма ні веры, ні надзеі 
На вельмі добрыя падзеі. 
Эх, цяжка жыць тут будзе, цяжка! 
І, нават, каецца наш Яська, 
Нашто даваў ён сваю згоду. 

Каб знаў -- не ехаў-бы ён зроду, 
Бо прападзе ён тут, як МЫШ, 

Але ўжо выпілі барыш, 

І сам ён чарку выпіў. Шкода! 

У запек Яська йдзе, садзіцца - 

Да дзела-ж трэба прыступіцца! 
Хоць і папаў ён у няволю, 

Але выконваў сваю ролю, 

Бо так і гонар ты свой згубіш. 

-- Ну, ты, Костусь, чытаць любіш? 
Дарэктар Костуся пытае, 

Абы хоць гутарка якая. 

-- Люблю, але яшчэ не ўмею: 
Складоў ніяк я не здалею. 

-- Ну, гэта, брат ты мой, поўгора: 
Склады чытаць ты пойдзеш скора, 
Абы каб літары нам знаць, 

А на склады ўжо -- напляваць. 
Паслібізуеш і нічога -- 

Не трэба розуму тут многа. 

А як Алесь? -- Алесь вучыўся. 
Пісаць ён, нават, налажыўся, - 
Гаворыць Костусь. пра Алеся. 

2 Што ўжо з мяне вы смеяцеся? -- 
Алесь аклікнуўся ім з печы: -- 
Хоць і пішу, ды недарэчы; 

Калі што й ведаў, то забыўся, 

Бо ўжо даўно пісаць вучыўся. 

2. Цябе-ж, нябось, вучыў Лапата, -- 
Ўступіўся Костусь зноў за брата: -- 
Ты ў школе быў, Алесь, поўгода, 
Пісаў на дошцы «кучка», «мода», 
Пісаў і «конь», і «вецер вее»... 
Не, -- наш Алесь пісаць умее! 

-- Ну, гэта я то трохі знаю, 
Хоць часам сам не расчытаю, 
Што напішу -- такі пісака, 

Не расчытае і сабака. -- 


Алесь за бэльку сунуў руку, 
Раз справа ходзіць пра навуку, 

Дастаў сваю цятрадзь старую: 

-- Вось паглядзі, як я малюю, 
Якіх я тут наставіў птушак, 
Каракуль розных, завітушак. 

Вось гэта -- «кучка», гэта -- «мода», 
А гэта -- «конь», а тут-- «калода», 
А тут пісаў дзядзька Антось, 

Ён піша хораша, нябось, 
Няпраўда? можна падзівіцца. 

Ён штось пісаў тут яшчэ ўлетку, 
Як браў кабылу на заметку, 

Калі ёй трэба жарабіцца. -- 
Глядзелі ўтрох на гэты сшытак, 

І ўсё разгледзелі да нітак. 

І хлопцы тут пасябравалі, 

Язык і Яську развязалі, 

Сышлі з навукі на другое: 

Зайшла іх гутарка аб тое, 

Чым гэты кут багаты, слаўны, 
Сярод звяроў тут лось быў глаўны. 
І вучням нават тут прышлося 
Сказаць дарэктару пра лося: 

Які вялікі ён, рагаты, 

Паджары і стрынгаляваты, 

Калі глядзець на яго ззаду, 

А з галавы-- раголь-грамада! 

За ім шоў воўк, зайцы, куніцы 

І многа ўсякае драбніцы: 

Барсук, каза, лісы, вавёркі, 

Тхары і ласіцы, і норкі. 


Дарэктар слухаў з захапленнем, 
Дзівіўся розным тут здарэнням: 
Як барсука ў Парэччы білі, 
Як тут куніц, тхароў лавілі, 
Які характар, нораў звера, 
Якая воўчая манера; 
Таго не чуў наш Ясь ніколі, 
Хоць быў чатыры гады ў школе. 
А на канцы, як пра гасцінец, 

Сказалі Яську пра звярынец, 
Каб скончыць тым усе навіны. 


Звярынец -- загарад казіны - 
Ўсё гэта -- панскія забавы. 
І сам звярынец быў цікавы: 
Высокі, зложаны з бярвення, 
І такі моцны -- на здзіўленне! 
Каб воўк да коз не мог дабрацца 
Ні праз той верх, ні падкапацца -- 
Не ўсунеш пальца там нідзе ты. 
Адным крылом звярынец гэты 
Сюды выходзіў на дарогу. 
Займаў ён цэлую разлогу: 
І лес, і луг, і часць крыніцы. 
Улетку ў ім растуць суніцы, 
Іх хлопцы бралі колькі шапак. 
У ельняку з яловых лапак 
Стаіць салаш, як тая хата. 
Раней тут коз было багата, 
Крыху наўперад, не ў іх часе, 
Ды тая плойма ўся звялася, 
Так перадохла яна марна; 
Цяпер-жа ёсць тут толькі сарна 
Ды даніель, казёл адзіны, 
А рогі тыя, як галіны, 
Адно здарэнне аб казле тым, 
Што мела месца прошлым летам, 
Апавядалі хлопцы Яську, 
Як найцікавейшую казку. 


А гэта справа так была, 
Каня ў кампанію казла 
Пускалі нанач у звярынец. 
І вось які казёл злачынец: 
З канём знаёміцца, сябруе, 
Так след у след і спацыруе, 
І разам ходзяць, і гуляюць, 
І разам ночы каратаюць - 
Ну, словам, сталі дружакамі. 
Ад дружбы к гульням пераходзяць, 

Ды тыя гульні часта шкодзяць: 
Казёл каня штурхець рагамі! 
Штурхель быў нагла-нечаканы, 
І ў жываце каня -- тры раны! 


Ідзе-цячэ ў хлапцоў размова -- 
І Яська зрэдку ўставіць слова, 
Пра сеё-тое распытае - 
Размова, ладная, жывая! 
Страхоў такіх тут наказалі, 
Што ў Яські коленкі дрыжалі, 
І ні завошта па вячэры 
Не смеў ён выйсці вон за дзверы; 
А перад тым, як спаць лажыцца, 
Ён мусіў к хлопцам паддабрыцца, 
І хлопцы цёмнаю парою 
Ішлі на двор з ім грамадою 
І там стаялі, не йшлі ў хату, 
Пакуль з натурай меў расплату. 
Затым у запек шлі і спалі, 
Туды-ж і Яську яны бралі, 
Ён у сярэдзіне лажыўся, 
Ляжаў маўчком, не варушыўся, 
Абы не легчы толькі з краю: 
-- Бо я з вас коўдру пасцягаю. 
Якое-ж будзе вам тут спанне? - 
Казаў наш Яська ў апраўданне. 


аа 
«НАЧАТКІ» 


Мінула ночка. Дзень праз вокны 
Знішчае цёмныя валокны, 
На печ, у запек зазірае 
І ночку з хаты выціскае. 

У печы ўжо палаюць дровы, 

І іх астатнія размовы 

Так гучна, бойка застралялі, 
Як-бы паны запалявалі. 
Хлапцы памыліся рупліва, 

І ўсе з дарэктарам пачціва 
Пасталі ў рад прад абразамі, 

-- Маліцеся-ж вы... са слязамі! 
Каб даў бог здольнасці, ахвоты 
Да вашай новае работы, 
Панятнасць добрую і памяць, 
Ўсё браць на розум вам і цяміць, 
І каб да кнігі вас гарнула, - 
Сказаў Міхал сынам прачула. 
І хлопцы ў нейкім захапленні, 
Пасталі раптам на калені 

І так набожненька малілісь, 
Што аб падлогу лбамі білісь. 

-- А па сняданні -- за навуку! 
І не чакаць мне на пануку, 

І самі знайце свой парадак, 
Каб і да кніг, як да аладак, 
Таксама дружна наляталі. - 
Дарэктар, хлопцы -- ўсе маўчалі, 
Схіліўшы ўдумныя галовы, 
Пакуль цягнуліся прамовы. 

г. А ты, дарэктар, ведай дзела: 
Прыпры іх добра, як вужакаў, 
Каб аж заенчыў і заплакаў, 
Каб у галовах іх кіпела! 
Калі-ж чаго не зразумее, 

Або не ў часе задурэе, 

Ці так падыме часам спрэчку, -- 
Стаў на калені і на грэчку! - 
«Ога!» падумалі хлапяты: 
«Няўжо дарэктар так заўзяты, 
Што будзе права сваё правіць 
Г на калені штодзень ставіць? 
Ну, што-ж? пабачым, памяркуем, 
А здзеку, кпін не падаруем. 
Няхай адно кране за вуха: 

Як выйдзе ён на двор, псяюха, 


130 


Адзін без нас, як цёмна стане, 
Тады што скажаш нам, Іване?» 


Але навука аказалась 
Не гэтак страшна, як здавалась. 
Дарэктар выдаўся мяркоўны 
І лепшы нават, як свой кроўны; 
Умей з ім толькі пагадзіцца, 
Раменным вушкам паддабрыцца 
Ці падшыванку звіць на лапаць, -- 
За вуха ён не будзе цапаць, 
Наадварот: тады ты -- дока, 
Ў навуцы пойдзеш ты далёка. 
І толькі Ўладзя хібіў часта: 
Задач ніяк не браў і -- баста; 
Як з ім дарэктар наш ні біўся -- 
Ні з месца, раз ужо спыніўся; 
А не-- на злосць яму гаворыць, 
А то часамі з ім і спорыць 
Ці проста дражніцца, смяецца 
І ўзяць за вуха не даецца. 
Тады дарэктар адступаўся 
І да другога зварачаўся. 
Ды толькі вось чым скутак дрэнны: 
Міхал быў сам крыху пісьменны 
І падлавіў ён раз Алеся: 
Ў законе божым, як у лесе, 
Не цяміў хлопец нічагутка; 
Адам і Ёва, збойца Каін 
Разоў пятнаццаць ім аблаен, 
Але няма ўсё таго скутку: 
Два словы скажа і запнецца, 
Бы галава там чым заткнецца, 
Ну, проста, зробіцца як звон, 
Алеся лаюць за закон: 
-- Ото бяспамятны дурніца! 
Бадай ты спрогся быў, тупіца! -- 
Смяюцца, строяць з хлопца кпіны, 
Няма спакою ні часіны. 
Алесь пакутуе і плача: 
Надыйдзе-ж гэтака няўдача! 

І вось, зашыўшыся на печы, 

Ён разважае недарэчы: 

Як тут зрабіць і што парадзіць? 
Куды-б «закон» яму справадзіць? 
-2. Згарэлі-б вы былі, «начаткі»! 
Парву нашчэнт вас, небажаткі!.. 
А што-ж? пакромсаць іх і квіта! 
Абы зрабіць тут шыта-крыта!., 
Алесь па сталым разважанні 
Прышоў да тога праканання, 
Што каб палепшылась вучэба, 
То гэту кнігу знішчыць трэба. 

І вось уночы наш дабродзей 
Ўстае і крадзецца, як злодзей, 

І кнігі з скрынкі выкідае, 

І пад сталом іх растрасае, 

А ненавісныя «начаткі» 

Парваў па самыя акладкі: 
«Вось вам, Абрам, Ісак і Якаў! 
Паплачце вы, бо я ўжо плакаў!» 
Зрабіўшы строгую расправу, 

Ён кінуў далей іх пад лаву, 

Як быццам тут каты гулялі 

І штук такіх навытваралі 

Сваімі гульнямі і скокам, 

І скрынку ставіць Алесь бокам. 
Паслухаў: не -- ніхто не чуе, 

І ў запек ціхенька шыбуе. 
Назаўтра раненька дасвету 
Руплівасць матку падымае. 

Яна ўстае, крыху ўздыхае, 
Работа розная чакае, 

І рух находзіць на кабету, 
Карчажку паліць на камінку. 
Садзіцца прасці на часінку, 
Пакуль у печы не падпаліць, 
Тады работа ўся наваліць. 


І дзядзька зараз абудзіўся, 
У вокны глянуў -- мо' спазніўся. 
-- Ох, трэба-ж борзда абувацца 

І з малацьбою паспяшацца, 

Бо мышы збожжа й так паелі, - 
І злазіць борздзенька з пасцелі. 
Алесь не спіць--ён у трывозе: 
Што на сягоннешняй дарозе: 

Яго з «начаткамі» чакае? 

Як сойдзе хітрасць яго тая? 

А як успомніць пра «начаткі», 
Так і палезе душа ў пяткі. 
Абуўся дзядзька, штось шукае 

І раптам голасна пытае: 

С А во! хто-ж кнігі так раскідаў?! -- 
Алесь нічым сябе не выдаў, 
Заплюшчыў вочы і чакае, 

Чакае, што тут далей будзе. 

-- Скажэце, міленькія людзі! 
Мае-ж вы родненькія маткі: 

Як расчвартованы «начаткі»! -- 
Пад лавай дзядзька вядзе следства: 
--- Якое зроблена калецтва! -- 

І маці прасці перастала, 
Глядзіць і дзвіцца нямала. 

-- Каты напэўна, -- кажа маці, - 
Бо гэтак бегаюць па хаце, 

Калі разыйдуцца часамі! -- 
Алесь падзячан добрай маме, 

Бо маці ў тон яму трапляе 

І на катоў віну ўскладае, 

І бацька ўстаў на гэту справу 
Пабачыць дзіўную праяву. 

«Усё будзе добра, калі тата 

Не надта возьмецца заўзята», - 
Алесь пад коўдрай разважае, 

І страх мацней яго шугае. 


Да кніжак тут усе сышліся, 
І разважанні пачаліся. 
«Начаткі» доўга разглядалі, 
Як іх «каты» пашматавалі, 
Алесь за печчу весялее, 
Але падняцца ён не смее, 

Каб там чаго не наплясці, 

На след старэйшых не ўзвясці... 
--. Не: трэба ўстаць, устаць канечна, 
Бо так ляжаць, брат, небяспечна! -- 
Яго аж коле пад лапаткі. 

Устае, глядзіць ён на «начаткі», 
Глядзіць ды ў слёзы! Як заплача! 
«Ах ты, халерына кацяча!» 
Алесь прышоў у гнеў, у дзікі, 

І ў абурэнне, жаль вялікі, 

Катоў ён бедных б'е, ганяе, 

За хіб у сёні выкідае, 

Як-бы яму тыя «начаткі» 

Мілей і бацькі, мілей маткі. 

-- А гэта Каіну не шкодзіць: 

На што ён бога ў зман уводзіць? 
Няхай братоў не забівае! -- 
«Начаткі» дзядзька разглядае, 
Ківае хітра на Алеся: -- 

-- Няма ні Сіма, брат, ні Хама, 
Падралі ў дрэбезгі Адама, 

А Ева дзесь сядзіць на стрэсе, 
Нідзе не знойдзеш Саламона, 
Кот на хвасце панёс Самсона. 
Тут, брат, Ісая і Агей, 

Прарок Ілья і Елісей. 

Пастаў цяпер ты богу свечку, 

За цэп бярыся ды за грэчку, 
«Начаткі-ж» сунь ідзі пад стрэху! - 
І аж заходзіцца ад смеху. 

-- А каб яны павыдыхалі! 

Чаму задачніка не рвалі? 

Сказаў Уладзя ў засмучэнні: 

-- Дае-ж такія бог здарэнні, 

Але не мне яны трапляюць, 
Мяне заўсёды абмінаюць. -- 
Тут нават бацька не стрымаўся 

І нечакана засмяяўся! 


Алесь пачуў -- мінула ліха. 
І сам сябе ён хваліць ціха, 

І так на сэрцы праяснілась, 
Як-бы гара з плячэй скацілась. 
І думаў ён і пацяшаўся, 

Што ўжо з законам паквітаўся, 
І цэлы дзень ён быў вясёлы, 
Як-бы яго няслі анёлы. 

Ды памыліўся ён без меры: 
Прыходзіць бацька па вячэры, 
Алеся з запеку ён кліча 

Ды ў нос «начаткі» яму тыча: 
-- Глядзі-ж ты іх цяпер, як вока: 
Папруга ўжо не так далёка; 
Калі каты іх зноў парвуць, 

То пухіры тут паўстаюць! -- 

І тое месца сына-блазна 

Айцец паказвае выразна. 


Алесь, у смутку джургануўшысь, . 
Пашыўся ў запечак, сагнуўшысь. 
І доўга ён заснуць не можа: 
Зноў Лот, Абрам... Мой моцны божа. 
Ў ваччу «начаткі» мітусяцца, 
Ад іх няможна адвязацца; 
Зноў тая самая бядота, 
Зноў слёзы, крыўда і згрызота. 
Адно Алеся суцяшала -- 
І Кастуся бяда спаткала: 
Кастусь на «веруі» сеў макам, -- 
Абодвум кепска, небаракам! 
І кажа раз Алесік брату: 
-- Закінем кнігі ў снег, за хату, - 
Ты «верую», а я «начаткі», 
І пойдуць іншыя парадкі, 
-- А будуць біць?--То што? паплачам, 
Затое-ж потым мы паскачам. 
-- А тата кніжак зноў дастане? 
-- Ну й што? і тым дамо мы рады, 
А там падыдуць і Каляды, 
А там, дасць бог, вясна настане... 
Эх, брат: які ты баязлівы! 
Не бойся, Костусь: будзем жывы, 

Чаго баяцца? нічагутка! 
Закінем іх у снег ціхутка. 
А ты маўчок! ні шэп! ні слова, 
І ўсё, брат, пойдзе адмыслова. 
--- Не, брат Алеська, не рабі ты, 
Бо тата наш такі сярдзіты! 
-- Дык ты не хочаш? -- Не: баюся! 
-- Адзін і я, брат, адступлюся, 
Сказаў Алесь і засмуціўся 
І ў свае думкі углыбіўся. 
На скорым часе ранічкою 
Алесь у кепскім быў настроі: 
Хадзіў, бурчаў, не змоўчваў маме, 
Ўсё дагары вярнуў нагамі. 
-- Бадай яны былі згарэлі! 
І дзе чарты іх тут падзелі?.. 
-- Чаго ты шворышся, мармотка? 
Ў пытанні маткі злосці нотка 
Зусім Алеся угнявіла. 
Зірнуў на матку ён няміла. 
-- Няма «начатак»!- Зноў «начаткі»? 
Калі ўжо будуць ім канчаткі? 

Ён ператрос і вугалочкі, 
Як ёсць, аблазіў і куточкі, 
Глядзеў за бэльку і ў пячуру, 
Падняў такую шуру-буру, 
Што хоць ты з хаты выбірайся 
І тых «начатак» адцурайся. 
Алесь раскіс і не ў гуморы. 
-- Мо! іх забраў Марцін з каморы? 
(Марцін нядаўначка з кватэры 
Прыносіў нейкія паперы.) 
Алесь Марціна прыплятае 
І ўсё шукае ды шукае, 
І не знаходзіць сваю страту... 
З гуменца бацька шусь у хату! 
І, не гаворачы нічога, 
Рвануўся раптам да малога! 
Аж задрыжаў. І ў момант вока 
Ўгары матнуўся пас высока 
І ў тую-ж самую хвіліну 

Агнём апёк Алесю спіну. 

Алесь заенчыў праразліва, 

Упаў і зноў схапіўся жыва, 

А дзеці ў плач, у енк, у слёзы, 

І ўсе разбегліся, як козы; 

А бацька, страшны, поўны злосці, 
Алеся лупіць без літосці; 

І маці рады даць не можа -- 
Так моцна бацька абурыўся. 

Даў бог, Ксавэры налучыўся. 

-- Пакінь, Міхал! пакінь, нябожа! 
Апамятуйся, ці так можна? 
Насмерць заб'еш неасцярожна! -- 
Прыбег і дзядзька на падмогу, 
Насілу вырвалі нябогу. 

А бацька сек, пытаў скрозь гнеў: 
-- Куды «начаткі», гад, задзеў? - 
Алесь без вопраткі і босы 
Бяжыць у снег, праставалосы, 

За хлеў ён чэша без аглядкі: 

-- А во яны! а во «начаткі»! -- 


І мушу я адно зазначыць, 
Няхай тут праўду кожны ўбачыць, 
Што гэта прыкрае здарэнне 
Пайшло яму на паляпшэнне. 


ХХІ 
ВЕЧАРАМІ 


Малюнкі родныя і з'явы! 
Як вы мне любы, як цікавы! 
Як часта мілай чарадою 
Вы ўстаяце перада мною! 
І так панадна смеяцеся 
Жывою баграю на лесе, 
І златаблескімі снапамі 
Праменняў-стрэлаў над палямі, 

І брыллянцістаю расою, 

Калі гарачаю касою 

Скрозь лісцяў сетачкі-аконцы 
На ёй заззяе ціха сонца, 

Яе так песціць, так кахае, 

Па ёй вясёлкі рассыпае! 

Я бачу роўныя пакаты 

Палёў за Нёмнам і іх шаты -- 
Аўсоў палоскі, лавы жыта, 
Што морам золата разліта; 

І грэчак белыя абрусы, 

І лесу два крылы, як вусы, 

І цёмны роў, вадой прабіты, 
Такі зацяты і сярдзіты; 
Ялоўцаў шэрыя аблогі, 

Дзе белы мох, сівец убогі 
Пясочак жоўты засцілаюць, 

І дзе зайцы прыпынак маюць. 
Я чую шум разнагалосы 
Лясоў, лугоў, дзе звоняць косы 
У часе дружнай касавіцы; 

Я чую громы навальніцы, 

І шум глухі буйных дажджоў). 
І песні звонкія палёў, 

І ціхі плач ускрай магілы. 
Даўно заціх іх голас мілы, 
Даўно ўсё змоўкла і прапала, 
Іх толькі памяць захавала, 


Але нявіднымі ніцямі 

Я моцна-моцна звязан з вамі, 
Малюнкі роднае краіны! 

Эх, зараслі вы, пуцявіны, 

У гэты мілы мой куточак, 

Дзе ные жоўценькі пясочак 

Пад летнім сонцам, пад спякотай 
І ззяе смутнай пазалотай 

Над самым Нёмнам срэбраводным, 
Так сэрцу блізкім-блізкім, родным. 
І зараслі не палынамі, 

Не крапівой, не драсянамі, 

Не чаратом, не лебядою, - 

А беларускаю бядою. 

Ды покі будзе сэрца біцца, 
Яно не зможа пагадзіцца 

Ні з гэтым гвалтам, ні з бядою 
Над нашай роднаю зямлёю... 


Эх, мілы край адвечнай мукі! 
Пракляты будзьце, вусны, рукі, 
Што на цябе ланцуг кавалі 
І ў твар зняважліва плявалі! 
Няхай агонь і жар пакуты 
Навекі спаліць здзек той люты, 
Які спрадвеку там пануе, 

Над тым, хто родны скарб шануе 
І хто ўсім сэрцам і душою 
Астацца хоча сам сабою. 
Жыві-ж, наш край! Няхай надзея 
Гарыць у сэрцы і мацнее, 

Што хоць не мы, дык нашы дзеці 
Убачаць цэльным цябе ў свеце. 


Алесь на дзеле праканаўся, 
Што ён дарэмна марнаваўся 
І што ўжо больш няма збавення, 
Як толькі ўзяцца за вучэнне, 
Як гэты клопат не марудны. 
І што-ж? закон быў не так трудны, -- 
Ужо па той адной прычыне, 
Што ён запісан быў на спіне 
(А ў сэрца ўложан сам сабою), 


ша ав 


І ўсё пайшло сваёй чаргою. 


Цяклі дзянькі ды йшлі нядзелі, 
І час тут вольны хлопцы мелі, 
Вучылісь толькі да абеду, 
Вучылісь нават не без следу. 
І Костусь, мушу я дрызнацца, 
Ўжо ўмеў на дошцы распісацца, 
Што вельмі цешыла Міхала 
І гонар бацькаў падымала, 

Удзень, як лекцыі канчалі, 

На рэчку хлопцы выбягалі 
Крыху пакоўзацца па лёдзе 

Ці так пабегаць на свабодзе, 

У снег залезці па калена, 

А то насілі козам сена -- 

Ў звярынцы козы зімавалі -- 

І ім палонкі прасякалі. 

І сам дарэктар клышаногі 

Не горш ад вучняў бег з дарогі, 
Гайсаў па снезе, распускаўся 

І штурхалямі захапляўся, 

А як надарыцца часамі 

Яму спаткацца там з казамі, 
Тады крычаў ён благім матам, 
Тады рабіўся ён вар'ятам, -- 
Такая радасць пашыбала, 

Так хвалявала, захапляла. 

І гэту радасць, міг шчаслівы, 
Выказваў крыкам праразлівым: 
-- А я-я-яй! А я-я-яй! -- 
Крычаў, хоць вушы затыкай. 
Другі раз хлопцы валяць валам 
У ток да дзядзькі ўсім кагалам. 
На току ў дзядзькі, бы ў святліцы, 
Маркотна свеціць блеск газніцы; 
Дрыжыць агоньчык сіратліва, 
Убокі ходзіць палахліва. 

На месце ўсё тут і прыбрана, 
Так гладка ўсё дапасавана. 

А тыя-ж граблі ці цапочкі! 

Ну, толькі цешыць імі вочкі! 

У рукі возьмеш--працы хочуць, 
У дзела пусціш -- зарагочуць! 

А як наш дзядзька час там бавіць!.. 
Ён не працуе--імшу правіць! - 


Вось як жывога, дзядзьку бачу 
Я тут партрэт яго зазначу. 
Ён невысок, не надта ёмак, 
Ды карчавіты і няўломак, 


Мо 


А волас мае цёмнарусы, 

І зухаўскія яго вусы 

У меру доўгі, густаваты, 

Угору чуць канцы падняты; 

А вочы шэры, невялічкі, 
Глядзяць прыветна, як сунічкі, 
Але раптоўна і адразу 

Не расчытаеш іх выразу: 

То смех, то хітрасць з іх бліскае, 
То дабрата, але якая! 

А нос... я глянуць мушу ў неба, 
Бо не патраплю, як пачаць 

І з чым нос дзядзькаў параўнаць, 
Каб вышаў ён такі, як трэба: 
Ну, нос кароткі і таўсматы, 

Ды досыць спрытны, хоць кірпаты. 


Антось наш дбалы, акуратны, 
А пры рабоце які здатны! 
Што ні замысліць, то ўсё зробіць, 
І так прыгоніць, так аздобіць, 
Што і для вока нават міла, 
І ўсё выразна гаварыла, 
Што ён не толькі гаспадар, 
Але й прыроджаны штукар, 
Якіх на свеце не так многа. 
За дзядзьку людзі просяць бога: 
Каму ён толькі не спрыяе, 
Каго з бяды не вызваляе! 


У дзядзькі цэлы спрат запасаў -- 
Не любіць дзядзька пустаплясаў, 
Вось вы зірніце ў хлеў на вышкі! 
Там многа яблынін на лыжкі, 
Там ёсць ігруша, і кляніна, 
Якая хочаш дравяніна: 
Грабільны, коссі, клёпкі, восі... 
Няма трайні--йдзі да Антося, 
І людзі дзядзьку шанавалі, 
А на кірмашы частавалі, 
Каса чыя нядобра косіць - 


МІ 


Няхай Антося ён папросіць: 
Антось наладзіць- так дагоніць, 
Тады пабач, як загамоніць! 
Каса не косіць- каса брые 

І шчытнякі бярэ сухія, 

Бо ў дзядзькі рукі залатыя. 


Каб дапісаць партрэт Антося, 
Скажу: на свеце не знайшлося 
Ні ўдоўкі-любкі, ні дзяўчыны, 
Каб палучыць дзве палавіны, 
Каб разам шчасце здабываць 
І поруч долю падзяляць. 

І я тут сам за дзядзьку мушу 
Назад старонку адгарнуць 

І аб вясне яго ўздыхнуць, 

І добрым словам яго душу 
Яшчэ раз шчыра памянуць. 
Была вясна, было імкненне, 

І сэрца ведала тамленне, 

І сэрца водгук сэрца чула, 

І сэрца к сэрцайку гарнула, 

Ды толькі-ж доля не судзіла, 

І любка-Наста, яго міла, 

Што так клялася, цалавала 

І к сэрцу з жарам прыхіляла, 
Што так суліла шчасця многа, -- 
Яго змяняла на другога! 
Антось... Ды што!.. цяпер забыта, 
Даўно пажалі тое жыта, 

І тыя межы зааралі, 

Што дзядзькаў смутак калыхалі. 


-- Ну, хлопцы: зараз дамо жару! 
Саб'ем пасадаў яшчэ з пару. -- 
Снапы ў радочкі палажылі, 

Так і дзяды яшчэ вучылі, 

Каб каласы ды з каласамі, 

А да пярылаў гузырамі. 

-- Ну, грымнем, хлопцы, каб звінела! -- 
І пяць цапоў ідуць у дзела. 

Не малацьба, а бубнаў хоры! 
Здаецца-б цэпам вадзіў хворы! 
Бічы кладуцца так рытмічна, 
Само гудзенне іх музычна; 
Снапы не ўлежаць, скачуць самі 
І сыплюць жыта пад бічамі, 

А дзядзька рэй вядзе, гукае 

І адным крыкам памагае: 

-- Дай, дай яму, брат! дай з-за вуха! 
Гэ-гэх, скачы, баба-псяюха! -- 
Гудуць цапы ўгары праворна, 
Ідзе работа дружна, спорна, 
Аж падшыбае ўсіх ахвота, 

Бо мае свой захоп работа. 


Вось так адно другім мянялась, 
Затым яно й не прыядалась, 
Калі было ўсё ўмеру, ўпору, 
І гладка йшло ўсё тут угору. 


Таксама вечар свае бавы 
Нясе з сабой не менш цікавы 
І асабліва перад святам, 
Калі, бывала, дзядзька з татам, 
А з імі часам гэтак сама 
Язык развяжа свой і мама, 
Пачнуць казаць свае ўспамінкі, 
Вясці размовы пра старынкі, 
Пра незвычайныя здарэнні 
І ім даваць тут тлумачэнні. 
Цяпер камінак спачывае, 
А хату лямпа асвятляе, 
Але маркотна і тужліва, 
А цені страшна і маўкліва 
То затрасуцца, затанцуюць, 
Як-бы каго яны пільнуюць, 
То заспакояцца зацята, 
Калі замрэ і сама хата. 
Тады, здаецца, цені тыя, е 
Не проста цені, а жывыя, 
І нібы ў іх ёсць нейка справа 

І таямнічна і цікава. 

Дарэктар к печы прытуліўся, 
На дзядзьку твар утарапіўся. 

-- Мне сам казаў Пятрусь Грыхінін, 
І лгаць-жа ён не быў павінен: 
Дадому ехаў ён з Княжога, 
Вакол няма нідзе нікога, 

І ціха ўсё, як-бы зацята. 

Было ўжо трохі пазнавата, 

А ён на воліках пляцецца, 

І гак яму ўсё штось вярзецца. 
Вось едзе ён, масток мінае, 

Аж хтось з-за паляў вылятае, 
Як жар чырвоны ды вяртлявы, 

І хвошча пугай ўлева, ўправа 

І па валах і па Пятрусю. 
«Вось», кажа, «я табе спазнюся, 
Калі ты так запрацаваўся!» 

І аж да Нёмна за ім гнаўся! -- 
Дарэктар бедны ўвесь жахнуўся, 
Ад страху нават аж прыгнуўся. 
-- Мабыць, штось ёсць такі на свеце!-- 
На матку тут зірнулі дзеці! 

-- Свякроў, нябожчыца Анэта, 
Сама казала мне пра гэта, -- 
Яна была і цётка Рузя, 

Збіралі шчаўе дзесь на лузе 

Ды йшлі дадому каля Нёмна. 
Было зусім яшчэ няцёмна, 

Вось толькі сонца напалову 
Зайшло за горку Дземянову, 

І нікагусенька нідзе! 
Аж--зірк! на саменькай вадзе 
Сядзіць хтось, выцягнуўшы ногі, 
Над самай буктай, такі строгі, 
Як мае быць, ва ўсім адзенні 

І курыць люльку ў задуменні. 
Кабеты ў страсе далей хутка! 
Назад зірнулі--нпікагутка! 

-- А хто-ж то быў, цьфу, праваліся?! - 
Спытаў дарэктар, трасучыся: 


144 


Яго той страх нашчэнт занудзіў. 

-- Ці не Янчур там рыбу вудзіў, -- 
Азваўся дзядзька не без жарта. 

А ўсе маўчаць, глядзяць упарта. 

Да дзядзькі бліжай хлопец жмецца: 
Яму чорт знае што здаецца. 


У хаце стала больш страхліва. 
З-за вокан ноч глядзіць маўкліва, 
І гэта ноч, як-бы жывая, 
І быццам нешта яна знае, 
Але аб тым казаць не хоча, 
Бо на размовы не ахвоча. 
А на дварэ дзесь каля будкі 
Чагось брахнуў сабака чуткі, 
Брахнуў і змоўк, бы страшна стала, 
І ноч брахаць не пазваляла. 
Аслаблі ў Яські ўсе тут гайкі. 
-- Э, глупства ўсё, не больш, як байкі!--. 
Міхась азваўся: -- Хто баіцца, 
Таму ўсё можа налучыцца. 
Нашто вам лепш? тут жыў Пшавара... 
Вось раз уночы чуе гукі-- 
Ў акно малоцяць чыесь рукі, 
Малоцяць так, бы ў час пажару. 
--. Хто там?- Пусці, брат: то я -- Сёмка. 
Ну, брат, і б'юцца-ж чэрці ёмка! 
Не верыў я, даль-бог паверу! 
На ўласным карку чуў, халеру! 
На грэблю я, брат, як уз'ехаў, 
Так і засыпаў мне арэхаў! 
Я -- па кані, ён мне -- па карку! 
Пасёк мне спіну праз браварку! 
І толькі тут, вось, адступіўся, 
Калі ў дварэ ўжо я спыніўся. -- 
Пшавара з хаты вышаў богы 
Агледзець Сёмкавы калёсы. 
І што-ж? вось вам і таямніцы: 
Ялова лапка ўлезла ў спіцы! -- 
Яшчэ пра страхі вялі мову 
І іх тлумачылі аснову, 


10, Якуб Колас, т. 4. 145 


І іх істоту разбіралі, 

І трохі з Яські жартавалі. 
Ўсяго было тут вечарамі, 
Калі разыдуцца часамі! 
На ўсё была свая прычына 
І адпаведная часіна. 


Зайшла раз мова аб навуках -- 
Старых, даўнейшых -- і іх штуках, 
Аб кнігах з чорнаю пячаццю, 

Аб чараўніцтве, аб закляцці, 
Аб розных хітрасцях і зману. 


-- Вось пусцяць нейкага туману, 

І чалавек хоць і жывы, 
Але стаіць без галавы! -- 
Гаворыць дзядзька, хлопцам дзіва, 
Ўсё іх цікавіць моцна, жыва. 
-- Я сам такую штучку знаю, 
Што без памылкі адгадаю, 

Як хто стаіць, ну, хоць-бы ў сенях: 
Ці на нагах, ці на каленях, 
Ці ён там стане, ці ён ляжа! 
Вось, гэта штука!- бацька кажа. 
-- І] няўжо, дзядзька, адгадае?! -- 
Цікавасць Яську забірае, 
І не дае ніяк ён веры, 
І погляд кідае на дзверы, 
Бо хоча ён сваю асобу 
У сені вынесці на спробу. 

асаў) Костусь, пойдзем мы з табою? 

Ідуць і ў сенях між сабою 
Вядуць параду, як пастаць, 
Каб бацька ўжо не мог згадаць, 
Мяркуюць хлопцы так і гэтак, 
Бы вулей ставяць пад паветак; 
Урэшце ўсё абмеркавалі, 
Хітрэй не трэба, як пасталі: 
Адзін прыгнуўся ракушком, 

Другі ў падлогу ўпёрся лбом. 

-- Ну дзядзька, як мы тут стаіма? 
-- А так, як цюцькі за дзвярыма! -- 
Ім бацька з хаты дзесь азваўся, 

І раптам дружны смех падняўся. 


ХУП 


ВОЎК 

Ў будныя дні ўставалі рана: 
Няма калі хварэць на пана, 
Няма чаго чакаць панукі, 
Калі работы поўны рукі -- 
Зноў закладайся на нядзелю, 
Садзілась маці за кудзелю; 
Цяплей мужчыны абувалісь, 
Ў сваю работу запрагалісь. 
Міхал, пакуль не рассвітае, 
Ідзе Антосю памагае, 
Бо трэба кончыць з малацьбою, 
Каб не карцела над табою. 
Дарэктар сам з свае ахвоты 
Ў гумно любіў рабіць налёты, 
Бо ён быў хлопец працавіты 
І да работы страх сярдзіты, 
Хоць быў яшчэ малы і кволы, -- 
Ну, хвацкі хлопец і вясёлы! 
Ідзе з двара часамі ў хату-- 
Аб чым тут ходзіць Яську-хвату - 
Ён на дрывотню, бярэ дровы: 
Ён услужыць усім гатовы, 
Гаспадарам і гаспадыні, 
Бо што тут зробіцца хлапчыне? 
Раз ён абцасам зачапіўся, 
З дрыўмі знячэўку паваліўся 
На крок, не далей, ад парога, 
Але ўсхапіўся і нічога, 
І толькі глянуў на абцасы, -- 

Былі ў іх моладасць і часы, 
Калі рабілі выкрунтасы 

І на ігрышчы тупацелі, 

А тут хадзіць больш нё хацелі. 


Таксама Ўладзя да работы 
Больш, чым да кніжак, меў ахвоты: 
Любіў ён з цэпам завіхацца, 

Або па лесе пацягацца, 
Пабегаць з стрэльбай за лісамі, 
Ці за куніцай, ці тхарамі. 

І бацька з гэтым пагадзіўся: 
Што-ж? да навукі не радзіўся, 

А вось мо” з меншых што і будзе, 
Няхай яны ўжо йдуць у людзі. 


Алесь сядзіць, закон чытае 
Або з сабою разважае, 
А потым зноў у кнігу ўткнецца 
І сам сабе штось засмяецца, 
У Кастуся «Родное слово», 
Ён слібізуе ўсё нанова, 
Але склады штось не выходзяць 
І хлопца ў злосць адно прыводзяць, 
Бо Костусь -- хлопец нецярплівы, 
У гнеў прыходзіць абурлівы; 
Яго падштурхвае спакуса 
Сказаць знявагу на Езуса, 
Які прад ім быў намалёван, 
І Езус быў тут ім аплёван: 
Чаму-ж бо ён не памагае, 
Калі на гэта сілу мае? 
А потым злосць яго астыла, 
Яму і прыкра, і няміла, 
Ён сам сябе чуць не кусае. 
Ох, галава яго дурная! 
І ні на грош няма ёй кошту, 
Яго хвалілі, а завошта? 
І хіба-ж бог яго не чуе? 
Або яму бог падаруе 

Вось гэты страшны грэх знявагі? 
Эх, Костусь, Костусь! ты -- брадзяга! 


Выносіць сонца дзянёк новы 
Сквозь гэты лес стары, хваёвы, 
Дзянёк кароткі, чуць заметны, 
Але вясёлы і прыветны. 

Мароз бярэцца, паціскае, 
Па лесе лускае, гуляе 

І хусты тчэ на беражку. 
За ноч падкінула сняжку. 


Міхал ідзе ў свае абходы, 
А холад зімняе пагоды 
Яго рухавіць і малодзіць, 
І колькі тут разоў ён ходзіць! 
Тут кожна сцежка і дарожка 
Яму даўно-даўно знаёма, 
Міхал у лесе, як-бы дома: 
Дзе ні ступала яго ножка! 
Якіх куточкаў тут не знае! 
Міхал ідзе, сляды чытае! 
Вось тут танюткі ланцужок 
Лёг так прыгожа на сняжок -- 
То пара кропак, то дзве рыскі, 
Відаць, што мышкіны распіскі. 
Другі малюнак, след-трайчаткі 
Па лесе кідаюць зайчаткі; 
А ліс-хітрэц, выжыга чуткі, 
Па снезе цягне шнур раўнюткі: 
Слядок з слядочкам супадае, 
Бы лапка тут адна ступае. 
Міхал ідзе. У лесе глуха; 
Дарэмна зыкі ловіць вуха: 
Вакол маўкліва і маркотна, 
І лес застыў, глядзіць гаротна, 
І толькі дзесь у ельняку 
Шалпоча сойка на суку, 
Ды стукне дзяцел троекротна. 
Міхал ідзе адзін, пануры, 
І сам ён хмур, і думкі хмуры, 

Як гэты лес, снягамі сцяты, 

Або замоўлены, закляты. 

Ды гэты лес, хоць ён і немы, 
Але скрозь ціш халоднай дрэмы, 
Скрозь гэты мёртвы сон зімовы 
Вядзе з Міхалам казкі-мовы. 

У лесе кожная мясціна - 
Лужок, палянка, баравіна -- 
Асобны твар і выраз мае 

І хоць што-небудзь выклікае 

З таго, што памяць захавала. 
Так. Тут было ўсяго нямала, 

Тут частка жыцця леснікова. 

Ну, хоць-бы гэта вось дуброва! 
Грыбоў улетку тут цьма-цьмушча, 
Народ сюды йдзё -- гушчай-гушча. 
Тут шум, тут крык, тут гоман, спевы, 
Аж разлягаюцца ў ёй дрэвы. 

І вось, бывала, пан прыкажа -- 
Сюды пасходзіцца ўся стража 

І робіць цэлую параду, 

Як дзе хітрэй зайсці ў засаду, 

І ўсё на гэтых людзей бедных, 
Ўсё з-за паноў тых ненаедных. 
Садзішся, ловіш. А другая 

І на білет рубля не мае. 

І мусіш драць і з беднаты. 

І вінават не пан, а Ты: 

Не гаспадар злы-- кажа ўсякі-- 
А гаспадарскія сабакі... 

А гэты хвойнік абгарэлы! 
Напэўна-б. вышаў сказ тут цэлы, 
Калі-б ад самага пачатку 
Апавядаць вам па парадку; 

Але Міхалу непрыемна, 

Бо й тут пан лаяўся дарэмна, 

А ён стаяў, свяціў вачамі 

Перад людзьмі і леснікамі. 


Міхал ідзе і думкі ходзяць, 
І ў пункт адзін яны прыводзяць: 

Каб як зямлі сабе прыдбаць 

І службы гэтае не знаць, 

Тады паны ўжо не пашкодзяць. 
Ды толькі вось дзе закавыка: 
Купіць зямлю -- купіць не лыка, 
Тут грошы трэба --і не сотка... 
Эх, брат, рука, рука каротка! 
Дзе ўзяць? і розум тут не змесціць, 
Але ўсё-ж думку Міхал песціць, 
Пад самым сэрцам яе носіць, 

І гэта думка-- зямлі просіць! 
Яна з ім заўжды: ў лёсе, дома! 
Яна яму даўно знаёма, 

І нават ён, калі прызнацца, 
Даўно жыве ўжо ў сваёй хатцы. 
А гэта хата вось якая: 
Перш-на-перш, выгляд добры мае; 
Стаіць пры рэчцы ці крыніцы, 
На ёй дзве дымніцы-блізніцы 

З чырвонай цэглы і фарсісты. 

У хаце ёсць пакойчык чысты, 

А вокны светлы і панадны, 

І броўны ў сценах вельмі ладны: 
Шырокі, роўны, без прыточак, 

І жоўценькі, як той жаўточак. 
Хлявец, гуменца -- ўсё там нова, 
І ўсё дакладная будова! 

Пры доме сад, хоць невялічкі, 
Ды добры сад, ніводнай дзічкі; 
І тут навокал тваё поле, - 
Раздолле тут табе і воля! 
Працуй, чуць з хаты толькі вышлі, 
Але ўсё гэта -- толькі мыслі, 

Эх, гэта толькі мары-кралі! 

О, каб яны ды праўдай сталі! 


У лёсе глуха, цесна стала, 
І смуткам цісне лес Міхала, 
І нейк маркотна ў гэтым боры, 
Душа імкнецца на прасторы, 
І вочы просяць свету, волі. 

Міхал ідзе туды, на поле, 

Дзе Нёман, выгнуўшыся дужкай, 
Абводзіць лес прыгожай стужкай; 
Але цяпер марозам скован 

І ад людскіх вачэй захован, 

І толькі жолаб, нізка ўгнуты, 

Ды лёд, ад снегу ветрам здзьмуты, 
Яго дарогу вызначалі. 


І ціха ўсё вакол. Маўчалі 
Пад белай посцілкаю далі. 
Там, угары, дальш з-па-над Нёмна 
Сяло глядзела зсіня-цёмна; 
Над ім стаяў дым белаваты. 
Панура ў снезе ніклі хаты. 
Міхал на горцы прыпыніўся, 
Стаіць, бы сон яму тут сніўся, 
І тут усе тыя мясцінкі 
Яго наводзяць на ўспамінкі. 
Вот тут калісь -- даўно было то -- 
Дзяўчына з іх сяла, Дарота, 
Купалася раз і ўтанула, 
І смерць яе тут агарнула. 
І гэта тут было здарэнне, 
Калі на бераг, на каменне 
Гады два-тры назад, вясною, 
Яхіма вынесла вадою, 
Якога тыдняў тры шукалі, 
Ды не найшлі й шукаць не сталі! 
Таксама тут і здань здалася - 
Аб ёй і гутарка вялася, -- 
Што быццам нехта на вадзе, 
Яшчэ нябачаны нідзе, 
Сядзеў і з люлькі зацягаўся 
Ды раптам згінуў, бы распаўся... 
Таемны вы, зямлі скрыжалі! 
Чаго ў сябе вы не ўпісалі! 


Міхал раптоўна садрыгнуўся, 
Зірнуў за Нёман і прыгнуўся, 
З-за хвойкі хціва выглядае 

І дубальтоўку з плеч знімае, 
Увесь хвалюецца, дрыжыць: 
Ваўчуга з сёл сюды бяжыць 

І проста валіць на Міхала! 

Аж сэрца ў радасці ўзыграла: 
«Пастой-жа, брат, пастой, ваўчуга! 
Ужо-ж спаткаю, валацуга!» 

А воўк імчыцца, снег здзірае, 

І толькі хвост яго мільгае, 

Відаць, далі яму дзесь жаху. 
«Ну, брат Міхась, не дай-жа маху!» 
Ён брамкі ў стрэльбе адчыняе, 
Прыклад падносіць да пляча; 

«Не, так дасі ты стракача!» 

Міхал паціху разважае. 

А воўк ляціць. Вось ён на Нёмне... 
Вось ён за горкай... не відаць -- 
Ён будзе тут хвілін праз пяць... 
«Трымайся-ж, браце, цэлься, помні!» 
Міхал замёр, не моргне вока: 
Развязка скора, недалёка -- 
Вось-вось пакажацца звяруга!., 
Ды доўга гэта штось натуга -- 
Няма, а быць ужо пара. 

Цьфу, ты! Што-ж гэта за мара? 
Ўстае Міхал, глядзіць вакола, 
Як-бы што страціў, невясёла, 

А рукі ўсё яшчэ дрыжаць. 

Ну, хоць-бы, гада, напужаць! 

І дзе ён дзеўся? дзе, пракляты? 
Міхала рух бярэ заўзяты, 

Не возьме тропу ён ніяк, 

Бяжыць управа наўскасяк: 

А можа там яго спаткае, 

А не, дык снег хоць запытае. 

Але й туды прабег дарма: 

Там і слядоў яго няма. 

Бяжыць назад -- няма! -- прапала!., 
Аж нейкі пот праняў Міхала. 
Міхал на Нёман тут рвануўся 

І як зірнуў, аж здрыгануўся, 

І ўсё ў ім раптам задрыжала, 
Аж нават шапка чуць не спала, 
Калі прычын Міхал дазнаўся: 
У стрыжаню воўк шалпатаўся! 
Міхала згледзеў -- лясь зубамі! 
І злосна бліскае вачамі, 

Міхал хватае дубальтоўку 

І хоча выстраліць у воўка. 

А потым стрэльбу апускае 

І воўка зблізку разглядае. 

А ён-- вось тут, бяры рукамі, 
Завіс на лапах, як у яме; 
Стрыжэнь глыбокі, лёд пакаты, 
А бедны воўк, вадой падцяты, 
Скрабе па лёдзе капцюрамі 

І носам рые, рве зубамі, 

І ўвесь пружыніцца і рвецца, 
Але нічога не ўдаецца, 

І ўсё слабее ў воўка сіла. 

Ды страшна смерць, усім жыць міла! 
Ён рэшту сіл ізноў збірае, 
Мацней на лапы налягае, 

Ды іх няма за што зацяць, 
Яны слабеюць, сглізгацяць 

І толькі скробаюць па лёдзе, 
Перабіраюць край стрыжэню, 
Няма надзеі нават ценю 

У той яго бядзе-прыгодзе, -- 
Няма, ваўчок, табе збавення! 
Дарэмны ўсе твае імкненні! 

І не надоўга сілы стане 

Вясці з вадою тут змаганне. 
Слабее воўк і абмярзае, 

А плынь усё больш падбірае, 

І, барукаючысь з вадою, 

Ён павярнуўся галавою 

І ўскінуў погляд на Міхала. 
Вачамі злосна ўжо не косіць, 
Глядзіць, як-бы ратунку просіць... 
Цьфу, ты! аж шкода яго стала -- 

Так вочы жаласна глядзяць, 
Ну, вось, даль-бог, шкада страляць! 


Яшчэ раз бедны воўк рвануўся, 
На спіну раптам. павярнуўся, 
Завыў жалобна і каротка 
І-- шуг пад лёд той, як калодка! 
І знікла ўсё: жыццё, змаганне 
І прагавітасць палявання, 
Міхал стаіць і разважае, 
А потым голаву ўскідае, 
Як-бы ён хоча запытаць, 
Хоць тут нікога не відаць: 
«Ну, што ты скажаш, брат, на гэта?» 


ХУШ 
ЗІМА Ў ПАРЭЧЧЫ 


О, добры час дзянькоў прыгожых! 
Ты знік у хвалях часоў божых, 
І толькі ў думках і ўспамінах 
Жывеш-гарыш у днях дзяціных. 
Далёка я ад межаў родных, 
І дзён галодных і халодных 
Пражыў нямала. Я гадаю, 
Я родны край успамінаю, 
Я ім жыву, я ў ім душою 
І сэрцам кожнаю парою, 
Як той нявольнік прагне волі, 
Так прагну я ступіць на ролі 
Сваіх палеткаў, ніў благенькіх, 
Дарог і сцежачак крывенькіх, 
Што гожа ўюцца спомеж жыта 
Або срэдзь лесу самавіта. 
І ўстануць з'явы, ЯК ЖЫВЫЯ, 
Малюнкі сэрцу дарагія, 
І моцна душу парываюць. 
«Ідзі да нас! ідзі!», гукаюць, 
Благаславёны час той будзе, 

Калі я ў родным сваім людзе 
Куточак бацькаў прывітаю 
І радасць жыцця там пазнаю. 


О, родны край! О, край пакуты, 
Нягодай цяжкаю прыгнуты! 
Калі-ж ты збудзеш тое гора, 
ІЦто і цяпер там, як і ўчора, 
Як і даўней, цябе знішчае 
І горкім смуткам авявае? - 

І ў час вялікі разбурэння 

Не сцерпіць нават і каменне 
Тваіх палёў, глухіх абшараў, 
Дзе след вайны агнём пажараў 
Пранёсся дзіка і няшчадна, 
Каб не заплакаць з таго здзеку, 
Што чалавек -- звер чалавеку 
Так злосна чыніць, неўспагадна!.. 
О, край мой мілы! Усёй душою 
Хачу злучыцца я з табою, 

Ў тваіх палях пазычыць сілу, 

Ў тваёй зямлі сыйсці ў магілу... 
Дзяцінны час!.. Я памятаю 
Зімы прыход у нашым краю. 
Стаіць над лесам шум маркотны; 
Па небе хмары, як палотны, 
Паўночны вецер рассцілае, 

І бель над далямі звісае, 

І піха стане на падворку, 

І лес жалобную гаворку, 
“Свой гоман восені канчае 

І моўчкі зіму сустракае. 

А сетка белая гусцее 

І бліжай-бліжай снегам сее. 

І вось над хатай, над гуменцам 
Сняжынкі жвавыя гуляюць, 
Садок і дворык засцілаюць 
Бялюткім, чыстым палаценцам. 





” Раздзел «Зіма ў Парэччы» напісаны ў гады Пер 
шай імперыялістычнай вайны, 

І тут у хаце не ўтрываеш: 

Кажух на плечы накідаеш, 

Бяжыш на двор, як той шалёны, 
Крычыш, гукаеш здавалёны, 

Зямлі не чуеш пад сабою 

І ловіш белы пух рукою. 

Ўгару зірнеш -- як рой пчаліны, 
Снуюцца ціхія пушыны, 

Ўгары знячэўку штурхануцца, 
Глядзіш -- і ў пары пабяруцца. 

г О-го-го, брат! -- дзядзька кажа: -- 
Цяпер зіма напэўна ляжа! 

За санкі, Костусь, трэба брацца, 
Эх, будзеш мець дзе разгуляцца! - 


І Костусь рады і давольны: 
Цяпер гулянак свет раздольны, 
Адкрыты новыя пуціны 
У круг забаў яго дзяцінны, 

І ён ад радасці трасецца 

Ды ў мяккім снезе скачанецца. 
А снег станоўка і заложна 

Так і шуфлюе. Лес набожна 
Стаіць, маўчыць і ўсё святлее, 
Як-бы, здаецца, весялёе. 
Назаўтра ўстанеш- свет змянёны, 
У новых хутрах вербы, клёны, 
І ўсюды чыста, бель такая, 
Што проста вочы адбірае. 

Ў парканах шулы, як салдаты, 
Стаяць у струнку, зухаваты, 
Башлык высокі, шапкі новы, 
«Ура!» гукнуць табе гатовы, 


Ідзе з лапатай дзядзька з хаты 
І адграбае снег заўзята. 
У гумно і ў хлеў праводзіць сцежкі, - 
Не хоча мець удзень замешкі, 
Бо ўдзень на рэчку і на тоні 
Схадзіць рыхтуецца Антоні, 
Мы знаем, ён рыбак з уроды, 

І ўсякіх рыб ён знае ходы, 
Калі якая нерастуе, 

Што ёй пад густ, чаго бракуе; 
І нораў кожнай рыбы знае, 
Аб іх трактат ён прачытае, 
Ды так, што люба і паслухаць, 
Дзівіцца будзеш ды лоб чухаць. 
І гэта ўсё не з кніг набрана, 
Не з слоў вучонага поўпана, 
Якіх цяпер усюды досыць; 

Ўсё гэта ўласны розум зносіць, 
Свая мазолілась галоўка, 

А не чыя там калатоўка. 


Бярэ Міхал свае прылады, 
Якія стрэльбе датыкаюць; 
Цяпер зайцы ў лясах гуляюць, 
Іх упалюеш без прынады, 
Тым болей, што ганчак харошы -- 
Ёсць сэнс прайсціся па парошы. 


І чуць што толечкі разднела, 
У маткі снеданне паспела, 
Але яе ўсе падганяюць, 
Барджэй рассыпацца жадаюць, 
Каму куды, і ў чым хто здольны -- 
Дзянёк прыдасца часам вольны. 
-- Пакінь, Міхась, ты сучку дома, 
Мо” дзе забіўся тхор між лома: 
Ў карчах на рэчцы следу многа, 
Іх там пярэсмыкі, дарога. - 
“Г да тхароў быў дзядзька падак, 
А тхор цяпер дабёр і гладак: 
У Свержні Іцка з Моўшам проста 
Да шкуркі ўліпнуць, як кароста. 
А Такса талент такі мела, 
Што за тхарамі чуць не млела. 
-- Бяры сабе, хай астаецца, -- 
На просьбу бацька паддаецца. 
І Таксу ў хаце запіраюць, 
А ў лес Сівалку запрашаюць, 

Выходзіць бацька першы з дому 
Мясіць снягі па буралому, 

На ім кучомка, верх зялёны, 
Кажух кароценькі, чырвоны, 

А стан шырокая папруга 

Сціскае спрытна, лоўка, туга; 

На меднай спронжцы лось красуе 
І з жоўтай бляхаю фасуе, 

А праз плячо паўзверх кажуха 
Ідзе раменны пас, бы ў зуха; 

На гэтым паску -- знак блішчасты, 
А на плячах -- шнур пакручасты. 
І вось як бацька выйдзе зрана 
Ды стрэльбу на-крыж перакіне -- 
І ў палясоўшчыцкім ён чыне, 
Дапраўды, змахвае на пана! 


І дзядзька доўга не чакае, 
Маўчком ён Костусю ківае; 
А Кастусёк даўно гатовы -- 
У іх раней была намова 
Схадзіць у луг на азярыны 
І патрывожыць род тхарыны, 
На рэчцы загарадзь паправіць 
І новы буч яшчэ паставіць. 
За пояс дзядзька закладае 
Сваю сякерку, Таксу кліча, 
Кусок аладкі ў нос ёй тыча 
І вон за дзверы выпускае, 
А Костусь з торбаю, з лапатай 
Даўно чакае іх за хатай. 
Спаткаўшы Ўладзю на дрывотні, 
Раскажа дзядзька ўвёсь парадак, 
Бо той, наеўшыся аладак, 
Глядзіць за домам неахвотна. 
Яму ты слова -- ёй другое, 
Заўзята юха, хоць малое. 
І дзядзька часам загарыцца, 
Гатоў няўслушніку па пысцы 
Праехаць шорсткім сваім пальцам, 
Бо што ты зробіш з падшывальцам? 

І дзядзька, плюнуўшы сярдзіта 
Ідзе, спаткнуўшысь на карыта, 
А ўслед яму смяецца Ўладзя. 
-- Павыскаляйся яшчэ, Гадзе, - 
Антось яму: -- даль-бог, вярнуся, 
Расквасіць кірпу не збаюся! 
Ото «гладыш», абы напроці, 

Абы нажэрціся! К рабоце 

І на вяроўцы не зацягнеш, 

У лес пабегчы толькі прагнёш, 
Ну, трасцу дам табе цукерку! 
Гулу падсуну ў табакерку! - 
Бубніць Антось ужо з сабою, 
Ідучы скораю хадою. 

І доўга Ўладзю дзядзька журыць, 
І Костусь бровы свае хмурыць: 

І ён на брата сэрца мае, 

Бо Ўладзя дзядзьку зневажае, 

А дзядзька поле толькі міне, 
Глядзіш -- і злосць яго астыне. 
Задраўшы ўгору хвост трубою, 
Сама давольная сабою, 
Снуецца Такса між кустамі, 
Бяжыць і спыніцца часамі, 
Наставіць вушы, разважае, 
Вушамі нос свой павярае 

І ні зрухнецца, бы застыне 

І лапу нават чуць узніме. 

А дзядзька Таксу падганяе: 

-- Шукай тхара! шукай, малая! -- 
І Такса кінецца стралою 

Туды, дзе цэлай чарадою 
Стаяць алешыны крывыя, 

Пад іх карчагі патайныя, 

І часта тут -- былі здарэнні - 
Заб'ецца тхорык пад карэнні. 

І тут усіх рух апануе. 

Фатыгі Такса не шкадуе: 
Дзярэ, грызе, пішчыць, скавыча, 
Бо знак дае, што ёсць здабыча. 

І дзядзька ўвесь, як на пружынах, 
Як дзік, мітусіцца ў галінах, 

Туды зірне, сюды памкнецца, 

НУ, на кавалкі так і рвецца. 

-- Ты-ж стой, брат, тут! Пільнуй, як вока: 
Ён тут, галубчык, недалёка! 

І не пудлуй, не дай, брат, маху, - 
Валі рыдлёўкаю без страху... 

І дзядзька мовы не канчае, 

Ён кол маланкаю хапае: 

-- Тхор! тхор! Дзяржы яго! -- галосіць, 
Гарачка дзядзьку так і носіць, 
Бяжыць, тхара ён даганяе, 
Напагатове кол трымае. 

За дзядзькам Костусь прэ без духу, 
-- Дзяржы тхара, дзяржы псяюху! 
А тхорык бедны ў куст зашыўся, 
Няма ратунку, ашчарыўся, 

На Таксу сам ён нападае, 

І чмыс яе грызе, кусае, 

Пішчыць, дзярэцца, смрод пускае, 
Але нішто не памагае: 

Таўкуць калом яго, рыдлёўкай, 

За шкурку плаціць тхор галоўкай. 
-- Вось гэта, Костусь брат, удача! -- 
І дзядзька рады, чуць не скача 

І гладзіць Таксачку па вушку, 

Яе ён лашчыць, як дачушку; 

Яна-ж за гэта ласкі слова 

На смерць, на ўсё пайсці гатова: 
Вачамі ў вочы так і зорыць, 
Віхлястым хвосцікам гаворыць. 


Хоць дзядзька наш не паляўнічы, 
Ды меў ахвоту і да дзічы. 
І часам, праўда, вельмі рэдка -- 
Я сам у гэтым буду сведка -- 
У лес надумае пайсці, 
Зайцоў крыху там патрасці - 
Зайцоў-жа там было багата, 

Вось у нядзельку раз ці ў свята 
Антось рыхтуе паляванне. 
Дае ён хлопцам прыказанне, 
Хоць тыя самі без прыказу 
Ахвотна годзяцца адразу, 
А наш дарэктар асабліва, 
У лес збіраюцца шумліва. 
-- Эх, шкода, брат: няма клякотак! 
Ну, хоць-бы з парачку трашчотак! -- 
Гаворыць дзядзька: -- ну, нічога, 
І так мы зробім шуму многа 
І ўсім зайцам задамо страху! -- 
Дае дарэктару ён бляху. 
-- Звані ў яе, бі, чым папала, 
Абы мацней яна гучала -- 
На ўсю Свяржэнскую граду! -- 
Алесю даў скавараду, 
Перагарэлую, старую, 
Ды! незвычайна галасную. 
-- Бяры напільнік з рукаяткай, 
Бубні ў яе наском і пяткай; 
А Кастусю я дам званок, 
А ты, бальшун, трубі ў ражок, -- 
Такое справім мы ігрышча, 
Што лес застогне і засвішча, 
Ну, нежывы -- і той ачнецца, 
Калі аблава ў нас пачнецца! 


Ідуць у лес. Антось зарання 
Размеркаваў усё дазвання: 
Адкуль, якую зоймуць лаву, 

І як вясці самую справу, 
Куды і як зайцоў зганяць, 

І дзе ён будзе сам стаяць. 
Антось пазіцыю займае, 
Шчаслівых вынікаў чакае, 
Калі зайцоў пужнуць няждана, 
І трохі чуе ў сабе пана. 


Прачнуўся лес ад бразгатання, 
Ад таго шуму палявання: 

І крык, і лямант захаплёння, 
Гудзе лес зверху да карэння. 
Дарэктар рвецца на кавалкі. 
Зламаў на блясе ўжо дзве палкі, 
Дзярэцца нема, лямантуе, - 
Такі там гвалт -- хай бог ратуе! 
За пень ён лапцем зачапіўся . 
І змоўк тады, як паваліўся. 
Алесь грыміць скаварадою 

І пацяшаецца гудою, 
На ёй вызвоньвае ён штучкі, 
Але напільнік выпаў з ручкі, 
Зляцеў у снег -- і будзь здароў... 


Нідзе не бачылі зайцоў, 
І дзядзьку стрэліць не прышлося, 
Але пачулі ад Антося: 
-- Забілі зайца, не забілі, 
Але-ж, брат, гуку нарабілі. 


ХІХ 
НА РЭЧЦЫ 


Ніхто з дамашніх не згадае, 
Чым рэчка Костуся займае, 
Якая іх звязала сіла, 
І чым яна так хлопцу міла. 
Бывала, толькі чуць разднее, 
Чуць трошкі ў лесе пасвятлее, 
Глядзіш -- на рэчку ён шыбуе 
І лёд сякеркаю мацуе, 
То падбяжыць і скаўзанецца, 
І сам сабе ён засмяецца; 
То спыніць крок, замрэ, застыне --. 
Такая радасць тут хлапчыне! 
Лядок закохкае, угнецца 
І вось-вось зломіцца, здаецца, 
Але нястрашны і знаёмы 

Для хлопца гэтыя надломы, 
Палоскі-стрэлы гаваркія, 
І моцны скрэпы ледзяныя, 


Марозік крэпіць, лёд таўшчэе 
І рэчка вольная нямее, 
Да дна вадзіца вымярзае 
І ходу, бедная, нё мае, 
І цесна там ёй, і няміла 
Яе халодная магіла; 
Але дарма: жывую сілу 
Не запраторыш ты ў магілу, 
Мароз бязжаласны і люты! 
Хоць ты звязаў і крэпка путы, 
Скаваў і рэнкі, і азёры, . 
І ўсё заціснуў пад запоры, 
Разлёгшысь лёдам і снягамі 
Над чыстым полем і лугамі, 
Ды ты жыцця, брат, не здалееш, 
Як ты ні дурыш, ні шалееш. 
Глядзі -- скрозь ковы ледзяныя 
Сачацца кропелькі жывыя, 
Дарогу новую шукаюць 
І лёд вадою заліваюць. 
І праўда: рэчачка- крынічка, 
Хаця і мелка, невялічка, 
Але такую сілу мае, 
Што лёд угору падымае 
І ломіць глызу, як націну. 
-- Тэ, брэшаш ты, мароз, не згіну 
Я пад карою ледзяною, 
Пабарукаемся з табою! - 
Як-бы гаворыць смела, гулка 
Марозу бойкая рачулка. 
І між марозам і вадою 
На гэтай рэчачцы зімою 
Такія справы вынікаюць, 
Што надта Костуся займаюць. 
Калі на рэчку ён ні прыдзе, 
Глядзіць -- штось новае там выйдзе: 
То лёд, уздуўшыся гарбамі, 


164 


Бубніць, як бубен, пад нагамі, 
То ападзе наніз, угнецца, 

На дно пластамі пакладзецца, 
А па кустах, на абалоні, 

Ціскі парваўшы і супоні, 

Вада шырока разальецца, 

І снег на кашу пабярэцца. 

І як ні гне мароз, ні гладзіць, 
Але нічога не парадзіць, 

І чуць ён толькі аслабее, 
Чуць-чуць адліжкаю павее, 
Глядзіш -- вадзіца лёд злізала, 
Ў раўку пясочак паказала, 

І хвалькі жвавыя за хваляй, 
Як і нябыта, бягуць далей, 
Пакуль мароз не засярдуе 

І сілу зноў ён не пачуе, 

Каб закаваць раўчук праворны 
За розум надта непакорны. 


І вось надарыцца часамі 
Мароз над ўсімі маразамі; 
Ідзе сярдзіта, пагражае, 
Па даху гонтамі страляе; 
У завітушках дым бялявы 
Нясе, як воблак кучаравы, 
І потым з ім набок рванецца, 
Бы пісар-вухар расчаркнецца. 
А як вакенцы размалюе 
І розных дзіваў там намосціць, -- 
Яму аматар пазайздросціць, 
І прад марозам ён спасуе. 
Мароз -- штукар і жарты любіць, 
Не раз, штукуючы, загубіць 
Таго, хто ў рукі пападзецца, 
Яшчэ над бедным насмяецца: 
«Прыляж, бядача, ты з дарогі-- 
Няблізкі хатнія парогі», 
Мароз дарожным падпявае: 
«Лажысь -- пасцелька пухавая 
І ўся агоньчыкамі ззяе! 

Засні, сагрэйся, мой пахілы, 
Пакуль табе прыбудуць сілы, 

А я салодкі сон навею 

І гожай казкаю сагрэю», 

І хто паддасца нагаворам, 
Засне навекі пад прасторам 
Халодных зор, снягоў глыбокіх, 
Сярод дарожак адзінокіх. 
Мароз -- мастак і, пыху поўны, 
Узносіць слуп на неба роўны, 
Высокі, вогненны, крывавы! 
Той слуп --і страшны, і цікавы, - 
Гарыць злавесна, ўвесь чырвоны, 
Мароз на небе ставіць троны, 
Вянцы на месяц ускладае, 

Па снезе зоркі рассыпае, 

І так прыгожа, так старанна 
Бярозе белай тчэ убранне, 

Бы той дзяўчыне пад вянчанне. 
І як з-за лесу сонца ўстане 

І на бярозу тую гляне, 
Засвецяць ў інеі праменні, 

Як найдарожшыя каменні, 


Мароз -- паважны. Як вяльможа, 
Знасіць свавольніцтва не можа, 
І на той час, як ён пануе, 
Па небе, хмарка не вандруе, 
І ўсе стварэнні занямеюць, 
І патыхаць вятры не смеюць. 
Усё ціха, мёртва, нерухома. 
Сядзіць звяр'ё між буралома 
І знаку жыцця не пакажуць, 
Вароны дзюба не развяжуць, 
Усе нахахорацца, ні зыку -- 
Ўладарства холаду вяліка. 
І верабей з усёй раднёю 
Не шкне, схаваўшысь пад страхою. 
Адзін мароз адно ўладае, 
На ўсё ён рукі накладае, 
Ўсё гне халоднаю нагою; 

І лес пад сіняю смугою 

Застыў, стаіць, як амярцвелы, 
Башлык надзеўшы чысты, белы. 
І толькі ён, мароз заўзяты, 
Мароз занадта зухаваты, 

Адзін па лесе пахаджае, 

Бо роўных ён сабе не мае. 


Зазнаўся, ой, мароз, зазнаўся! 
Ды дзень яшчэ не зачынаўся: 
Пастой, мароз, пастой хваліцца -- 
Мо”! і цябе хто не збаіцца! 
І толькі зоркі пабялелі, 
У хаце дзверы зарыпелі, 
Скрыпяць калодзежы, вароты, 
Пайшла разгульвацца работа. 
Ідуць па воду маладзіцы, 
Як макаў цвет, гараць іх ліцы; 
Бяжыць з кудзеляю дзяўчына, 
За ёю хлопец-малайчына 
Адкулься зараз увязаўся, 
І смех і гоман там зачаўся. 
Прыгрэбнік глуха б'е дзвярамі, 
Жанкі трушком ідуць з кашамі, 
Лучыну імі прыкрываюць 
І жарам холад выганяюць. 
А там мужчыны ўзварухнулісь, 
Ў гумно па сена пацягнулісь, 
Ды толькі -- звычай такі маюць -- 
Мароз пахваляць і палаюць, 
А падхадзіўшысь каля дому, 
Бяруць сякеру, сані, бому 
І едуць ў лес вазіць калоды -- 
Ляжаць на печы няма моды. 
І хоць мароз крапіць пякучы, 
Да ног даходзіць скрозь анучы 
І снегам вочы зашывае, -- 
Мужык жыве і не шманае; 
З саней саскочыць, хлысне пугай 
Каня і вылае «дзяругай», 
Бяжыць, аб плечы б'е рукамі, 

Яшчэ й прытупвае нагамі, 
І так блазнее, так дурэе, 
Аж покі лоб не замакрэе. 


Ўжо Костусь двойчы неўзаметкі 
Саскокваў з печы на разведкі, 
У вокны доўга прыглядаўся, 
Ў малюнкі так ён углыбляўся, 
Што ў іншы свет перабіраўся. 
На шыбе ўсё: снапкі ржаныя, 
Чароты хвацкія, буйныя, 
І розных красак, траў нямала. 
У душу летам патыхала, 
А з ім і вобразы другія 
Уставалі, сэрцу дарагія. 
Вось тут лясок, вось крыж пахілы, 
Як вартаўнік чыёй магілы, 
На ціхай горцы пахіліўся, 
Бы аб пакойніку маліўся; 
Там нібы рэчачка цікава 
Звілася ў вербах кучаравых... 
Ўсё так павабна,-так прыгожа 
І так на праўду ўсё пахожа, 
Што хлопец сам пе памятае, 
Дзе ён, і што ён разглядае, 
-- Не стой ты, хлопец, пры аконцы: 
З акна, як з зяўры, дзьме бясконца! 
Зноў будзеш кашляць, -- кажа маці, 
А хлопцу ўжо абрыдла ў хаце, 
Ніяк блазноце не сядзіцца, 
На рэчцы хоча апыніцца. 
А тут яшчэ, як на спакусу, 
Чуць дзядзька з хаты паказаўся, 
Мароз ужо прымайстраваўся 
І белым пухам сеў на вусу. 
І хто з двара ў дом ні прыходзіць, 
Пра холад гутарку заводзіць: 
-- Ну-ж і мароз -- аж нос зрывае! 
А як на ўсходзе чырвань грае! 
Слупы такія паўставалі, 
Пажарам страшным загулялі! 

Такія з'явы ў божым свеце! 
Ну, як тут вытрываць, скажэце? 
Кастусь у запечку стхарыўся, 
Абуцца ў лапці прымудрыўся, 
А ў лапцях вушкі скураныя 
Былі ўжо досыць пажылыя; 
Цішком сабраўся, апрануўся 
Ды ў лес з сякеркаю кульнуўся. 
А лес, як добры той знаёмы, 
Стаіць збялелы, нерухомы 
Абапал рэчачкі сцяною, 

Над ёю сплёўшыся страхою, 
Далёка кінуўшы галінкі; 

А маладзенькія ялінкі 

Пад белым пухам чуць заметны; 
Яны так мілы, так прыветны, 
Бы тыя красачкі-дзяўчаткі, 
Надзеўшы гожыя апраткі. 
Затое-ж хвоечкі малыя 

Стаяць, як сіраты якія, 

Ад снегу выгнуўшысь дугою, 
На дол прыпаўшы галавою. 
«Пагнуў вас снег, мае хваінкі! 
Эх вы, гаротныя націнкі!» 
Над імі Костусь разважае, 

І жаласць хлопца пашыбае. 

І ён да хвоек падбягае, 
Сняжок з іх ціха атрасае -- 

І хвойкі зразу ажываюць, 
Ўгару макушы падымаюць, 
Спярша павольна, бы баяцца, 
А потым пойдуць разгінацца. 
А хлопчык рады і смяецца, 
Стаіць з мінуту, не схіснецца, 
Аддаўшысь нейкім думкам-марам, 
Аж б'ецца сэрца яго жарам. 


Але пара, пара за дзела! 
І ён на рэчку сходзіць смела, 
Замерла рэчка між лясамі, 
Бярозы голымі сукамі 

Спляліся вольхамі над ёю; 
Яліны цёмнай чарадою 
Навіслі густа салашамі. 

А вось «старая дзеравяка 
Упала ў рэчку, небарака: 
Відаць, што бура палажыла 

І мост жывы з яе зрабіла. 

А лёд, бы мур сцямна-зялёны, 
Чуць пасярэдзіне падняты, 
Ляжыць, цяжэрны і зацяты, 
Вартуе ходы ўсе і гоны, 

Каб і стрыжэньчык не прабіўся. 
І вось тут Костусь прыпыніўся, 
На лёд глядзіць, штось разважае 
І ў ход тапорык свой пускае. 
Лядок закашляў, заіскрыўся, 
На срэбра-друзачкі пабіўся; 
Ляцяць крупінкі ледзяныя, 

Бы ўлетку пырскі дажджавыя, 

І чуць апошні лёд зламаўся, 

З зямлі клубок вады падняўся 
І з шумам коціць поўзверх лёду, 
Пачуўшы волечку-свабоду, 

Усё большы-большы круг займае... 
Але што гэта так спявае? 
Адкуль тут музыка нясецца? 
Чыя тут пёсня ў душу льецца? 
Такога спеву сугалосся, 

Што тут над рэчкаю панёсся, 
Ніхто не зложыць, не заграе, 
Ці гэта казку лес складае? 

Ці даль ачнулася нямая 

І немасць песняй парушыла, 
Што спакон-векаў утварыла? 
Ці то нябёсы адамкнулісь 

І ціха-ціха адгукнулісь 

Зямлі, ўсяму яе стварэнню? 
Ці то вясна йдзе ў аддаленні? 
Вось звоны звоняць ціха, гожа, 
Спявае жаваранка божа, 

А ёй утораць пташак хоры 

На безгранічнай дзесь прасторы, 
Між мора гэтых зыкаў дзіўных 
Нясецца ў хвалях пераліўных 
Здалёку песня салаўіна... 

Расце, гарыць душа дзяціна 

І ўсё на свеце забывае 

І шчасце, радасць спажывае. 

І хоць дазнаўся ён прычыны, 
Адкуль той звон і спеў птушыны, 
Але як стане прыслухацца, 

Пачне запраўды сумнявацца, 
Што гэта іней так з вадою 

Вядзе размову тут зімою. 

Дык вось чым рэчка хлопцу міла, 
Чым так яго прываражыла! 


ХХ 
КАЛЯДЫ 


Прышлі піліпаўкі, Мікола, 
Дзянькі праходзяць больш вясёла, 
Бо хоць зіма і крэпіць дужа, 

1 хоць бушуе яе сцюжа, 

Бы тое дзікае ігрышча, 

І вецер жудасна засвішча, 

Як на дудзе ці на кларнеце 

На нейкім злыдневым банкеце, -- 
Ды ўсё-ж святлеюць даляў вочкі 
І іх бялюткія сарочкі, 

Есць хараство і ў гэтых зімах, 

І ў мёртва-белых тых кілімах, 
Што віснуць-ззяюць хрусталямі 
Над занямелымі лясамі, 

Калі ў агністым мароз троне, 

Ў крывава-багравай заслоне 
Над светам .рукі ціха ўздыме 

І зачаруе, ўсё абніме; 

А як усходзіцца завея, 

І вецер з снегам задурэе, 

Ды затрасецца віхрам белым! 

Эх, колькі волі ў руху смелым! 
-- Гуляй, зіма, твая часіна! 

Ды скора будзе палавіна, 

А там цяплом табе павее; 

А ўдзень і сонейка прыгрэе! - 

Паддасць, бывала, дзядзька руху, 

Пачуўшы холад-завіруху. 

Ад гэтых слоў лягчэй на сэрцы, 

Бо ўсё-ж маркотны вы, каберцы, 

Зімы халоднай і мярцвячай, 

І ласкі хочацца гарачай, 

Вясны душа твая жадае, 

І ў сэрцы радасць расцвітае 

Ад аднае ўжо толькі думкі, 

Што гэта зімка збярэ клумкі 

І пойдзе-знікне на поўгода, 

І зноў ажывіцца прырода. 


Хлапцам прыелася вучэба: 
Цяпер калядак чакаць трэба, 
І думка іх не.тым занята, 
Усё болей ходзіць каля свята. 
І міла гэта іх чаканне! 
Адзнакі блізкіх зімніх святак - 
Гарыць салома каля хатак. 
Пажар вясёлы ў час світання! 
СА што там свеціцца, нябожа? 
Няўжо гарыць хто, не дай божа? 
-- Не, не пажар: то -- сцяг калядны, 
Япрук там смаліцца дзесь ладны, 
Свой крок апошні замыкае: 
Япручча доля ўжо такая. 


І кожны дворык, кожна хата, 
Хоць і жыве не так багата, 
Але калядаў у адзнаку 
Заколе хоць-бы падсвінаку 
І дворык свой ці прыгумень 
Асвеціць раніцай ці ўдзень, 


Іта 

Бо хто-ж, скажэце, хто не ласы 
На тое сальца і кілбасы? 

Другі каляд не дачакае, 

Цішком свяжынкі паспытае, 

А ўжо на свята -- што казаці? - 
Паходзіць так каля свінчаці, 
Што ўжо на ночку разоў дзесяць 
Табе ре закуралесіць. 

І гэта, братцы, не загана! 

Даўно не знаю, кім казана: 
«Калі заколеш япрука ты, 

Ды не пабегаеш за хаты, 

То гэта -- гонар невялікі, 

Гэта вяселле без музыкі, 

Як кажа мудрасць чалавеча». 
Але зірнем мы на Парэчча, 

Чым там у лёсе жыве хата, 

Як там рыхтуюцца да свята 

І як калядкі сустракаюць. 

Навуку хлопцы прыпыняюць, 

У іх -- развязаныя рукі: 

Да «правадоў» няма навукі. 
Дарэктар з радасці спявае, 
Дадому ездзе, спачывае. 

І летні збор цяжэрнай працы, 
Хлябоў высокі торп-палацы, 
Праслухаў цэпаў голас ёмкі, 

І дзе быў торп -- там стог саломкі, 
А цэп замоўк, хоць не навекі, 

І зерне ссыпалі ў засекі. 


Антось таксама цяпер вольны, 
Яму-бы празнічак прастольны: 
Сюд-тут, глядзіш -- ён ухадзіўся, 

Ці з'еў ці не--на луг пашыўся; 
Цягнуў луг дзядзьку, ім валодаў. 
Сябра майстэрства і паходаў, 
Сякерку, вострую падругУ, 
Засуне спрытна за папругу. 

І Костусь з дзядзькам, як вядома; 
Хіба ты ўседзіш цяпер дома? 

А з дзядзькам пойдзеш -- так цікава! 
Яны йдуць бойка і рухава, 
Бо зімны холад падганяе. 


Любата, братцы! снег лятае 
Ды так спакойна, так ціхутка! 
Куды ні глянь -- усё бялютка. 
А тыя лёгкія пушынкі, 
Здальнейшых ручак кружавінкі, 
Сухіх чаротаў чуць крануцца, 
То так-жа люба засмяюцца, 
То ціха-ціха загамоняць, 
То штось шушукнуць, То зазвоняць. 
А там, між лесам і табою, 
Сам бог паводзіць барадою: 
Трасецца сетачка сняжынак, 
Як смех прыгожанькіх дзяўчынак, 
Што звоніць песняй маладою. 


Антось на рэчцы прыпыніўся: 
Тут першы загарад таіўся 
Пад гэтым снегам і пад лёдам 
З адным-аднюткім толькі ходам, 
І той бучом быў перахвачан -- 
Яшчэ увосень час тут страчан, 
Палонка лёдам моцна скута, 
Ды працы тут адна мінута. 
Палонку дзядзька прасякае, 
А Костусь, радасны, чакае 
І зорыць пільна ён вачыма, 
Калі той бучык дзядзька ўзніме. 
А дзядзька --0, ён акуратны! 
Работнік дзядзька наш выдатны: 
Ва ўсім парадак і лад любіць 
І часу дарма ён не губіць! 
Прасек палонку, крыгу вынуў, 
Тады на бучык вока кінуў, 
Бярэ за палку, падымае 
І буч на бераг выкідае. 
І дзядзькаў твар крыху святлее - 
Была слабая тут надзея; 

А вось глядзі, там штось шалпоча, - 
Відаць, іх доля не сіроча! 

І буч кулём угору ставяць 

І часу доўга тут не бавяць. 
Развязан куль. Тут гоман, смех, 
І рыбу вытраслі на снег. 
Акуньчык спрытна страпянуўся, 
Мянёк-завала ўзварухнуўся, 
Яшчэ мянёк ды пара плотак. 
Ну, вось табе і заработак! 

А там яшчэ ёсць загародкі... 
Не дармы, не, іх пераходкі! 


Ідуць дадому, разважаюць, 
Чаго на святы накупляюць, -- 
Антось часамі, як дзіця. 

Тым часам заўтра і куцця. 

Міхал -- ужо нейк вайшло ў моду - 
Ў Нясвіж прад святамі штогоду 
Вазіў для замкавых паноў 

Грыбы, і рыбу, і зайцоў. 


Куцця. Марозна, Хмурнавата. 
Сняжок падкідвае заўзята; 
Снег на куццю -- грыбы на лета, 
Такая матчына прымета, 
А сцежкі чорны -- ягад многа; 
Ну, і за гэта хвала богу. 
Абегаў Ўладзя раўчавіну, 
І клін, і пасечку, лагчыну. 
Па жменьцы ў снег аўса стаўляе -- 
Зайцоў ён гэтым прывабляе, 
Каб праз акенечка з каморы, 
Калі прынадзіцца каторы 
У ночку цёмную хадзіць, 
Навесці стрэльбу і забіць, 
Бо тут зайцоў было даволі. 
І дроў на свята накалолі, 
Трасянкі загадзя натрэслі, 
Сянца пахучага прынеслі: 

Куцці гаршчок ужо ў калена 
Стаяў на лаве, чакаў сена, 

І вось цяпер гаршчок з куццёю, 
Як цар даўнейшаю парою, 

Ў пачэсны кут, на свой прастол, 
Стаўляўся з гонарам за стол 
На гэта сена пад багамі, 
Ўладар над хлебам і блінамі, 
Бо ён у гэты дзень -- пярсона! 
Яго вянчаў абрус-карона: 
Гаршчок агорнуты пашанай, 
Хоць ён фаміліі глінянай. 


Якія-ж матчыны намеры 
Наконт куцці, наконт вячэры? 
Ох, гэта дзецям знаць цікава, 
Калі якая будзе страва, 

Ў якім ліку, ў якім парадку? 
Што на канцы і што ўпачатку? 

А ў маткі ўсё абмеркавана 

І ўсё прадумана ад рана. 

Там, на гары, пад шчытам дзе-та, 
Быў мак павешан яшчэ з лета -- 
Цяпер у цёрле ён пацёрты. 

У патайным куце каморы, 

Як смерць Кашчэя, пад запоры 
Мядок быў хітра дзесь запёрты, -- 
Цяпер яго насталі часы, 

Бо ён патрэбен для закрасы, 

І што кісель той без сыты 

У вечарок гэты святы? 


Маўчком Антось часінай шэрай 
У ельнячок шмыгнуў з сякерай: 
Ці-ж ён звярэдзіцца, сагрэшыць, 
Калі малых дзяцей пацешыць 
І іх ялінкай пад куццю 
Хоць раз забавіць у жыццю, 
Калі забавіць толькі зможа? 
Ялінка ў хаце так прыгожа! 
І колькі радасці і ўцехі! 

На ёй валоскія арэхі, 

А з пазалочанай паперкі 
Глядзяць панадныя цукёркі; 

І больш на ёй няма нічога, 

Ды хіба-ж дзецям трэба многа? 
Даволі з іх і той прынады -- 
Яны давольны, яны рады. 


У хаце добры лад і згода, 
Як патрабуе і прыгода, 
Паважнасць вечара святога -- 
Не ўчуеш слова ты благога, 
І ўсе прыбралісь і памылісь, 
Міхал з Антосем падгалілісь 
І парасчэсвалі чупрыны, 
-- Ну, засцілайце стол, мужчыны! -- 
І стол той гуртам прыбіраюць, 
Настольнік белы падымаюць, 
На стол растрэсваюць мурог -- 
На сене колісь быў сын-бог -- 
І роўным пластам рассцілаюць, 
Сянцо абрусам закрываюць. 
За стол садзяцца ўсе ў парадку 
І прад сабой кладуць аладку, 
Відэльцы, лыжкі разбіраюць 
І стравы першае чакаюць. 
-- Ты, брат, глядзі не ашукайся: 
Не надта зразу накідайся, 
Бо потым шчыра пашкадуеш, 
Калі жывот свой напіцуей: 
Чым дальш -- смачнейшыя патравы, 
І многа іх, і ўсе цікавы; 
Я знаю хітрасць гэту ўсю, - 
Алесь гаворыць Кастусю. 


Міхал бутэльку адтыкае, 
Бо ўжо закуска тут чакае: 
Стаяць, як горкі, скавародкі, 
Тут акунькі, мянькі і плоткі, 
Ды так падсмажаны, што люба -- 
Сама да іх імкнецца губа. 

Гарэлка, радасць-весялуха, 
Прыемна булькае для вуха 

І гэтак вочы прыцягае, 

Ну, як каханка маладая! 

гг Ну, што-ж, Антось, здароў будзь, браце: 
Няхай дае бог лад у хаце, 

Дабра, прыбытку прыспарае, 

Каб у хляве ды ўсё пладзілась, 
Каб жыта ў полі каласілась, 

Няхай раяцца добра пчолы, 

І самі будзем мы вясёлы; 

За год дай божа дачакаць 
Здаровым новы год спаткаць. 

-- Дай божа! -- дзядзька адазваўся 
І сам з прамовай зварачаўся, 
П'ючы цяпер да гаспадыні -- 
Падатак кожнай дай часіне, 

На ўсё гатовы ў кожным часе, 


І вось вячэра зачалася! 
Спыніцца мушу я на квасе: 
Ён колер меў чырванаваты; 
Тут быў таран, мянёк пузаты, 
Шчупак, лінок, акунь, карась, 
Кялбок і ялец, плотка, язь, 
Яшчэ засушаныя з лета. 
Але не ўсё яшчэ і гэта: 
Аздоблен квас быў і грыбамі, 
Выключна ўсё баравічкамі; 
Цыбуля, перчык, ліст бабковы -- 
Ну, не ўясісь, каб я здаровы! 
Пільнуй -- цішком скажу між намі -- 
Каб і язык не ўцёк часамі. 
За квасам елі верашчаку, 
А потым блінчыкі на маку, 
А там ламанцы, праснакі 
З пшанічнай добрае мукі; 
А макаў сок такі салодкі! 
Ламанцы ў ім, ну як калодкі -- 
Так добра макам праняліся, 
У рот паложыш -- абліжыся. 

За прасначкамі йшлі кампоты, 
Кісель з мядоваю сытою; 
Вячэру скончылі куццёю, 

Але ўжо елі без ахвоты, 

Абы падатак той аддаць, 
Стары звычай ушанаваць. 

І после гэтакай вячэры 

Жывот выпучваўся без меры, 
А з-за стала як уставалі, 

То нават трохі і стагналі. 


На першы дзень святых калядак -- 
Такі ўжо быў стары парадак -- 
Збіралі сена са стала, 
Кармілі ім каня, вала 
Г ўсіх жывёлін, хоць па жмені, 
А на стале, ў драбнюткім сене -- 
Здавён-даўно вялося й гэта - 
Уважна зернятак шукалі 
І па тых зернятках гадалі, 
Які зародзіць хлеб налета. 


ХХІ 
ТАЕМНЫЯ ГУКІ 


Пад іншы год у холад люты, 

Калі. ўсе рэчкі лёдам скуты, 
І ўсё пад снегам качанее, 
Глядзіш -- цяплом табе павее, 
І з поўдня вецер хмары гоніць, 
У вокны дождж буйны зазвоніць 
І з капяжоў руччом сцякае, 
І снег жыўцом ён паядае. 
Скідае лес убор зімовы, 
І шум другі на лад-спеў новы 
МАЯ борам цягне несканчона. 

І фанабэрыцца варона: 
«Вясна! вясна! гразь! гразь!» спявае, 

Як-бы вясну ўжо сустракае. 
Паміж алешніку змяёю 
Крыніца чорнай паласою 

На свет зірнула, лёд прабіла, 
Ў старых карчах загаманіла. 

І палыселі касагоры, 

Вадою поўняцца разоры, 
Бяжыць, шуміць вада ў лагчынах. 
І лёд уздуўся ў азярынах, 
Дарогі ў полі ўсе псуюцца, 
Аб крыгі крыгі з шумам труцца, 
І луг заліт увесь вадою, 

Як і сапраўднаю вясною. 

Ды гэта толькі кпіны-жарты: 
Зімой цяпла чакаць не варта -- 
Зіма свайго не падаруе 

І злосна ветрам засвідруе 

Ды так пацягне, так заграе, 
Што проста нос табе зрывае. 

І выюць ў полі завірухі, 

Як за труною маладухі, 

На лес накідваюць наміткі 

І робяць гурбы ўвачавідкі. 
Варона гонар свой збаўляе, 
Ды зноў да сметніка вітае 

І свой жывот галодны пыніць, 
На спевы дзюба не расчыніць. 
Дзярэўі ў белы пух убраны, 
І снегам «лысіны» засланы; 
Застылі рэчкі, азярыны 

Пад гнётам белай кажурыны. 
Лёд на лугах, як люстра, ззяе, 
І сонца зрэдку ў ім гуляе... 


Настане ноч-- і ўсюды ціха, 
Хіба завые дзе ваўчыха 
Сярод трушчобы ў цёмным лесе 
Ды гучна лусне гонта ў стрэсе... 
Але што гэта? што за гукі? 
Адкуль яны? Чые то рукі 
Забілі цяжка малатамі, 


180. 


Як тыя коні капытамі? 

Якія там майстры майструюць? 
І што куюць? над чым працуюць? 
Стаіш і ловіш зыкі ТЫЯ, 

А луг трашчыць, гудзе і вые; 

То рэзкі трэск там панясецца, 

Бы чорт лазаты засмяецца, 

То заскавыча, то застогне, 

Ды так, што ўсё, здаецца, дрогне; 
Не-то сякера мерна чэша, 

Не-то хтось кашляе ці брэша. 
Гу-гу! -- штось гукне, садрыгнецца, 
Бах-бах! -- на гук той адзавецца 
І аж па лесе пойдзе рэхам 

Ды зарагоча дробным смехам 
То тут, то там ды як засвішча -- 
Як-бы там чортава ігрышча!.. 
Ўсю ноч, ад рэчкі і па Нёман, 
Ушыр, удоўж нясецца гоман 
Няўцямны, сцішны і таемны 

І разам страшны і прыемны. 


А ноч ціхутка; ў багне цёмнай 
Пустэлі страшнай і бязмоўнай 
Гараць дрыготна, ззяюць зоркі, 

Як найдарожшыя пацёркі, 

То паасобку, то гурткамі, 

То брыллянцістымі радкамі, 

І іх пучочкі-златаблёсткі 
Наўкола кідаюць пялёсткі; 
Яны гараць, жывуць і граюць, 
Бы вочкі там чыесь міргаюць; 
Ды зрэдку ў небе дзесь далёка 
Над лесам тым у момант вока 
Мігнецца стужка агнявая -- 
То знічка згасне залатая. 
Вось выйдуць хлопцы гуртам з хаты 
На гэты час, як неба шаты 
Раскіне гожа над зямлёю 

І вее згодаю святою. 

2 Ша! Ціха вы, не гаманеце!.. 

О, што-ж та дзеецца на свеце? - 

І хлопцы разам заціхаюць 

І на Алеся пазіраюць; 

Алесь замёр, здзіўлення поўны, 
Глядзіць у луг, стаіць бязмоўны, 

У бок лугоў руку трымае, 

-- Во, во! што, чуеце? страляе! 

-- Што гэта, хлопцы? вось дык дзіва! - 
Дарэктар шэпча палахліва: -- 
Няўжо з Нясвіжа б'юць гарматы? -- 
І Яська кінуўся дахаты. 

-- Ой, дзядзька, цётка! -- ён галосіць, 
І нейкі рух яго аж носіць:-- 

Ідзеце борздзенька, ідзеце, 

Там штось грыміць, ну паглядзеце! - 
І так завойкаў, так завохаў, 

Што ўсіх у хаце напалохаў. 

--- Ну, я табе, брат, мала веру: 
Перабіраеш трохі меру, - 

Антось на гэта адазваўся, 

Але на двор пашыбаваўся, 

Кажух накінуўшы на плечы; 

І маці прасніцу да печы 

Таксама ставіць, прысланяе, 

На двор за імі выпаўзае. 

Пасталі ўсе, стаяць маўкліва 

І вухам ловяць тое дзіва. 

А луг бубніць таемна, глуха, 

Як-бы ў кадушку б'юць з-за вуха. 

-- А што, ці чуеце? Што гэта? -- 
Дарэктар ціхенька пытае; 

Самога страх так і шугае. 

-- Эх, Яська, брат, ідзе камета! 
Прапалі мы -- сканчэнне света! -- 
Антось гаворыць, чуць не плача: -- 
Прапаў ты, Яська-небарача, 

І не пабачыш бацьку з маткай, 

Хоць папрашчаўся-б з роднай хаткай: 
Яе ўжо бачыць не надзейся! 
-- Не, дзядзька, што гэта, не смейся, -- 
Антося хлопцы абступілі 

І разам тут загаманілі. 

-- Ідзеце ў хату!-- кажа маці: -- 
Калі ўжо гінуць - гінь у хаце. -- 
Адразу хлопцы схамянулісь, 

Што ў нечым моцна абманулісь, 
І стала болей ім цікава, 

У чым тут сіла тая, справа. 
Антось у хату йдзе, рагоча, 
Тлумачыць зразу ён не хоча: 
“Ахвоту меў такі, прызнацца, 

Ён трохі з Яські насмяяцца, 

А хлопцы голавы ўскруцілі, 

Ў хаду ўсе спосабы пусцілі, 
Найсці прычыну тую квапяць, 
Але на след ніяк не трапяць. 

-- Ну, дзядзька, годзе ўжо смяяцца: 
Самім нам трудна дагадацца, 
Адкуль, з чаго такія гукі? 

.-. А ты-ж выкладваеш навукі, 

І імі розум твой начынен, 

Ты гэта ведаць сам павінен: 

Які-ж з цябе настаўнік, браце? 

Не многа-ж гэтага багацця 

Ў тваёй галоўцы, мой нябожа!.. 

Ну, хто дарэктару паможа? -- 

Тут дзядзька вучняў аглядае: -- 
Напэўна Костусь адгадае... 

Ну, Костусь, брат, зрабі ім брыдка: 
Тут штука проста, вачавідка! -- 

І ўсе на Костуся зірнулі, 

Але адказу не пачулі. 

-- Кажы смялей! Ну, думаць годзе, 
Ты-ж любіш коўзацца па лёдзе!.. 

2. Бадай вы, дурні, пагарэлі! - 
Прамовіў бацька тут з пасцелі; 

Ён там драмаў, цяпер падняўся 

І сам у гутарку ўмяшаўся, 

Каля камінку стаўшы збоку. 

-. Няўжо-к у вас не хопіць клёку 
Такое глупства расшалопаць? 

Па мордзе-б гадаў, вас, нашлёпаць, 

Тады-б вы сцямілі навуку, 
Найшлі-б прычыны таго груку! -- 
Маўчаць яны, насы спусцілі, 
Сядзіць дарэктар, як на шыле-- 
Нагналі-ж чэрці ім занозу. 

-- Дык гэта-ж лёд трашчыць з марозу!-- 
Алесь і Костусь выпадкова 

Гукнулі разам ў адно слова. 

Тут бацька зразу адпусціўся, 
Павесялеў і праясніўся. 

-- Вот малайцы!.. а вы што цеслі? 
Гулу вам меншыя паднеслі! 

Адзін -- бальшун, другі -- дарэктар 
І тлумачэльнік разам, лектар... 

-- Фэ! брыдка вам! -- іх дзядзька журыць, 
А Ўладзя толькі бровы хмурыць. 
-- А-ей, якая мудрасць гэта: 

Яе забыў я трэцце лета! 

-- О, ты Сальмон у нас вялікі, 

Як на чытанне, так на лікі, 

А вось скажы, калі ты кемны: 

Чаму трашчыць так лёд надземны? -- 
Другая вынікла задача; 

Пацее Яська, чуць не плача, 
Сказаць штось хоча і баіцца 
Утраціць гонар, памыліцца, 

І Ўладзя вочы апускае. 

З. А справа, бачыце, такая, -- 
Антось тут сам пачаў тлумачыць: -- 
Была паводка гэта, значыць, 

Вада па лузе разлілася, 

А потым лёдам занялася, 

Мароз падскочыў ды прыціснуў, 
Вада і збегла, лёд павіснуў: 
Цяпер наніз ён ападае, 

А лёд таўшчэрны, важкасць мае, 
А паміж лёду і вадою, 

Ўнізе пад мёрзлаю зямлёю 

Пустое места астаецца, 

І вось як глыза садрыгнецца, 

Яна і грукне, як з гарматы... 

Ну, зразумелі, небажаты? 

-- [Г я так думаў, -- Ясь азваўся: -- 
Ды толькі выказаць баяўся. 

-- Г я даўно ўсё гэта ведаў, 

Але маўчаў... -- Ты, бізун дзедаў! -- 
На Ўладзю бацька напусціўся, - 
Глядзі: я бачу -- распусціўся! 
Маўчаў-бы лепш ды хоць шалопаў 
Ды менш губою гэтай лёпаў... 

Не будзе сэнсу з цябе, хлопча: 

У гразь жыццё цябе затопча 

З тваёй навукай гэтай разам, 

І будзеш век ты коламазам! 

-- Му, што-ж? і колы мазаць трэба, 
Абы які кусок мне хлеба, -- 
Тужліва Ўладзя зазначае 

І смех агульны выклікае. 

-- А вось і я пытанне маю! 
Чакайце-ж, я вас запытаю, -- 

Да старшых Костусь прамаўляе 

І гнеў ён бацькаў адхіляе: -- 

-- А што, скажэце, зорка значыць, 
Якой ніхто мо” і не бачыць: 

Яна маланкай мігатнецца 

І згасне. Дзе-ж яна дзяецца? 

І да зямлі не далятае, 

А проста дзесь яна знікае? -- 

І змоўклі ўсе адразу ў хаце: 

Як адказаць? З чаго пачаці? 

-- Ага!--Тут хлопцы падхапілі: -- 
Цяпер і мы вас ушчамілі. 

-- Што нам з таго, што гінуць знічкі? 
І клопат будзе невялічкі, 

Калі прычын іх знаць не будзем: 
Якая з іх карысць тут людзям? -- 
Бярэ сам бацька перша слова: -- 

І з'ява гэтая -- не нова: 

Яны штоночку вынікаюць, 

Але без следу прападаюць. 

То -- тайнасць божжа, яго воля. 

Чаго мы, людзі, мо' ніколі 

І не дазнаемся, як трэба, 

Бо то--вялікая вучэба. 

-- Чаму? дазнацца, мо”, і можна, 
Гаворыць дзядзька асцярожна: -- 
І пэўна ведае навука, 

Што астраноміяй завецца, 
Адкуль тут што і як бярэцца, 
Замыславатая то штука, 

А вось, як будзеце вучыцца, 

То можна сэнсу і дабіцца, 

Бо помню я, як сам вучыўся, 

Нам штось пра іх казалі ў школе 
І вытлумачвалі даволі, 

Але цяпер пра то забыўся, 

-- І я, --тут маці засмяялась, - 
Сказаць хацела, ды збаялась, 
Якраз, як наш дарэктар гэты. 
Калі стваралісь богам светы, 

Па зорцы светлай чалавеку 
Назначыў бог святы спрадвеку; 
Яна жыццём яго кіруе 

[ лёс яго і смерць пільнуе. 

Чым больш з людзей хто выдатнейшы, 
Таго і зоркі блёск яснейшы, 

І гасне зорачка святая, 

Калі даручаны сканае: 

Вось так на небе адначасна 

Яна мігнецца і пагасне, 

Як-бы хто з жалю вочкі ўскіне 

І невядома дзе загіне. 

І неба слых тады прыклоніць, 

І анёл слёзку ціха зроніць... 

Як я была яшчэ малою, 

То дзед, бываючы ў настроі, 
Часамі вёў апавяданні 

Аб гэтым зорачным зніканні, 
Яшчэ казаў: «Калі хто зможа, 
Пакуль не згасне служба божжа, 
Задумаць што ў мамэнт бліскання, 
Таго ўсе споўняцца жаданні». -- 

Для хлопцаў гэта тлумачэнне 
Найболей мела здавалення, 

І ўсе іх думкі мімаволі 
Блукалі дзесь у божжым полі; 
Іх захапляў свет безгранічны 

І ўласны лёс іх таямнічны. 


ХХІ 
НА ГЛУШЦОВЫХ ТОКАХ 


Адбыў свой час панура-люты. 
Дзянёк патрошку прыбывае, 
Прыветней сонейка бліскае, 

І рве рачулка свае путы. 

Ідзі, зіма, ідзі ў дарогу: 
Прайшоў твой час, дзякаваць богу! 
Пабач, старая: там, у полі, 
Чарнеюць леташнія ролі! 

А ўзгоркі, вунь, паразумнелі, 
Бо вельмі значна палысёлі. 

А лес, глядзі, які вясёлы! 

І дуб смяецца, хоць і голы. 
Паслухай добра: чуеш песні? 
Цяпер яны ўжо не заўчэсні, 
Ужо бо сонейка праменні 
Гатуюць шлюбныя адзенні 

І ткуць карону дарагую 
Вянчаць зямельку-маладую... 
Пара, зіма, табе складацца 

І ўпроч з кудзеляй выбірацца! 


І вось у дзень адзін прыўдалы 
Загаманілі перавалы. 
І гоман, спеў і шум усюды, 
Як-бы ў цымбалікі і ў дуды 
Загралі тысячы музыкаў, 
Бы іх на баль тут хто заклікаў. 
Ідзе вясна з цудоўнай лірай; 

На звон яе зляцеўся вырай, 

І жыццё ўсюды вынікае, 

І пташка песню зачынае. 

-- Вясна павінна быць раджайна: 
Вада шуміць штось незвычайна, 
Як гром далёкі -- густа, глуха 

І так прыятна нейк для вуха, -- 
Міхась, вярнуўшыся з абходу, 
Адзначваў добрую прыгоду. 

А Костусь дома не ўтрывае, 
Паслухаць шум той выбягае; 

І праўда: гук такі цікавы... 

Як мілы гэтыя праявы! 


Аб чым гудзе вада так важна, 
Так мілагучна, так працяжна? 
Напэўна гэтая вадзіца 
Мабыць якая чараўніца, 
Калі наўперад многа знае 
І пра раджайнасць нешта бае. 
І нават тата даў ёй веры. 
Праз дзень прышоў наказ з кватэры, 
Якога бацька спадзяваўся, 
Каб у Камлішчы ён збіраўся, 
Бо ўжо глушцы затакавалі, 
А іх прад святам палявалі; 
Але ўпярод, да палявання, 
У змрок вячэрні і ў світанне 
Туды на подслухі хадзілі, 
Глушцоў шукалі і сачылі, 
Пакуль паны не прыязджалі. 


Два буданы ў бары стаялі: 
Адзін -- салаш яловы просты, 
Другі драўляны і з памостам; 

І вось, як панства наязджала, 

То тут яно і начавала. 

Ляснік у будцы сваёй гнуўся, 
Хоць да агню ён больш гарнуўся; 
Але і тут было няміла: 

Адзін бок мёрз, другі смаліла. 

Міхал сабраўся, апрануўся 
І ў лес павольна пацягнуўся: 
Ў лясах снягі яшчэ ляжалі, 
Ды ўжо з узгоркаў саступалі 
І больш туліліся ў лагчынах 
Ды па цяністых раўчавінах. 
Зіма і тут збірала клумкі. 
Міхал ішоў, з ім йшлі і думкі, 
А з імі вобразы ўставалі 
І ў сэрцы водгук выклікалі. 
І часта хваля абурэння, 
Глухі пратэст нездавалення 
Яго ахваціць і ўскалыша 
І гневу знак ў душы напіша. 
Панам пацеха і забава, 
І ў іхнім гусце гэта справа; 
А ты, як Каін, валачыся, 
У будане па тыднях гніся, 
Ды часам пану не ўнаровіш 
І «пся крэў», «дурня» часта зловіш, 
З апошніх слоў цябе аблае, 
А то і горш яшчэ трапляе. 
Была-б свая зямля і хата!.. 
Ды будзь ты тры разы праклята 
І служба панская і ласка, 
І доля вечная падпаска! 
І многа розных дум устане, 
Пакуль будан той з лесу Гляне. 


Між буданоў агонь палае, 
Міхала Пальчык там чакае; 
З другога боку йдзе Гавака. 
Стары аб'езчык і служака, 
Сядзіць Абрыцкі на калодзе 
І грэе ногі, люльку курыць, 
Зачаў гаворку, балагурыць 
Аб рознай рознасці, прыгодзе, 
Чаго ён толькі не ўспамяне! 
Каму ў душу ён ні загляне! 

І абгаворыць, пасмяецца; 

Панам таксама дастаецца, 

Бо пан Абрыцкі, сказаць смела, 
Між імі цёрся жыцце цэла; 
Быў на Палессі, на Валыні -- 
Дзе толькі доля не закіне! 
Сядзеў з ім поруч Дзямідовіч, 
З другога боку -- Астахновіч, 
Ўжо леснікі немаладыя, 

І хлопцы сталыя, такія, 

З якімі можна выпіць чарку, 
Таксама й ездзіць па іх карку, 
Чаго Абрыцкі не цураўся. 

Па службе выйдзе папушчэнне 
Ці так няважнае здарэнне, 
Абрыцкі пэўна ўжо падкусіць, 
Данесці пану аб тым мусіць 
Ды ад сябе яшчэ прыбавіць, 
Каб чалавека абясславіць; 
Дык на яго не мелі вока 

І з ім трымаліся далёка, 

Хоць гэта ў вочы не казалі. 
Ды леснікі здарэнне зналі, 
Калі Абрыцкі абмахнуўся 

І пад Пшавару падвярнуўся. 
Пшавара быў ляснік сярдзіты, 
Апроч таго, не лыкам шыты: 
Шырок, плячыст, як дуб стары, 
І з ім да трох не гавары! 

І дужы быў ён не па меры. 

Ён быў з Абрыцкім на кватэры, 
І вось які быў тут учынак: 
Пшавараў конь каля драбінак 
Стаяў і хрумстаў сабе сена, 
Сянцо мурожнае, бы пена. 
Вярхом Абрыцкі прыязджае, 
Сюды свайго каня стаўляе, 
Пшавара гэта зауважыў. 

--. О, каб яго пярун распляжыў! 
Які то гад, які вужака, 

Які то кручаны сабака 

Пусціў каня да майго воза? 

-- Якая страшная пагроза 

І што за тон такі мужыцкі? -- 
Азваўся з гонарам Абрыцкі: -- 
Ну, я пусціў, то што тут будзе? 
Табе што з гэтага прыбудзе? -- 
Ўскіпеў Пшавара ў момант вока; 
Дуга была тут недалёка -- 
Ляжала тут-жа пад рукою -- 

І за Абрыцкім ён з дугою! 
Абрыцкі прэ ва ўсе лапаткі, 
Бяжыць, як можа, без аглядкі, 
Але Пшавара даганяе, 

У ход дугу сваю пускае. 
Абрыцкі -- некуды дзявацца -- 
Спыніўся, кінуўся кусацца! 
Пшавара й гэты бой прыймае: 
Схапіў Абрыцкага, трымае, 
Зубамі сам дае ён здачы 

І нават гыркнуў па-сабачы: 

-- Калі кусацца, дык кусацца! -- 
Было з чаго тут пасмяяцца!.. 
Тут сам падлоўчы паказаўся, 

Ад смеху ён чуць не качаўся, 

На ўсіх пазіцыях пабіты, 
Абрыцкі збавіў тон сярдзіты 

І просіць грознага Пшавару: 

-- Пусці, братко, панёс я кару! - 


Міхал з усімі завітаўся, 
Таму, другому засмяяўся, 
Іх жарты жартам адбівае 
І стражнікаў развесяляе. 
2 А што, Міхале, мілы браце, - 
Абрыцкі кажа: -- пэўна ў хаце 
Было-б, тэж, лепш, як у будане? 
-- Няхай тут іх зямля апране: 
Паноў, глушцоў і інша ліха, 
Тады-б на свеце было ціха, - 
Сказаў Міхал нібы гняўліва: -- 

Ось возьмем стрэльбы, пойдзем жыва 
Ды хоць у смак папастраляем 

І ўсіх глушцоў паразганяем! 

-- А ты забыўся, -- тэж, каханы, 
Выпадак быў неспадзяваны, 

Як наш Вярыга свержаноўскі 

Вёў на глушца па-стражнікоўску 
Якраз ляснічага самога: 

Тры крокі скокне ён, нябога, 

Ды спыніцца і спыніць пана; 
Глушца-ж таго і нечувана. 

І вось да хвоі даскакалі, 

Але глушца там не засталі. 

Стаяць Вярыга і ляснічы, 

-- А дзе-ж глушэц, пан паляўнічы? 
-- Вось тут спяваў, панок, учора, 
Ды перастаў на маё гора. - 
Вярыга вочы апускае, 

Ляснічы воўкам пазірае 

І плясь у морду нечакана! 

Вось як Вярыга падвёў пана! 

-- Ну, што-ж? натрапіў на такога; 
А каб наскочыў на другога, 
Сказаць, хоць-бы і на Пшавару: 
Задаў- “бы ён там пану жару! -- 
Гавака важна адазваўся; 

Абрыцкі толькі аблізаўся, 

А леснікі зарагаталі 

І тым Гаваку падтрымалі. 

-- Ну, што, панове ягамосці: 

А ці не час ужо і ў госці? -- 
Абрыцкі погляд ускідае 

І шчыльна люльку накладае. 

-- “Што-ж! трэба рушыцца -- цямнее: 
Якраз злятаюцца, зладзеі!.. 

Эх, брат, наняўся -- як прадаўся!.. - 
Сказаў Міхал і сам падняўся; 

За ім другія паўставалі 

І ў цёмны лес павандравалі. 

І разышліся ва ўсе бокі 

Сачыць глушцоў, шукаць іх токі. 
Міхал з дарогі зварачае 

І далей, глыбей забірае, 

Вось ён разважліва спыніўся, 
Прыслухаўся і прытаіўся; 

Яшчэ павольненька праходзіць, 
Дазорчым вокам лес абводзіць. 
Стаяць вакол маўкліва хвоі, 

Бы служкі ў панскім дзесь пакоі; 
І дрэмлюць чорныя яліны, 

І моўкне ў лесе спеў птушыны, 

І толькі дрозд высвістваў штучна, 
Як на кларнеце, мілагучна; 

Ды змоўк і ён, і ўсё знямела. 

У небе зорачка нясмёла 

Над гэтым лесам цемраністым 
Зірнула вокам прамяністым. 

А лес маўчыць, глухі, таемны. 
Міхал -- сам слых, але дарэмны 
Вушэй чуллівых натужэнні: 

Нідзе ні зыку шарасцения, 

І толькі шум, бы кім насланы, 

Бы тыя гулкія арганы, 

Ў вушшу стаіць, грыміць і звоніць 
І штось няўцямнае гамоніць, 
«Чусь-сю! Чугггі!» -- дзесь зык падаўся. 
Міхал як-бы чаго спужаўся, 

І сэрца ў ім мацней забілась, 

І радасць нейкая з'явілась, 
Глушэц чым далей, то ўсё болей 
Дзесь на суку за тоўстай хвояй 
Рассеўся важна і балбоча, 

А як спявае -- плюшчыць вочы, 
Тады нічога ён не чуе; 

Але не цягам ён такуе, 

А робіць часта перарывы, 

Тады ўжо чутак ён на дзіва, 
Тады замры і стой зацяты; 

Пачне спяваць -- хоць бі з гарматы, 
Міхал стаіць, штось разважае, 

Відаць, ён месца прымячае, 

А кашаль, падла, так і душыць. 
Міхал наш з'токаў хоча зрушыць, 
Ісці ў будан той, ды ўнікае; 

Другі глушэц ток зачынае. 
Перачакаўшы з поўгадзіны, 
Міхал павольненька, як можна, 
Пакінуў токі; асцярожна: 
Выходзіць зноў на пуцявіны. 
Цяпер на збор і ён шыбуе, 
Чагось вясёлы, ног не чуе; 

А леснікі ўжо ўсе у зборы. 

Ідзе гаворка сярод бору, 

І смех, і жарты, нават кпіны. 
Агонь бадай да палавіны 

Высокіх хвояў дасягае. 
Абрыцкі рапарты прымае, 

Хто чуў глушца, якія токі, 
Адлегласць мерае на крокі, 

А Дземідовіч люльку смаліць, 
Ніяк глушцоў сваіх не хваліць. 

-- Няма нідзе, папрападалі, 

А мо” за зіму паздыхалі, -- 
Гаворыць ён, рукой махае, 

Яму Міхал напамінае, 

Як летась ён усім на дзіва 
Упаляваў зайца шчасліва, 

Калі той здуру памыліўся 

І сам у яму заваліўся. 

[ ўсе смяялісь, рагаталі, 

І з тога зайца жартавалі. 

-- А што-к тут вельмі выпірацца? 
І з-за чаго ўжо так старацца? 
Брашы ўсю ноч хоць, як сабака -- 
Адна і ласка і падзяка. 

Міхал занадта ўжо служака, 

А медалёў не начапілі, 

За глупства ў лыжцы-06 утапілі, 
-- Ты праўду кажаш, пан Амброжа, 
Ды йначай наш Міхал не можа: 

Натура ўжо яго такая! -- 
І Астахновіч зазначае. 


Вясёлы смех і жарты, спорка -- 
Вядзецца доўгая гаворка. 
Будан жыве, будан гуторыць, 
Аж покі сон усіх не зморыць, 


ХХ 
ПАНСКАЯ ПАЦЕХА 


Як раз пад Вербніцу ў суботу, 

У самы снег і гразь і слоту 
Ў будан Міхал з Алесем пхаўся, 
Конь -- Ножык клыгаў, аступаўся, 
Вада пад коламі плюхпела. 
-- Бадай тут іх нуда паела! 
Вязі з гумна для іх салому 
І стол цягні апошні з дому, 
Каб мелі дзе на чым пажэрці, 
Бога че нашага вы чэрці, - 
Міхал паноў кляне і лае; 
А ён загад з кватэры мае 
Сюды, ў будан, каб смачна спалі 
І гора- бы паны не зналі, 
Завезці стол, услон, саломы. 
«Будуй ты ўсюды ім харомы. 
Завошта-ж ім, спытаць, пашана? 
Навошта бог трымае пана? 
Дзеля таго, каб панавалі 
І нашым братам папіхалі? 
Ці ласку ў бога заслужылі, 
Каб іх тут песцілі, тулілі?. 
Эх, брат! усё то -- ашуканства! 
а нябудзь ім згіне панства», 

І чуў Міхал нутром, душою -- 
Не мае грунту пад сабою 
Вось лад такі на гэтым свеце: 

Адны ў пашане, тыя ў смецці 

І век жывуць пад нейкім страхам, 
Ўсе-ж вышлі ў жыцце адным шляхам! 
І што ты зробіш? пакарайся 

І аднаго гужа трымайся. 


Да буданоў ён пад'язджае. 
Пад'ехаў, коніка спыняе, 
Знімае стол, услон, салому, 
Алеся шле з канём дадому, 
А сам агонь тут раскладае, 
Салому сушыць, прыбірае, 
Бо заўтра будзе паляванне. 
Паны пад вечар прыязджаюць, 
Іх на кватэры ўжо чакаюць, 
Сюды прыпрэ іх у змярканне. 


Пад вечар неба праяснілась, 
І ўсё вакол развесялілась: 
«Глядзі -- панам і тут шанцуе: 
Сама пагода ім слугуе, 
І сонца свеціць, стала ціша -- 
Багатым чорт дзяцей калыша», 
Міхал у думках зазначае 
І сам з сабою разважае, 
І рупіць гэта паляванне, 
А заўтра ранкам у світанне 
Яму падводзіць трэба пана. 
А ну-ж глушэц, неспадзявана 
Зляціць куды, ці так зарвецца, 
Калі на гэта павядзецца, 
А ты свяці тады вачамі 
Перад ляснічым і панамі, 


-- А, ты ўжо тут! тырчыць, як паля! 
Здароў, як маешся, Міхале? 
-- А такі маюсь, ягамосцю! -- 
Не то з усмешкай, не то з злосцю 
Міхал з будана адазваўся, 
А Пальчык громка засмяяўся, 
-- Ты, брат, як пан той у будане. 

. А што ты думаеш, васпане? 
Хіба не пан? -- Міхал падняўся, 

Як пан, у бокі важна ўзяўся 

І з панскай мінай пахаджае, 
Па-польску Пальчыка пытае: 

-- Цо повеш, галган? Цо потшэба? 
Я далэм тобе, дурню, хлеба!., 

Ідзь до д'ябла! -- Пан праўдзівы! - 
Са смехам Пальчык адзначае; 
Абодвух смехам пашыбае 
Спаткання гэты тон жартлівы. 


Праз поўгадзіны ўсе сышліся. 
Цяпер размовы павяліся 
Наконт паноў і палявання. 
Ох, дасць Ракоўскі залівання, 
Калі панам не пашанцуе, 

І сам глушца не запалюе; 
Так і ўскіпіць, як рак чырвоны -- 
Такі ён кручаны, шалёны! 
Сам вінават -- цябе аблае, 
За няма-што з гразёй змяшае. 
Ох, і паганая урода, 
Прышыбла-6 дзе яго калода! 
Абрыцкі моўчкі дым пускае 

І люльку пальцам прыціскае, 
Аб чымся думае сукрыта; 
Усмешка нейкая разліта 

І на твары і пад вусамі. 

І толькі ўскіне ён вачамі 

То на таго, то на другога, 
“Ды не прамовіць ён нічога, 
Бы засмучае штось старога, 


- Уставайце: едуць! -- Ўсе ўсхапілісь, 
Захвалявалісь, захадзілісь, 
Знакі на грудзях папраўляюць 
І на спатканне выбягаюць 
І ўраз спыняюцца, стаяць -- 
Паноў тых трэба прывітаць. 
Паны ў калясцы пад'язджаюць. 

Фурман тут лейцы падцінае, 
Стаенных пару прыпыняе, 

А пан Абрыцкі з леснікамі 
Скланілісь нізка прад панамі. 
Паны чуць-чуць адно зірнулі, 
На іх увагі не звярнулі, 
Як-бы не людзі то стаялі, 

І ў свой будан павандравалі. 
Тут леснікі бягом да брычкі, 
Бо знаюць панскія прывычкі, 
Нясуць іх стрэльбы і пакункі, 
гайааана розныя, ла дункі, 

І ў будане іх прыбіраюць, 
Панам, як могуць, дагаджаюць, 
Паны-ж не бачаць іх, не чуюць, 
Бярэ іх нейкі рух, жартуюць; 
Усё іх цешыць, забаўляе, 

На лад вясёлы падымае: 

Будан, агонь, начлег цікавы, 
Прасцецкі стол, салома, лавы, 
Тгксама цешыць паляванне, - 

Ім тут цікава ўсё дазвання, 
Апроч: людзей, што ім так дбаюць 
І ўсе іх глупствы выпаўняюць. 
Тут быў Ракоўскі, пан ляснічы, 
З Нясвіжа глаўяы кіраўнічы 
Маёнткаў княжацкіх, пан Свіда, 
І трэці пан, даўгі як дзіда, 

Быў пан Кржывіцкі, равізовы, 
Яшчэ нябачаны тут, новы. 


Цямнее ў лесе. Ноч надходзіць, 
Марозік злёгку націскае. 
На небе месяц усплывае, 
Задуму смутную наводзіць 
І лес маўклівы азірае. 
Гарыць-дрыжыць агонь шумлівы, 
А залатыя пералівы, 
Вуглёў міганне-дрыгацейне 
Ім ткуць чароўнае адзенне: 
Шчыты агнёвыя, кароны, 

То ярка светлы, то чырвоны. 
Шугае полымя бурліва, 

А іскры-зорачкі шчасліва 
Бягуць-плывуць бліскучым роем 
Угору ў голькі к тоўстым Хвоям 
І ў верхавінах прападаюць, 

Бы вочкі плюшчаць, уміраюць. 
Тут светла, весела, ўсё жыва, 

А ў лесе цьма ляжыць маўкліва, 
Глядзіць панура, неласкава, 
Што не ў свой час ідзе забава. 
Дрыгучы блеск вакол гуляе 

І цьму адгэтуль адганяе 

І піша здольныя малюнкі 

І фарбаў розныя гатункі 

Па тоўстых хвоях раскідае, 
Дзівоты чараў выяўляе. 


Сядзяць паны, як страхі Тыя, 
А міны важныя такія, 
Ўсе непрыступны і ўсе горды, 
Рашучы поглялы і цвёрды, 
А ў кожным слове, ў кожным руху 
Відна знявага да «пся юху». 
«Пся юхі»-ж ім усяк слугуюць 
І для вячэры сгол гатуюць, 
Ў агонь бярвенні падкідаюць 
І прад панамі выдыгаюць, 
І вось за стол паны садзяцца, 
Ім заманулась частавацца; 
Кілішкі «вудкай» наліваюць 
І чаркі з чаркамі стыкаюць, 
Жуюць смажэнне і вяндліну 
І хваляць добрую часіну. 
А «вудка» больш развесяляе, 
Пан равізовы зачынае: 


«Ешчэ Польска йе згінэла, 
Пукі мы жыемы». 
Паны адны перад другімі 
Шыкуюць жартамі сваімі, 

Свой розум, гонар выстаўляюць 

І дульбатоўкі выслаўляюць. 
Ракоўскі, злосны з леснікамі, 
Зусім не той цяпер з панамі, 

Паны ў хвальбе не зналі меры, 
Самім сабе не мелі веры, 

Ды пра лганнё сваё маўчалі, 

Не падсяваючы ўсе лгалі. 

-. А я,--тут Свіда выступае, 

Ён вус угору падымае 

І панству кідае з запалам:-- 
Седм вількув забів едным стшалэм!- - 
Паны на момант слупянеюць, 
Жаваць іх сківіцы не смеюць: 
Загнаў пан Свіда ім загвоздку, 
Як-бы у горла сунуў Костку. 

2. Дальбуг, цекаве, даен слово!-- 
Сказаў нарэшце равізовы. 

2 Гм, як-жа гэта, проша пана? -- 
Усіх зрэзаў Свіда нечакана 

І верх цяпер над імі мае. 

Паноў аж зайздрасць разбірае. 

-. То пан жартуе, як то можна?-- 
Паны развагу вядуць розна: 
Сказаць: салгаў -- не выпадае, 
Паверыць -- веры нехапае; 

А поўнамоцны ў здаваленні, 
Як-бы агорнуты ў праменні, 
Навокал горда пазірае 

[І важна шчокі надзімае, 

Як-бы паноў ён і не бачыць, 

-- Няхай-жа, пан, то растлумачыць! 
-- А так, панове: еёдным стшалэм! -- 
Зноў ткнуў іх Свіда як-бы джалам, 
Ў канцы дае ім тлумачэнне: 

Забіў ваўчыцу на шчаненні, 

Паны -- ляснічы й равізовы -- 

Як па камандзе, б'юць Галовы: 

а І як то мы не дагадалісь! - 

І доўга ўсе яны смяялісь, 

Назаўтра рана чуць разднела, 
Чуць-чуць на ўсходзе пасвятлела, 
Была кароткая нарада, 

Каму вясці якога пана. 

«Абы не гэтага шатана, 

Хоць-бы не мне ўсучылі гада», 
Міхал падумаў аб ляснічым. 
«Абы не з гэтым паляўнічым», 
Так і другія разважалі, 
Пераглядаліся, чакалі. 

Але як Свіда быў тут глаўны, 

А з леснікоў найболей слаўны 
Міхал даўно ўжо тут лічыўся, ; 
То ён Міхалу даручыўся, 
Кржывіцкі Пальчыку застаўся 

А ў трэцяй пары аказаўся 

Ніхто другі, як наш Гавака; 

Аж уздыхнуў ён, небарака. 
Размеркаваўшысь такім чынам, 
Паны па розных пуцявінах 

Ідуць на токі з леснікамі. 

Міхал здалёк пайшоў цянькамі:: 
Гатовы план даўно ён мае, 

Ідзе і Свіду навучае, 

Гаворыць з прыціскам, хоць ціха, 
Каб не ўстрывожыць тое ліха. 

-- Вось тут, паночку «такавіска», 
Глушэц асочаны ўжо блізка, 
Няхай-жа пан ідзе ціхутка, 

Бо гэта штучка вельмі чутка: 

Не асцярогся--і прапала. 

І Свіда слухае Міхала, 

Што толькі той ні загадае. 

Міхал над панам волю мае, 
Цяпер ён пан хоць на мінугку. 
«Скачы-ж, браток, пад маю дудку, 
Прызнай-жа мне і ты пашану!» 
Міхал у думках кажа пану, 

-- Як скокну я -- і пан хай скача, 
Спынюся я -- і пан спыніся! 

Глядзі-ж, панок, не памыліся, 

Каб тут не вынікла няўдача! - 
Міхал замёр, стаіць маўкліва, 

А з ім і Свіда нерухліва. 

У лесе значна пасвятлела, 

І вось дзесь блізка, перш нясмела 
Заграў глушэц і абарваўся 

Ды зноў зачаў, разбалбатаўся. 
Міхал даў знак. Скок-скок! спыніўся, 
З ім радам Свіда апыніўся, 

-- Ці бачыць пан? унь-унь чарнее... 
Ой, не: хай, пан, цярпець умее! - 
А Свіда стаў пароць гарачку 

І ўжо у стрэльбе ўзвёў сабачку. 

-- Не руш! не руш, пан! 0, крый божа: 
Пан папсаваці справу можа! -- 
Яшчэ мінуту улучылі, 

На крокаў дваццаць падступілі, 
Цяпер глушэц, як на далоні, 
Сядзіць, бы шула, у заслоне 
Хваёвых лапак, хвост мятлою, 
Як-бы любуецца сабою, 

Балбоча, крэхкае і свішча; 

Глушэц склікае на ігрышча, 

А мо' хваленні жыццю правіць 

І гэты бор спрадвечны славіць, 
Міхал і Свіда той часінай 

Стаялі моўчкі пад ялінай. 

Пан Свіда стрэльбу падымае 

І доўга цэліцца... страляе. 

Бух! -- грукнуў стрэл, лес узбудзіўся! 
Дымок раўнюткаю стралою 
Жахнуў старую гэту хвою, 

З якой глушэц даўно зрадніўся; 

І раптам з ёю разлучыўся, 

У момант звяў і страціў сілы 

І не паспеў разняць ён крылы, 

На мяккі дол, на мох зялёны 

Упаў, насмерць акрываўлёны; 
Ўзнялась галоўка і апала, 

Два разы лапка задрыжала, 
Навек застыла нерухома. 

А Свіда рад быў, рад вядома: 
Рублём Міхала ён трактуе, 
Цыгарай хвацкаю частуе. 


ХХІЎ 
ВЯЛІКДЗЕНЬ 


У хаце вучням не сядзіцца -- 
Прайшла ахвота ў іх вучыцца; 
І сам дарэктар уздыхае, 
На Мікалаўшчыну ківае, 
У смутку нейкім часта ходзіць, 
Аб доме гутарку заводзіць, 
Пускае жарты міма вуха, 
Яго не цешыць саладуха, 
Якая хлопцу падабалась, 
Бо вельмі добра удавалась. 
2. Сказаць, не кепска тут хлапчыне, -- 
Прамовіць часам гаспадыня, -- 
А ўсё-ж дамок свой моцна цягне, 
І кожны к матцы сваёй прагне. 
Прышлося ўважыць тут малому 
І адвязці яго дадому. 
А вучні кніжкі пахавалі 
І ўжо вялікадня чакалі. 
Прышла вялікая субота, 
Даўно прыпынена работа, 
І ўжо пад вечар сама хата 
Была прылучана да свята: 
Лагоднасць, згода і павага 
І вельмі сталая развага 
Ўвесь гэты дзень тут панавалі. 
І блізкасць свята шанавалі 
Старыя, дзёці і падросткі, 
І шуму тут не падымалі, 
Як будным днём з-за кожнай косткі. 

Алесь, Кастусь і Міхаліна -- 
Сама найшла на іх часіна -- 
На працу зранку вышлі самі 

І падмялі двор дзеркачамі; 
Пясочку потым накапалі 

І сцежкі ім панасыпалі; 

І гэты дворык так змяніўся, 

Так гожа траўкай заіскрыўся, 
Што проста глянуць было люба, - 
Хоць ты вядзі яго да шлюба. 
Мужчыны загадзя пабрылісь, 
Вадою цёплаю памылісь, 

Бо трэба-ж ім было сабрацца 
Паехаць ў цэркву спавядацца, 
Хоць і казаў Антось, бывала, 
Што тут, у лесе, грахоў мала; 
Калі-ж часамі грэх налучыць, 
Аб ім забудзеш, ён не мучыць 
І не пашкодзіць ў справах неба, 
Але папу аддаць іх трэба, 

[ вось пад вечар трохі важка 
Загрукацела каламажка, 

На свет выходзячы з усмешкай, 
Зіму згуляўшы пад застрэшкай, 
Антось агледзёў тут прылады, 
Калёсам добра даў «памады», 
Густога дзёгцю і варволю, 

Каб меней крыўдзілісь на долю; 
А напамадзіўшы калёсы, 
Паправіў вітыя атосы 

І падлажыў у задок сена. 
Вясёлы час -- павозак змена! 
Агледзеў дзядзька ўсю аздобу, 
Тады зрабіў павозцы спробу, 
Калёсы лёгка закруцілісь, 

э вясёлым гукам пакацілісь. 
Пайшлі ў хаду раўнютка, гладка, 
Як з маслам першая аладка. 
Тым часам ў хаце ўсё гатова, 
Цяпер за бацькам толькі слова, 
Бо ён у лесе прыпазніўся 

І вось цяпер яшчэ пыніўся, 

А хлопцы зрання рыхтавалісь, 
Па добрай згодзе змеркавалісь, 
І самі зладзілі, вядома, 

Хто едзе з іх, хто будзе дома. 
-- То будзем ехаць -- я гатовы... 
Ну, аставайцеся здаровы! -- 
Міхал дамашнім пакланіўся, 

І шапку зняў, перахрысціўся. 
Яму ў адказ дабра жадаюць, 
Грахі ўсе чыста адпускаюць. 


Над ціхай талаю зямлёю 
Навісла ночка той парою. 
Было спакойна і лагодна, : 
Як-бы сама прырода тая 
Паважнасць свята адчувае, 
З людзьмі жыве супольна, згодна, 
Маўчаць хваіны, ані зыку, 
Не шэпне гэты бор-музыка, 
Стаіць маўчком і разважае, 
Відаць вялікадня чакае. 
«Цяпер і страхі пазнікалі!» 
На вуха Костусю шапталі 
Якіясь думкі-весялушкі: 
«Звяры Вялікдзень чуюць, птушкі, 
І хвоі гэтыя, і елі, 
Ліхія людзі падабрэлі, 
Бо святам божым ўсюды вее; 
З нажом разбойнік не пасмее 
Залегчы ў лесе срэдзь дарогі, 
Бо і заможны і убогі 
Святы Вялікаднік святкуюць 
І радасць ў сэрцы сваім чуюць». 
І гэту згоднасць, радасць свята 
Ва ўсім Кастусік адчувае: 
І ў тым, як з дзядзькам размаўляе 
На возе седзячы з ім тата, 
Чуваць яна ў пытанні брата, 
І ў гэтым лесе безгалосным, 
І ў мерным клыгату калёсным; 

Вось так і чуеш, што й дарога. 
Цяпер паслушна волі бога, 

І пераказваюць навіны 
Калёсам гучна каляіны. 

Дарога з лесу вышла ў поле, 
Калёсы коцяцца паволі, 
Шуршыць пясочак многазначна. 
Ў сяле на цэркві чуць абачна 
Блішчыць ліхтарык і мігае, 
Дарожных погляд прыцягае. 
Яны лагчынку праязджаюць, 
Гару сярэднюю мінаюць, 

Клады з паніклымі крыжамі, 
Дзе дрэвы голькамі- брыжамі 
Навіслі ціха над зямлёю, 

І едуць мернаю ступою. 

Вось хаты з мроку выплываюць, 
Агнямі вокны ў хатах ззяюць, 

І на пясочку блескі-плямы 
Прыгожа пішуцца скрозь рамы. 
Яшчэ па звычаю старому 
Мужчыны сталыя удому 

Свае літанні адпраўлялі, 
Пакуты Езуса спявалі. 

Так і цяпер у Ратуёвых, 

У Яхіма дзядзькі, ў Базылёвых, 
Таксама ў Стасечкі і ў Даткі 
Свае захоўвалі парадкі: 
Сядзелі згодна і набожна 

І спеў святы вялі заложна, 
Вачэй не зводзячы з кантычкі. 
Часамі тут былі і стычкі, 

Калі спеў новы зачыналі 

Ды ў тон агульны не траплялі, 
заг Не так, Андрэй, ты пачынаеш! 
--- Не, гэта ты, Сальвэсь, збіваеш! 
77. Ме так, мужчыны, Вось Як трэба! - 
Пры гэтым чуўся бас Язэпа, 
Другія голас далучалі, 

І гуртам зноў яны спявалі 

За накіроўваючым басам. 


206. 





А падарожныя тым часам 
На двор да швагра заязджаюць, 
Ідуць у хату, ўсіх вітаюць. 
Карусь Дзівак ў сваім кажусе: 
Ляжаў на печы ў цёплым дусе, 
Як заўжды ў вольную часіну; 
Ляжаў, курыў і цыркаў сліну 
З-за белай коміны на хату, 
І ён таксама рады святу, 
Але ніяк не мог стрымацца, 
Каб з печы жартам не азвацца, 
Абы хто ў хаце паказаўся, 
І сам ён смехам заліваўся; 
А цётка Магда не стрывае 
І Дзівака свайго палае: 
-- Чаго, кацьмак, там заваліўся? 
Пайшоў-бы ў цэркву, памаліўся, 
Зусім ты бога адцураўся: 
Пятнаццаць год як спавядаўся! 
2 А што папу казаць я маю? 
Я печ на рай не памяняю! 
-- Цьфу, млын пусты! ото завала, 
Бадай табе было зарвала! -- 
І злосна дзядзьку лае цётка, 
А ён хіхікае каротка. 
г Што, дзядзька, пойдзем ў цэркву можа? 
2 А пойдзем, голубе-нябожа! 
Антось і Костусь ідуць з Хаты. 
Цянююць вуліцай дзяўчаты, 
Шчабечуць весела, смяюцца, 
І хлопцы дзесь перагукнуцца. 
І ўсе вясёлы, ўсе рухлівы 
І святам заўтрашнім шчаслівы. 
А цэрква, макаўка святая, 
Народу поўна, блескам ззяе. 
Сярод царкоўкі плашчаніца 
Стаіць між елачак зялёных. 
Кабеты, дзеўкі, маладзіцы 
Ідуць-плывуць да плашчаніцы 
У хустках белых і чырвоных, 
Набожна хрысцяцца, ўздыхаюць 

І лбом данізу прыпадаюць, 
Направа сталыя мужчыны 
Стаяць, разгладзіўшы маршчыны. 
А Чыліноў Алесь надзьмуўся, 

Ў святыя дзеянні уткнуўся 

І там, дзе слоў не расчытае, 

На сажань голас працягае. 

-- Вось Чыліны як дацінаюць! -- 
Чытанне людзі адзначаюць: 
Народ калышацца, хвалюе, 

Бы ў цёмным віры вада тая, 

І ўсё плыве, ўсё прыбывае, 

А ўлады сну ён больш не чуе, 

І блізак час святой дзянніцы. 
«Хрыстос васкрос!» - з гары-званіцы 
Вяшчае першы звон шчасліва, 
Народ увесь, бы ў полі ніва 
Буйнымі гнецца каласамі, 
Скланіўся ціха галавамі. 

А пачакаўшы з поўгадзіны, 
Нясуць жанкі, нясуць мужчыны 
Кашы, каробкі, поўасміны 

І ставяць ў рад на цвінтары 

Ўсе велікодныя дары. 

Маленне бацька-поп канчае, 
Ідзе з крапідлам і махае. 
Заварушыліся каробкі, 

Кашы, рашэты, поўасміны, -- 
Чакалі доўга той часіны 
Дзямян, Шабас, Казімер, Сцёпка. 
Паперлі полем русакоўцы,: 
Бягуць да: коней свержаноўцы, 
Гудуць, склікаюцца, віншуюць, 
Адны другіх ў галдзе не чуюць, 
І ўсе спяшаюцца, бягуць, 

Каб рот свой скорамам заткнуць. 
Антось з Міхалам тож гатовы. 
-- Святкуйце-ж веселы, здаровы! - 
Усім дабра яны жадаюць 

І за вароты выязджаюць. 

А людзі ў хатах не драмалі: 

Ўжо «алялюя» адспявалі 
І за сталамі ўсёй сям'ёю 
Сядзелі -- цешылісь ядою. 
Панукі конік не чакае, 

І сам ён рыссю запускае, 
Як-бы спяшаецца дамоў 
Замчаць сваіх гаспадароў. 


А новы дзень, даўно жаданы, 
Ўжо сыпле багру на курганы, 
І стрэлы косы-залатыя 
На ўзгоркі падаюць крутыя. 
А хмаркі ў фарбах златалітых, 
Ў шаўках, агністых аксамітах, 
То паасобку, то гурткамі, 
То залатымі ланцужкамі, 
Як-бы спыніўшысь нерухліва, 
Усмешкі кідаюць шчасліва, -- 
І ім хацелася, відаць, 
Святы Вялікаднік вітаць. 
-- Ну, едуць, едуць!-- Алесь з хаты 
Бяжыць да дзядзькі і да таты, 
І дзеці кінулісь'к парогу. 
-- Ну, вось і дома, дзякуй богу! 
Прышлі у хату, ўсіх цалуюць, 
З святым Вялікаднем віншуюць; 
Памылісь борздзенька, садзяцца, 
Бо час даўно ім разгаўляцца. 
Абрусам белым стол накрыты, 
Усё мае выгляд самавіты; 
Мужчыны добры і прыветны, 
Ніякай цені незаметна. 
На бэльку кінуў бацька вочы, 
Бярэ кантычку і гартае, 
«Вэсолы нам дзісь дзень» шукае. 
Хоць спевы слухаць неахвочы, 
Але трымаюць дзеці згоду, 
Бо ўжо вялось так год ад году. 
«Вэсолы» ў «ксёнжцы» дзесь прапалі, 
Насілу ўдвух іх адшукалі 
І раптам дружна зацягнулі, 

Як-бы іх пугай сцебанулі; 

І маці голас далучае “Е 
І так танютка вырабляе, 

А гаспадар ўсё болей з баса 
Утне такога выкрунтаса, 

Аж сам падзівіцца сабе, 

І стане горача табе. 

Антось бярэ больш танкавата 
И не адстае ніяк ад брата, 

А хлопцы толькі усміхнуцца, 
Але сядзяць, не зварухнуцца. 

К канцу падходзіць «алялюя», 
Ў камору маці тут тралюе, 
Нясе прынадную бутэльку. 
Кантычка зноў ідзе на бэльку. 
Відэльцы дружна разбіраюць 

І гуртам яйкі ачышчаюць, 

І па кусочку іх бяруць, 

Крыху падсольваюць, ядуць. 
Вось бацька чарку налівае 

І вочы ўгору падымае. 

-- Дай, божа, за год дачакаць 
Здаровым, вясёлым, жывым 
І новы Вялікдзень таксама спаткаць 
У добрым здаровейку ўсім, 

Каб гора і смутку не зналі, 

-- Дай божа! -- разам адказалі. 
І пайшла чарка з рук У рукі, 
Пілі ўсе гладка, без прынукі; 
Малым папрабаваць далі, 

Каб весялейшыя былі. 

А на стале тым- рай ды годзе, 
Што рэдка трапіцца ў народзе, 
Ляжала шынка, як кадушка, 
Румяна-белая пампушка, 
Чырвона зверху, сакаўная, 
Як-бы агонь у ёй палае, 

А ніз бялюткі, паркалёвы; 
Кілбасы-скруткі, як падковы, 
Між сцёган, сала і грудзінак 
Красуе ўсмажаны падсвінак, 

Чысцюткі, свежы і румяны, 
Як-бы паніч той падзіманы. 
Муштарда, хрэн -- адно дзяржыся, 
У рот паложыш -- сцеражыся! 

А пірагі, як сонца, ззялі, 

І ў роце бабкі раставалі, 

Са смакам елі і багата -- 

На тое-ж даў бог людзям свята. 


ХХУ 
ЛЕТНІМ ЧАСАМ 


Прайшоў Вялікаднік свяцёнькі. 
Бяруцца людзі за сявенькі, 
За плуг, за бораны, за сохі, 
Пайшлі разгульвацца патрохі. 
Запахла поле зноў раллёю; 
Гракі, вароны чарадою 
За свежай ходзяць баразною. 
Вясёлы шум і пануканне 
Чутны да самага змяркання. 
А над палямі ў ясным небе, 
Як быццам песнямі аб хлебе, 
Які даручан гэтай глебе, 
Зальюцца жаваранкі хорам, 
І песні моўкнуць па-над борам. 
А сам той бор глядзіць з усмехам 
І ўторыць чуткім сваім рэхам 
І спеву-посвісту драздоў, 
І громкім трубам пастухоў, 
І ціхай дудцы за гарою, 


Адна работа за другою 
Ідзе-плыве сваёй чаргою 
То ў агародзе, то на полі 
І не спыняецца ніколі; 
І так у клопаце, ў рабоце, 
Ці то ў няволі, ці ў ахвоце 
Вясна мінецца, прыдзе лета. 

Тады штодня ўставай дасвета, 
І агнявокая дзянніца, 

Як маладая чараўніца, 

Цябе сагрэе мілым смехам, 
Авее духам чыстым бораў, 
Палёў, лугоў, нябёс прастораў 
І сыпне радасць нізкім стрэхам 
Ды толькі будзе той дастойны 
Вітаць у ранічак спакойны 
Златавалосую багіню, 

Той да грудзей яе прыхіне, 

Яе пацешыцца красою, 

Хто сам абмыецца расою. 


За колькі дзён да касавіцы 
Касцы заглянуць на паліцы, 
Каб малаток знайсці і бабку: 
Ідзе работа, не спі ў шапку. 
Агледзьце, братцы, добра косы, 
Каб не псаваць свае пракосы, 
Каб не ўвадзіць людзей у Грэх, 
Касарства зводзячы на смех. 
Пахібка знойдзецца якая, 
Наш дзядзька першы не ўтрывае 
І на пакошу тыкне пальцам: 
Бяда няўмекам і нядбальцам, 
Хто шнур зжуе няроўным плехам -- 
Антось яго ўжо дойме смехам, 
Задзене проста за жывое, 
Хоць сэрца ў дзядзькі і не злое. 
Затое-ж дзядзька хват і дока, 
Набіў на косах сваё вока, 
І калі выбера ён коску-- 
Не пара іншаму падоску: 
І ярка, лёгка, спрытна, гонка, 
Другі лягчэй знаходзіць жонку -- 
Свой вечны лёс, сваю красу, 
Чым дзядзька добрую касу. 


І паглядзець было цікава, 
Як дзядзька шчыра і ласкава 

Касу на рынку выбірае! 

Якіх ён спроб там не ўжывае! 
Спярша агледзіць яе пільна, 

З усіх бакоў глядзіць прыхільна 
І паступова, па парадку 

Як на насок, так і на пятку 

І на кляймо, на шыйку тую; 
Глядзіць мінуту і другую. 

Ды для касы гэтага мала: 
Спрабуе кіпцем яе джала 

І спробу зробіць над абухам, 
Тады паверка йдзе ўжо вухам, 
Ці добра звоніць коска гэта, -- 
У дзядзькі тут свая прымета, 
Ды я не ведаю, якая, - 

І дзядзька косцы загукае: 
«Ка-са!» і вуха прыкладае -- 
Сакрэт знаў дзядзька ў гэтай штуцы: 
Каса павінна адгукнуцца, і 
Калі-ж каса не гаваркая, 

То дзядзька спосаб яшчэ мае: 
Наслініць, выцершы насуха, 
Рубец касы, той край абуха, 

І ўпапярок у тую сліну 

Кладзе саломінку-націну, 

І тут каса ўжо, брат, не схлусіць: 
Удоўж саломка легчы мусіць. 


Купіць касу --0, гэта штука! 
Яшчэ больш важная навука -- 
Умець дагнаць касу да ладу 
І даць ёй выклепку, асаду. 
Мастак быў дзядзька і на гэта, 

Ён ладзіў многа кос у лета 

І так наклепле іх, асадзіць, 

Што хто на коску ні паглядзіць, 
То толькі ахне ўжо ад дзіва 
Ці галавой кіўне маўкліва. 


- За дзень, за два да касавіцы 
Звіняць, гамоняць вакаліцы 

На ўсе лады, на ўсе галосы -- 


Пайшлі кляпаць і ладзіць Косы. 


Настаў дзянёк даўно чаканы. 
Пакаты ўзгор'я і курганы 
Уздзелі чырвані кароны, 
І стрэхі сонцам пазлачоны; 
Туманаў лёгкія паромы 
Над рэчкай віснуць нерухома, 
А ў люстры водаў гэтай рэчкі, 
Як закаханая дзяўчына, 
Глядзіцца пышная вярбіна. 
У бліскучым лісцейку, як свечкі 
На алтары ў часы малення, 
Іскрацца сонейка праменні, 
Бы смех бязгрэшны і шчаслівы. 
А там, на ўсходзе, пералівы: 
Агністых фарбаў робяць дзівы 
І сыплюць шчодра ад усходу 
Зямлі і небу радасць, згоду. 
І чуткі струны гэтай цішы! 
Іх подых ветрыку ўскалыша, 
І нават з дрэва лісцік кволы 
Адб'е ў іх голас свой вясёлы. 
Але паслухай, мілы дружа, 
Эх, што за хваля і як дужа, 
Разгонна, смела і агромна 
Плыве па струнах тых з-пад Нёмна. 
Ідуць касцы, звіняць іх КОСЫ, 
Вітаюць іх буйныя росы, 
А краскі ніжай гнуць галовы, 
Пачуўшы косак звон сталёвы. 
Касцы ідуць то грамадою, 
То шнурам цягнуць, чарадою, 
То паасобку, то па пары; 
Ідуць касцы, ідуць, як хмары, 
І льецца смех іх разудалы, 
Як веснавыя перавалы. 


Гаворка, шумі коней ржанне -- 
Касьбы вясёлае вітанне, 

Касцы, ваякі мірнай працы, 
Выходзяць з косамі на пляцы, 
І на палоскі верставыя 
Кладуцца коскі іх крывыя -- 
Пайшлі праверкі і прамёры, 
Каб больш мець пэўнасці і веры 
І каб не вышла перакосу 
І не зайсці ў чыю палосу, 
Бо будзе крыку, будзе сваркі, - 
Няхай лепш цэлы будуць каркі. 
Але бывалі ўсё-ж здарэнні, 
Што вынікалі абурэнні. 
Калі ў траве хто брод вядзе 
Ды трохі ў шнур чужы ўбрыдзе, - 
Тады касцы страх, як крычалі 
І мацярок упаміналі. 


Эх, час касьбы, вясёлы час! 
І я ім цешыўся не раз, 
І з таго часу па сягоння 
Мне сонцам свеціць Наднямонне. 


Касцы расходзяцца па гаку, 
Як-бы ідуць яны ў атаку, 

І жыва менцяць свае Косы, 

І ткуцца здольныя пракосы, 
Лажацца роўнымі радамі, 

А за касцом двума слядамі 
Адбіткі ног яго кладуцца, 

А косы свішчуць і смяюцца. 


Тым часам сонца вышла ўгору 
І з безгранічнага прастору 
Шырокай плынню агнявою 
На землю шчодраю рукою 
Лье блеск гарачы і яскравы, 
І вянуць скошаныя травы, 
І выглядаюць нудна палі. 
На луг другая коціць хваля: 
Ідуць грабцы, жанкі, дзяўчата, 
Убраны хораша, бы ў свята: . 

Чырвоны колер, белы -- ўсякі, 
Бы ў агародзе тыя макі; 

Ідуць, пракосы разбіваюць, 

З лагчынак сена выграбаюць, 

То там, то сям у чэсць Пятровак 
З грудзей тых макавых галовак 
Дзяўчатак слаўных, яснавокіх 
Ў лугах прасторных і шырокіх 
Плывуць-дрыжаць спяванак тоны; 
І тыя песні засмучоны 

І млеюць ў стомленым абшары, 
Як-бы адбітак божай кары. 


А дзень гарыць, а дзень палае. 
Усплывае хмарка і другая 
Над сіне-дымным небасхілам 
І ў задуменні смутна-мілым 
З нябёс блакітных пазіраюць, 
Як-бы дарогу выбіраюць. 
Раздолле ў лузе, эх, раздолле! 
А колькі смеху і сваволля, 
І жартаў, плюскату, штурхання 
Над гэтым Нёмнам у купанне! 
І хіба можна ўжо ўстрымацца, 
У час касьбы не пакупацца? 
І дзе на свеце ёсць такая, 
Як Нёман, рэчанька другая? 
Тут хвалі светлы, срэбралітны, 
А беражкі -- ну, аксамітны, 
На дне пясочак жоўты, чысты, 
Вадою згладжаны, зярністы. 
У воду войдзеш -- шчасце раю, 
Я шчасця большага не знаю, 
Ці знаць яго ўжо не прышлося, 
Як толькі тут, на сенакосе. 
А глянь на луг пад вечар, браце! 
Увесь, як ёсць, ва ўсім ахваце, 
Па ўсіх грудах аж за дарогу 
Устаўлен копамі мурогу; 
І так свяжуткі копкі тыя, 
І так выразны, бы жывыя, 

І выгляд кожнае адметны, 
Але ўсе разам так прыветны! 
Вазы шыбуюць важна, стала, 
Бы тых вагонаў рад нагнала. 
Павее ветрык -- што за пахі! 
Мёд разліваюць тыя гмахі, 
Віно найлепшае і ром, 

Як плата шчырая касцом. 


А вечар чуткі, гутарлівы 
Разносіць гоман, смех шчаслівы 
І ў сэрцы паліць парыванні 
І тчэ красёначкі кахання. 
Ружовы захад повен ласкі, 

І ціха звіслі агнепаскі, 
Брыжы, тасёмкі і каралі; 
Адзенне хмаркі пазнімалі 

І самі леглі спаць на ночку, 
Адзеўшы лёгкую сарочку; 

І гасне дзень у задуменні, 
Як гаснуць Жыцця летуценні. 


Зірні на луг прад нава льніцай, 
Калі крыжастай бліскавіцай 
У страсе твар ахрысціць хмара, 
І сілай грознага цяжару 
Ўскалыша землю шум дрыгучы -- 
Далёкі, ўстрымлены, магучы -- 
І здрыгане нябёс разлогі, 
Як голас божай засцярогі, - 
Зірні тады на гэту шыр: 
Трасецца-ходзіць луг, бы вір, 
Бы той кацёл у час кіпення, - 
Ўсё поўна руху і імкнення. 
Ой, час гарачы, ой, час цяжкі! 
Бягуць касцы, ну, як мурашкі, 
Бягуць грабцам на дапамогу 
І раптам б'юць усе трывогу. 


А хмары ўсталі нечакана, 
Хоць, праўда, парыла ўжо зрана; 

Бела-ружовыя іх шаты 

Вісяць маўклівы і зацяты, 

А кучаравыя клубішчы, 

Як на ўсясветным пажарышчы, 
Растуць, расквечваюць на сонцы 
Свае клубочкі-валаконцы 

І ткуць сярэбраны масток, 

Дзе гром застукаў, як чаўнок. 
Пад шум, пад грукат навальніцы, 
Як-бы па знаку чараўніцы, 
Устаюць-растуць на лузе копкі, 
І луг пабраўся ўвесь у бобкі. 

А пад хваінаю на грудзе 
Вакол стажка аж кішаць людзі, 
Гарачка ўсіх бярэ такая, 

Што пот ім вочы залівае, 

Бо хмара сіваю градою 

Ужо звісла нізка над зямлёю, 
Ідзе гняўліва, пасмы сцеле, 
Блішчыць-гарыць яе кудзеля 

І пакручастымі жмутамі 
Стрыжэ-глядзіць, як змей вачамі, 
І сучыць срэбраныя ніткі 

У шнур дажджаны ўвачавідкі. 


А дождж шуміць, а дождж гудзе 
І бліжай-бліжай ён ідзе 
І даль туманам засцілае. 
Упала кропля і другая, 
За імі цэлым вадаспадам 
Буйныя капкі, як-бы градам, 
Па лісцях дуба секанулі 
Ды далей сетку пацягнулі. 
І вось жахнула бліскавіца, 
Як вогнемгненная крыніца, 
І гром-пярун сталёвым бічам, 
Бы нейкі звер страшэнным лычам 
Арэ, трасе, калоціць хмары, 
Зямлю, надземныя абшары, 
Бушуе доўга, абурліва, 
Над лесам коціцца гняўліва, 

І гэты гоман, гнеў дрыгучы, 
Злучае зноў у стрэл магучы, 
Густы, злавешчы, віхрабежны 

І нестрыманы: і драпежны 

І так цяжэрна націскае, 

Як-бы зямлю дзесь угінае. 

І шугнуў дождж налётам смелым, 
Павіс абрусам густа-белым 

Над гэтым лугам, над палямі 

І льецца коса ручаямі, 

Бы невад цягнецца грымотны, 

І б'юцца кроплі ў пыл вільготны, 
Зірнеш вакол-- адна любота! 

На лузе спынена работа, 

Жанкі, дзяўчаты і мужчыны 
Бягуць пад копы, пад драбіны, 
Каб менш быць змочаным дажджом; 
А хто, накрыўшысь халатом, 

Ці так накінуўшы дзяругу, 

Сядзіць квахтухаю срэдзь лугу. 
--Давай, давай, дожджык, накропу. 
Сюды, дзяўчаткі, лезьце ў копу: 
Дасць бог на нашым гэтым грудзе 
На другі год касцоў прыбудзе! 
Пад гэты гром, пад дождж упарты 
То там, то тут пачуеш жарты 

І смех вясёлы, піск Дзявочы, 

Бо хто-ж крануць іх не ахвочы? 
Але й дзяўчаты язык маюць 

І востра хлопцаў падсякаюць, 

Не робяць жартам перашкоды. 


За тыдзень добрае пагоды 
Праходзіць, глухне касавіца, 
І толькі дзе-ні-дзе капіца, 
Стуліўшысь ціха над вадою 
Глядзіць забытаю ўдавою, 
Бы нейкі жаль яна хавае 
І сэрца смуткам авявае; 
Ды стогі, сведкі цяжкай працы, 
Стаяць, як панскія палацы, 

А пышны луг так абяздолен, 
Стаіць пакошан і аголен 

І выгляд мае засмучоны. 

Гракі і галкі, і вароны 

Даўно дзяцей павывадзілі, 
Над гэтым лугам закружылі, 
Ляцяць сюды на раздабыткі -- 
Цяпер тут добрыя спажыткі. 


Эх, скошан луг, -і зніклі краскі, 
Бы тыя чары мілай казкі, 
Якую ў часе вандравання 
Ці адзінокага блукання 
Табе складаюць думкі самі 
І залатымі паясамі 
Твае прыгоды спавіваюць 
І лёсы жыцця аздабляюць. 
Глядзіць пакоша-луг гаротна, 
На сэрцы робіцца маркотна. 
Эх, лета-лецейка любое, 
“Ты адцвітаеш, залатое!.. 
І так паволі, неўзаметкі 
І нашы звянуць жыцця кветкі, 


Але касьба -- пачатак лету. 
О, колькі ў ім яшчэ прывету! 
Прыгод усякіх так багата - 
Тужыць аб леце ранавата. 
Яшчэ не раз у часе жніва 
Дзянніца зоймецца шчасліва, 
І ў ясным блеску і ў красе 
Адб'юцца хораша ў расе 
Яе кароны агнявыя, 
І пасмы-косы залатыя 
Скрозь шоўк нябёс ружова-белы 
Рассыплюць радасныя стрэлы, 
Бы ліры божай тыя стрункі, 
Бы тыя чары-пацалункі 
На вуснах шчырага кахання 
У патайны часок спаткання, 
Яшчэ нямала дзён цікавых 

І раніц светлых і ласкавых, 
Калі туманам белаватым 
Лясок атуліць свае шаты, 

А на палях у белі жыта 

Смех заблукае самавіта -- 
Ружова-бледна чырвань-ззянне, 
Дзянніцы ціхае вітанне. 

Дык не гаруй-жа, брат-нябога: 
Дзянькоў вясёлых яшчэ многа!., 


І так, заціхлі сенажаці, 
Пайшла каса адпачываці, 
Да часу звісшы пад страхою, 
Каб быць заўсёды пад рукою 
На ўсякі выпадак, патрэбу. 
Цяпер увагу дайце хлебу, - 
Сярпок крывенькі просіць дзела, 
Жытцо падходзіць, пабялела. 
Саломку выгнуўшы дугою, 
Звісае колас над зямлёю, 
А спела-поўныя зярняткі 
Глядзяць, як спонкі-вачаняткі, 
Нібы ім хочацца хутчэй як 
Спаткаць-убачыць мілых жнеяк. 


Прышоў жаданы час спаткання. 
Глядзіць прыветна дзянёк зрання; 
У блеску сонца нікнуць росы; 
Свяжуткі, чысценькі нябёсы, 
Бы тыя вочкі маладыя, 
Застылі хмаркі залатыя. 
Дымок танюткі, белаваты 
Ўжо павіваецца над хатай, 
Бо трэба-ж выпаліць печ тую 
Ды йсці на ніўку маладую. 


Угрэла сонца. Жней чародкі 
Ідуць паважна, як лябёдкі, 

У хустках лёгкіх, кофты белы, 

Іх рукі дужа загарэлы. 

Ідуць дзяўчаты, маладзіцы 

І жарты строяць, як блазніцы, 
Ідуць шумлівы, гаварлівы, 
Звініць іх голас, смех шчаслівы; 
Чутна і песня маладая, 

І поле раптам ажывае. 

І мацяркі з дзяцьмі малымі 

Ў лубках-калысках за плячымі-- 
Такая ты, жаноча доля, - 
Марудна цягнуцца на поле. 
Прышлі на вузкія загоны, 

Дзе каласочкі шумы-звоны 

У таямнічы спеў злілі, 

Упаўшы чолам да зямлі, 


Гарачы дзень. На полі душна. 
Прыціх той ветрык непаслушны, 
Як-бы сваім аддаўся марам. 
Зацішак поля дыша варам 
І гоніць з твару поту рагі, 

І сохнуць губы ад той смагі. 

А жнейкі жнуць. У моры збожжа 
“Мільгае постаць іх прыгожа, 
Калі ў паверхні таго жыта 
Ўсплыве галоўка самавіта 

І так прыгожа азірнецца, 

А гібкі станік разагнецца; 

Або калі над галавою 

У жнейкі спрытнаю рукою 

Пучок калоссяў мільгатнецца, 
Апіша дужку, бы вясёлку, 

Бы нейкай знічкі след пагаслы, 

І борзда ляжа ў перавяслы, 
Што распасцёрты на падолку, -- 
Дапраўды: ўзмахаў гэтых мгненне -- 
Адна любота, заглядзенне! 


Гарачы дзень! Эх, спёка, спёка! 
А прохладзь вечара далёка. 
Замлела ўсё ў жары-тамленні, 
Зямля гарача і каменні; 
А ўсюды ціха, нема, глуха, 

і толькі заедзь каля вуха 

Гудзе агідна, надаедна, 

Бы сама наша доля бедна, 

Ды дзіцянё з лубка-калыскі 
Заводзіць плачы свае, піскі, 

А кучаравыя снапочкі, 

Над ім злучыўшы каласочкі, 
Стаяць спакойна і маўкліва, 
Бы кажуць жнейкам тым жычліва: 
«Да нас ідзеце, дабрадзейкі! 
Пад наш цянёк хавайцесь, жнейкі!» 


А жнейкі жнуць. Іх твар палае 
Іх пражыць, сушыць смага тая, 
Якую трудна ім здаволіць, 
Якая толькі «піць! піць!» моліць. 
Сярпок скрыгоча прагавіта, 
Жытцо згрызаючы сярдзіта, 
Як-бы яму ўсё мала стравы -- 
Не дарма-ж вылез ён з-за лавы; 
Цяпер яго краса-часіна: 
Шпарчэй, шпарчэй-жа гніся, спіна! 
І спіны гнуцца, бы ныраюць; 
Па струнах-кальвах пальцы граюць, 
Напрост кладуцца жмені жыта, 
Растуць снапочкі самавіта, 
Стаяць, бы лялечкі якія, 
Глядзяць, як госці дарагія. 


Прыдзі пад вечар ты на поле 
І палюбуйся ім, саколе! 
Ў якія роўныя шнурочкі 
Цяпер пакладзены снапочкі! 
І як прыгожа-слаўны бабкі! 
Якія ладныя іх шапкі! 
І хоць яны ўсе адзінакі, 
Але і выраз і адзнакі 
У кожнай бабкі асабісты, 
А наагул усе фарсісты, 

Зірнеш -- дальбог-жа, возьме ўцеха, 
І не стрымаешся ад смёху: 

Яны так мілы, так прыветны, 

Так самавіты, так фацэтны, 

І пазіраюць так прыхільна, 
Прыгледзься толькі да іх пільна! 

І многа-ж іх: не змерыш крокам 

І не акінеш нават вокам; 

Стаяць радамі, зухаваты, 

Як на ўрачыстасці салдаты, 


А тая ранічка на полі 
У часе летняга расквету! 
Эх, выйдзі ў поле, брат, дасвету: 
Не будзеш каяцца ніколі, 
Зірні, прыслухайся наўкола: 
Як ціхамірна, як вясёла. 
І ў кожным дрэве, і былінцы, 
І ў малюпасенькай раслінцы, 
Ну, ва ўсім чысценька дазвання 
. Блукае радасць спадзявання. 
Куды ні глянь -- усё ў настроі 
І ў добрай згодзе між сабою; 
Само паветра жыва, дыша, 
Бы ў ім хтось хвалы жыццю піша, 
Праменна-светлы, яснавокі, 
І гаснуць-нікнуць ночкі змрокі, 


Усход жыве, гарыць, палае, 
Слупы-праменні падымае, 

Бы тыя рукі блаславення 

У часе шчырага малення. 

І вось яна, жыцця крыніца, 
Сама багіня-чараўніца, 

Ўзышла на небе і міргнула, 
Расу ў брыльянты абярнула, 
Глядзіць прыветна, ўсіх кахае, 
Па свеце стрэлы рассыпае 

І песціць шчыра ўсіх, як матка... 
Хіба забудзеш міг той, братка? 

Каб завяршыць малюнак лета, 
Каб песня ўся была дапета 
На мой манер і на мой лад 
І апісаць усё падрад, 
Я, адчуваючы патрэбу 
Аддаць падзяку зямлі, небу, 
Хачу ў парэчанскі лясок 
Зайсці яшчэ, ну, хоць разок, 
Узяўшы кошык ці каробку, 
І ўжо тады паставіць кропку 
І кончыць з летняю парою. 


Мне не даюць грыбы спакою, 
Баравікі мне часта сняцца, 
Мне з імі трэба паквітацца; 
Я чую-- грэх іх абмінуць, 
На іх увагі не звярнуць. 
Чорнагаловыя, ўдалыя, 
Баравічкі мае любыя! 
Якою слаўнаю сям'ёю 
Вы ўстаеце перада мною! 
Я помню летнія часіны 
І вас, грыбныя баравіны! 


Ранюткі час. Нідзе нікога, 
Між дрэў звіваецца дарога, 
А па дарозе ты з кашом 
У лес шыбуеш ціхачом, 
Каб ашукаць жанок руплівых, 
Бяссонных, вечна клапатлівых, 
І ім на злосць, на зайздрасць тую 
Набраць грыбоў капу, другую, 
Пакуль агледзяцца яны, 
Што там «карэньчыкі адны». 


Наладзіў струны лес маўклівы 
На лад вясёлы, на шчаслівы; 
І толькі сонцаў круг чырвоны 
Асыпле золатам кароны 
Высокіх хвой у тым бары 
І кіне багру па кары, - 

Ачнецца лес, звіняць прагалы, 
Як многаструнныя цымбалы, 

І толькі пошчак той якоча, 
Пераліваецца, гагоча, 

Бяжыць па ўзгор'і між палянак, 
Як спеў размашыстых гулянак. 


-- Марыля, гу! гу-гу, Тацяна! 
-- Ту-гу, Магдуся! Гу, Мар'яна! 
г. Антоля! цётка Міхаліна! 
. Алеся! Зося! Катарына! -- 
Па лесе ходзіць пагалосак 
Дзяўчат, жанок вакольных вёсак; 
Грымяць, трасуцца баравіны, 
І бас тут чуецца мужчыны. 
Але ўсяго тут цікаўней -- 
Прынамсі так было даўней, - 
Калі свяржэнскія кабеты 
Капэляй прыдуць у лес гэты, 
Ды з іх кабеціна якая 
-Капэлю згубіць і гукае 
І па імёнах называе: 

«Каруся, Палуся, 

Цацэля, Марцэля, 

Алена, Магдалена, 

Зося, Антося, 

Анэта, Праксэта, 

Цётка Югася, 

Бабка Кася! Гу-у-У!» 
І смешна часам і цікава, 
Як-бы тут робіцца аблава. 


Шнуруюць бабы і дзяўчаты 
І кантралююць мох узняты 
І тыя кучачкі калюшак, 
Дзе грыб схаваў свой капялюшык. 
Другая нізенька прыгнецца, 
Не ходзіць -- поўзае вакол, 
Рукою мацаючы дол, 
Як-бы на клад найшла, здаецца, 
І так старанненька шукае: 

І пад ядлоўчык заглядае, 
Пад верасок і пад хваінку, 
Разгорне кожную гарбінку 

І моху купінку ўздзярэ -- 

Ну, ўсё, як ёсць, перабярэ. 

А як надарыцца часамі 

Табе, вандруючы лясамі, 
Найсці на неруш, дзе ніколі 
Ніякай Тэклі, ні Аўдолі 

Нага ні разу не ступала 

І вока іх не зазірала! 

Зірнеш і страчваешся ты: 
Сядзяць грыбы, як капыты, 

І, разгарнуўшы парасоны, 
Глядзяць, бы нейкія пярсоны, 
Крыху сур'ёзны, чуць пануры -- 
Відаць, не простае натуры, 
Якія постаці іх, міны! 

А як пралазяць скрозь галіны! 
Як пад ялоўцавыя лапкі 

Яны хаваюць свае шайкі. 
Стаіш, бы ўкопаны, прад імі 
І прагна мерыш іх вачымі, 
Яны-ж, ну, вочы адбіраюць, 
Цябе аж дрыжыкі праймаюць: 
Так многа іх, і ўсе таўсматы, 
Прыземісты, карэнкаваты, 
Чорнагаловы, поўнацелы, 

Як тонкі кужаль, знізу белы; 
Сядзяць асобна і радамі, 

А дзе і зросшысь спарышамі. 
Што ні асоба -- свой узор, 
Свая пасада і свой двор, 
Глядзіш на іх--і сэрцу міла, 
Як-бы з іх сходзіць нейка сіла, 
Цябе чаруе, захапляе, 

Па жылах радасць разлівае. 
Дадому прыдзеш, ляжаш спаць -- 
Так уваччу яны й стаяць... 
ЭХ, досвітак маленства, лета! 
Вамі навек душа сагрэта! 

ХХХІ 
АГЛЯД ЗЯМЛІ 


Прайшло ў Парэччы лет нямала, 
Яно-ж не цешыла Міхала, 
Хоць тут мясцінка гожа, міла 
І так гарнула, так хіліла 
К сабе і лесам, і лугамі, 
І старасвецкімі дубамі! 
Ды што краса без аўладання? 
Адно пустое парыванне, 
У цьме далёкі блеск зарніцы: 
Усё гэта -- скарбы чужаніцы, 
Магната князя Радзівіла, 
А ты, пакуль ёсць рух і сіла, 
Служы панам, збірай іх крошкі 
І ведай цьмяныя дарожкі 
Батрацкай долі да магілы, 
Служы, пакорны і пахілы, 
Служы з-за панскага агрызка 
І заўжды гніся нізка-нізка! 
Няўжо-ж і век прабыць слугою 
І чуць пагрозу над сабою, 
Што пан у кожную хвіліну 
Цябе пагоніць, як скаціну? 
Пагоніць вон без разважання, 
Бо пан не мае спагадання, 
Што трэба жыць з сям'ёй на свеце, 
Што ты, як рыба тая ў сеці, 
Не маеш волі, ні разгону, 
Што ты не чуеш жыцця звону, 
Што гэты свет табе завязан 
І шлях прасторны твой заказан. 


А дзе-ж той выхад? дзе збавенне 
З няволі цяжкай, з паланення? 
Адзін ён ёсць: зямля, зямля, 
Свой пэўны кут, свая ралля: 
То-- наймацнейшая аснова 
І жыцця першая умова. 

Зямля не зменіць і не здрадзіць, 
Зямля паможа і дарадзіць, 
Зямля дасць волі, дасць і сілы, 
Зямля паслужыць да магілы, 
Зямля дзяцей тваіх не-кіне, 
Зямля -- аснова ўсёй айчыне. 


Міхал у часе вандравання 
На адзіноце сам з сабою, 
З гарачым сэрцам і душою 
Развязваў важнае пытанне 
Аб той зямельцы аб уласнай. 
Яна свяціла зоркай яснай, 
Яна гарнула і хіліла, 
Бы нейкіх чар нязнаных сіла. 
Свая зямля, свая пасада!.. 
Ці ёсць мацнейшая прынада? 
Міхал станоўка, ненарокам 
Ішоў да мэты крок за крокам. 
Ён паскупеў і нават значна. 
Што-ж? лепей з'есці не так смачна, 
Загнаць запас на хлеб, на сала, 
Абы капейка перапала, 
І лішні выгадаць рубель 
Ды палажыць яго ў кашэль. 
Наогул трэба жыць больш змысла 
І больш мяркоўна, болей сцісла, 
Трымаць зачыненымі губкі 
І меней траціць на пакупкі. 
І так паціху ды памалу 
Прыдбалі трохі капіталу, 
Каб хоць пачатачак зрабіць 
І першы камень залажыць 
На грунце вольнае зямелькі, 
Адной-адынай збавіцелькі 
Ад панскай ласкі і апекі, 
І плюнуць ім за тыя здзекі, 
Што так уеліся ўжо ў косці, -- 
Калом зямля вам, ягамосці! 
Цаною доўгага шукання, 

Парады, спрэчак, разважання 

І гэтых мыслей натужэння 

І нестрыманага імкнення 

Не знаць ні службы той, ні пана, 
Была зямелька апытана. 

Яе Міхал-- прыпомнім гэта - 
Апісваў фарбамі паэта, 

Апісваў шчыра, ўсё зазначыў, 
Хоць ён зямлі тае не бачыў; 

Ды мала што: ніхто ніколі 

Не бачыў светлай райскай долі, 
Але той рай мы так малюем, 
Што асалоды яго чуем. 

Ды тут замецім стараною: 

Ці не з'яўляецца маною - 
Прашу прабачыць мне за слова -- 
Ўся гэта райская размова? 


Але пара, пара ў дарогу, 
Бо час прыстаць к свайму парогу, 
Пакуль жаданне не астыла, 
Пакуль ахвота ёсць і сіла. 
Агледзець трэба землю тую, 
Каб не гадаць, не йсці ўсляпую, 
Аб чым была ўжо пастанова; 
Няхай зямелька скажа слова 
І твар пакажа свой выразна, 
Г гэта будзе болей важна, 
Чым тая іх уся размова. 
І вось пад восень прад сяўбою, 
Парадзіўшыся між сабою, 
Міхал з Антосем воз прыбралі, 
Каня запрэглі, пастаялі 
У нейкім смутным разважанні, 
Ў настроі новым, хваляванні: 
Дарога, даль і лёс нязнаны 
Глядзяць няветла скрозь туманы. 
Эх ты, жыццё, жыццё людское! 
Няма табе, няма спакою: 
Ты -- суматоха, вір бурлівы, 

Ў табе загіне баязлівы, 

Як парахно, як зерне тое. 

-- Ну, будзем ехаць! -- Едзьма, браце! - 
На момант ціха стала ў хаце, 
Куды мужчыны завіталі, 
Спынілісь, шапкі пазнімалі, 
Прад абразамі гнуць галовы. 
-- Бывайце-ж, мілыя, здаровы! 
-- Ну, час вам добры, едзьце з богам! -- 
Ім кажа маці за парогам, 
Жадае шчасця і дабра. 
Мужчыны рушылі з двара, 

На воз паселі і ўздыхнулі 

Ды ўлева к дубу павярнулі. 
Ускінуў жвавы конік грывай, 
Два разы пырхнуў выразліва -- 
Відаць, далёкую дарогу 

Пачуў Сівак, забіў трывогу 

І, шыю выгнуўшы дугою, 
Пабег вясёлаю трусцою 

Па гладзі мяккага дзірвана. 
Алесь і Костусь з-за паркана 
Глядзелі ім услед маўкліва, 

І думка нейкая тужліва 

На смутных тварыках блукала 
І ценем вочы засцілала; 

І ім здавалася, што з імі 
Дзялілісь жальбамі сваімі 

І дуб стары, і той будынак, 

І лазнячок ускрай лагчынак, 

І гэты лёс, і само неба: 

Чаго людцам, чаго ім трэба? 
Нашто шукаць зямлі далёка? 
Зайздросна ты, людское вока! 
Хіба тут цесна? свету мала? 
Няма работы для арала 

Ці для сярпа, або для коскі? 

Ці не прыгожа ў кроплях роскі 
Гарыць-ірдзіцца дрыгацённе, 
Як нейкі вобраз летуцення, 

Адбітак вечнае красы? 

Ці не багаты тут лясы 

І рознай пташкай, і звярамі, 
Арэхам, ягадай, грыбамі?.. 


: Эх вы, нявіннасць і прастэча! 
Цямны вам лёсы чалавечы. 


Але напэўна і мужчыны 
Паважнасць гэтае хвіліны 
Не менш ад хлопцаў адчувалі, 
І нейкі час яны маўчалі, 
І кожны ў думках сам з сабою 
Размову меў часінай тою. 
Ды што гадаць аб гэтых словах, 
Што не адбіліся ў размовах? 
Мінем дарогі, іх малюнкі, 
Ім не падведзены рахункі; 
Яны заўсёды свежы, новы 
І многадумны, настраёвы, 
“Іх ні прайсці, ні азірнуць, 
Яны сваім жыццём жывуць. 
Ды ўсё-ж зазначыць я тут мушу -- 
Міхал з Антосем сваю душу 
Дарогай цешылі нямала. 
Прад імі Случчына ляжала, 
Старонка міла і багата, 
Народ, відаць, жыў панавата, 
Прынамсі, добра і заможна, 
Па ўсім аб гэтым судзіць можна: 
Па ветраках, такіх удумных, 
І па абэржах гэтых гумнах, 
Па старасвецкіх азяродах, 
Па гарбузах на агародах, 
Па тытуну і па садочках, 
Дзе хаты ніклі, бы ў вяночках. 
А тыя ліпы ці таполі! 
Такіх не бачылі ніколі: 
Развіслы, тоўсты, сакавіты, 
Гамоняць з небам -- паглядзі ты! 

За многа вёрст здалёк відаць. 

-- Ну, дрэвы! нечага сказаць; 

Зямля, брат, сілы многа мае-- 

Такія вежы выганяе! 

А роўнядзь, роўнядзь! як далоні! -- 
Міхал зазначыць ці Антоні: 

-- Эх, брат, зямля: ўміраць не трэба, 
Не пашкадуе табе хлеба. 


Ўсё прыцягала іх увагу: 
Ці ўстрэнуць родную сярмягу -- 
І людзі простыя так ветлы, 
І погляд добры іх і светлы 
Так да душы і пранікае 
І сэрца цешыць і ласкае; 
Ці хутарочак пападзецца, 
Ну, як знаёмы, усміхнецца! 
Ці гэта вёска з ветракамі 
І з прыдарожнымі крыжамі, -- 
Ўсё так павабна, так адметна, 
І ўсё вітала іх прыветна, 
Бы тая блізкая радня. 


На трэццю ранічку да дня -- 
Мужчыны трохі і блудзілі, 
Дарога-ж мерылась на мілі-- 
Яны прыклыгалісь да мэты, 

Каб аглядзець куточак гэты. 
Міхал злез з воза, кінуў вокам, 
У двор шыбуе мерным крокам, 
Ідзе, гасподу разглядае. 

Яна не досыць маладая; 

І на двары не вельмі ладна, 
Ўсё нейк раскідана, няскладна, 
Як-бы будынкі між сабою 

Жылі не ў згодзе, бралі з бою 
Мясцінкі тыя, дзе стаялі, 

Адна другую адпіхалі, 

Або ляпіліся няўклюдна. 

І каля хаты было брудна; 

І нават гэта сама хата 

Была залішне праставата: 

Абрэз страхі йшоў коса, крыва, 

І гэта стрэшка шалудзіва -- 

То голы плех, то кучка моху, 

І ўся дзіравілась патроху, 

І нават коміна шчарбата, 

Ну, адным словам, -- гора-хата 

Сваім прыгожствам не хіліла. 

Але не ў хаце сэнс ісіла. 

Бо хаце можна раду даць 

І на свой густ пабудаваць, 

І хата стане больш вясёла, 

А не такая, вось, стадола, 

Наогул хата --справа дробна, 

Абы зямля была ўпадобна. 

Міхал яшчэ раз кінуў вокам, 

Э, хата-- глупства: лес пад бокам. 
З такою думкаю ў акенца 

Міхал пастукаў пужаленцам. 

. На гэты стук у яме-хаце 

Наўперад рыпнулі палаці 

І зварухнуўся край бярлогі, 

А потым шлопнулі ўжо ногі; 

Сам гаспадар, кудлач заспаны, 

Ідзе на стук неспадзяваны 

Хадою важнаю індыка. 

-- Ці тут жыве Фядос Хадыка? -- 

Міхал пытае, жджэ адказу, 

Адказ даецца, ды не зразу, 

Як падабае ў такім стане. 

-- Тут, тут! А скуль вы, мой васпане? 
І хто такі сам, ягамосцю? -- 

Фядос пытанне ставіць госцю, 

Вачэй не зводзіць з яго твару. 

-- Здалёк мы, пане гаспадару: 

Чатыры мілі за Нясвіжам 

(Міхал лічыў Нясвіж Парыжам, 

Усім вядомым на ўсім свеце), 

І мы вас маем на прымеце. 

Даведаліся ад людзей, 

Што пан Хадыка, дабрадзей, 
Сваю пасаду спродаць мае. 

-- Так. Справа, значыцца, такая! 
То пачакайце-ж, калі ласка! 

І знікла ўраз яго апаска 

(Не шкодзіць быць і асцярожным 
Прад незнаёмым падарожным). 
Хадыка зараз захадзіўся 

І аканчальна абудзіўся, 

Кажух накінуў ды йдзе ў сені, 

І таго страху няма й цені: 
Глядзіць прыветна, як на брата. 
-- Ваходзьце-ж, браціку, дахаты... 
Ды вы з канём? дык заязджайце, 
Вось тут пад клуняю стаўляйце, 
Сюды, за гэты стог саломы! -- 
Гамоняць, бы даўно знаёмы, 
Адны другім так моцна рады! 
Няма ні хітрыкаў, ні здрады, 

Ні гэтай фальшы, ні падкусы; 
Ідзе гаворка без прымусы, 
Хвілінак першых палі путы, 

І душы насцеж разамкнуты. 

-- Сюды, сюды кіруйся, браце: 

І месца будзе й корму хваце. 
Там за аўсянымі снапамі - 
Ядзяць іх мухі з камарамі - 
Ляжыць і кошаніна й віка-- 

Не агалеў яшчэ Хадыка! -- 


Каня адпрэглі, воз прыбралі, 
На прыгуменні пастаялі; 
Ніяк не скончыш той размовы, 
Бо людзі свежы тут і НОВЫ, 
Кранеш адно, ўсплыве другое; 
Такі-ж і трэба сёе-тое 
Абмеркаваць, як мае быць, 
Аб тым, аб сім пагамай:ць 
І з той размовы асцярожна. 

Што-небудзь вывудзіць і можна, 
Ці слоўка, рысачка якая, - 
Усё гэта часам памагае 

Зірнуць на справу іншым вокам 
І падыйсці да яе бокам. 

І стала ясна з той размовы, 
Якія цяжкія умовы -- 

Няхай іх людзі лепш не знаюць -- 
Прадаць зямельку прымушаюць. 
-- Пакрыўдзіў бог мяне сынамі, 
Ядзяць іх мухі з камарамі! 
Няма сыноў -- няма падмогі, 

А сам я стаў слабы на ногі, 
Бракуе сілы мне, браточкі! 
Няма, мінуліся гадочкі, 

Калі зямлю вярнуў Хадыка 

Не горш вала таго ці быка. 
Зямля-ж тут, братцы, залатая: 
Цаны яна сабе не мае! 

Але вядома, браце мілы: 

. Тут рукі трэба, сілы, сілы, 

А іх няма, заўважце самі, 
Ядзяць іх мухі з камарамі! 

І я- скажу вам па сумленню-- 
Больш к гандлю маю нахіленне. 
Дык вось чаму я, ягамосці, 

Мае вы міленькія госці, 

І прадаю сваю пасаду, -- 

Казаў Хадыка ўсё да ладу 

І так праконана, праўдзіва, 
Што нашы купчыкі маўкліва 
Ківалі толькі галавамі 

Ды усміхаліся часамі; 

Але цішком самі сабе 

Напэўна мыслілі другое: 
«Спяваеш добра, ды ці тое? 
Вярзеш, брат, грушу на вярбе». 
-- Хадзем у хату, мае братцы; 
Не грэх было-б пасілкавацца 
Хоць верашчачкаю з блінамі, 

Ядзяць іх мухі з камарамі! 

-- А мо-б наўперад, пан Хадыка, 
Калі фатыга невяліка, 

Нам паказаў-бы сваё поле? -- 
Сказаў Міхал. -- Што-ж? Ваша воля! 
А пацікуйцёся: тут блізка; 
Зямля, бы ў мацеры калыска, 

На відавоку, пад рукамі, 
Ядзяць іх мухі з камарамі! 

Вось яна тут, уся валока, 
Глядзіць на нас, як божжа вока. 
Вось паплавец мой. Сена -- ніва! 
Ядкое, брацікі, на дзіва: 

Запраў, дык есці будзе поп. 

А жыта! ну, не ўзнімеш сноп! 
Глядзеце: ржышча -- чараціны, 
Не вашы мінскія націны, 

Бо вашы мінскія пясочкі 
Знаёмы добра мне, браточкі, - 
Мясіў уласнымі нагамі, 
Ядзяць іх мухі з камарамі! 
Зямля раджайна, ох, раджайна! 
Гарох расце тут незвычайна. 

А грэчка! ну лаза лазою! 
Ячмень, як лес, расце без гною... 
Хто мае здольнасць, сілы, рукі 

І гаспадарскія навукі, 

Той азалоціцца, мужчынкі! 
Прыдбае хлеба і скацінкі 

І будзе жыць ён сабе панам 

І складваць грошы чыстаганам. 
Жывуць тут людзі багачамі -- 
Ядзяць іх мухі з камарамі! -- 
На поўвалоках і скупых, 

Калі даўно сядзяць на іх!-- 


Ідзе паперадзе Хадыка 
І, не шкадуючы языка, 
Пасаду хваліць «залатую», 
Як свацця дзеўчыну якую. 


237 


Антось на словы не зважае, 

Бо ўласным вокам уздужае 
Зямлі вартоўнасці спазнаці, 

Ці яна мачыха, ці маці, 

Ці не збяжыш ты з яе ўпрочкі? 
Малыя шэранькія вочкі 

З-пад цёмных броў сачаць, як мышкі, 
Як вучні дбалыя на кніжкі, 

На тыя польныя адзнакі, 

На іх вартоўнасці і бракі, 

Якіх не кожны прымячае 

Ці не набыў таго звычаю. 
Глядзіць унікліва і ўдумна, 
Праверыць там, дзе справа сумна, 
Зямельку ботам капарне, 

У рукі возьме, азірне 

І расцірае ў пальцах грудку, 
Каб лепш дазнацца таго скутку. 
Зямля сапраўды неблагая, 
Гаспадара-ж яна не мае; 

Каб пахадзіць за ёю дбала, 
Тады-б не гэтак выглядала. 

-- Зямля запушчана ў васпана; 
Пакрыта скураю дзірвана. 
Глядзеце -- пырніца якая! - 
Зямлі вартоўнасць ён зніжае: 

-- Чартапалох буяе дзікі! - 
Антось звярнуўся да Хадыкі: 
--А дзе ўжо пырнік завядзёцца, 
Змаганне трудна з ім даецца! 
Хібеюць доўга тыя гоні. 

-- Э, плюнь, браток мой! плюнь, Антоні! 
Гадок, ну, два таго змагання -- 

І пырніку не будзе звання! 
Кажу-ж я вам, браток мой мілы: 
Няўпраўка мне, бракуе сілы. 
Зямля-ж, ох, многа патрабуе 

І догляду, і той увагі, 

І, калі хочаце, павагі, 

Тады вас хлебам ушануе, 

І малаком, і пірагамі, 

Ядзяць іх мухі з камарамі! 

-- Так! гэта так, -- Міхал згадзіўся: - 
Яшчэ той брат наш не радзіўся, 
Каб на ўзві-вецер жыць багата 

І ў дні будныя спраўляць свята. 
Але дзе поле адзічала, 

То й там, васпане, смаку мала - 
Зрабі зямлю з такой аблогі! 

Праз год не станеш тут на погі! - 
Браты, наколькі было можна, 
Вялі падходы асцярожна, 

Каб збіць цану, хоць той цаны 
Яшчэ не ведалі яны. 

Ды як-ніяк зямлі валока, 

Міхал прыкідвае на вока 
Рахункі гэтай важнай справы. 

Ў яго ваччу ўставалі лавы 
Жытоў, што ўласнаю рукою 
Засее восенню другою 

На ўласнай гэтай на зямельцы... 
А ўсё відаць, як на талерцы! 

На курганку лясок мяшаны - 
Такі прыветны, хоць да раны 
Яго вазьмі ды прылажы ты; 
Далок паўз рэчку самавіты, 

І гэтай рэчкі від усцешан, 
Блішчыць, бы срэбра, з-пад алешын. 
Там хутаркі, ды ўсё з садамі, 

То як папала, то радамі 
Параскідаліся па полі. 

Зямлі і пашы там даволі. 

А завядзеш і тут парадак, 

То й сам харош ты будзеш, гладак. 


Прайшлі мужчыны па грайіцы 
І ўсе агледзелі драбніцы 
Ды сцісла бралі пад увагу, 
Як многа дасць зямля пасагу, 
Калі-б яе купіць прышлося, 

Міхал звярнуўся да Антося: 

-- Ну, як, Антось, твае пагляды 
Наконта гэтае пасады? - 

Міхал пытае, а ў самога 

Купіць зямлю ахвоты многа, 

І вочы поўны спадзявання, 

Што ім тут будзе панаванне. 

-- Зямля, брат, важна! ох, зямля! 
Як сажа, чорная ралля. 

Купляй, заплюшчыўшы хоць вочы, 
Ды колькі грошай ён захоча? 

Ці будзе, брат, нам па кішэні? 
Бо шчуплаваты нашы жмені... -- 
І мелі доўгую нараду, 

А потым моўчкі йшлі ў пасаду. 
-- Заходзьце ў хату, калі ласка, 
Бо ўжо гатова і папаска, -- 
Гасцей Хадыка сустракае 

І на сняданне заклікае. 
Антось да воза адвінуўся 

І зараз з торбаю вярнуўся. 
Міхал з Антосем вайшлі ў хату, 
З двара зусім падслепавату, 

З заметна зніжанаю столлю 

І з павуццём па завуголлі. 
Паўздоўж сцяны стаялі лавы; 
І печ, і сцены ўсе каравы, 
Зямля няроўна, ўся на ямах, 
На падваконні і на рамах 
След чарваточыны замецен, 
Не, выгляд хаты непрывецен! 
-- Сядайце-ж, людзейкі-нябогі, 
Ды пасілкуйцеся з дарогі! -- 
Да госцяў кажа гаспадыня, 
Сама Фядосіха Аксіня, 

Яна абрусам стол накрыла, 
Гасцей уважна папрасіла; 

А на стале-- скаварадзішча, 

І скваркі правяць там ігрышча, 
Звычай спраўляючы свінячы 

І скрозь яешню пар гарачы 
Клубкамі коціцца і смыча 
І нос прыемнеёнька казыча. 
Для завяршэння ладнай справы 
Хадыка вынуў штось з-пад лавы, 
І ставіць ён на стол... бутэльку, 
Каб акрапіць сваю зямельку. 
І вось, як чарка разоў пару 
Прайшла ад госцяў к гаспадару, 
Тады ўсе разам зашумелі 
І праканаліся на дзеле, 
Якія людзі яны просты, 
Што ашуканства, як каросты, 
Цярпець не могуць і не зносяць, 
Ідуць на чыстую і досыць! 
Што з першых слоў адны ў другіх 
Ў Пачулі блізкіх і сваіх, 
А як падводзілі рахункі, 
То іх скраплялі пацалункі. 
-- Я вас люблю! -- казаў Хадыка, -- 
І сам я--мінскі гарамыка; 
Пасябраваць хачу я з вамі, 
Ядзяць вас мухі з камарамі! 
І толькі вам, мае браточкі, 
Каб не дажыў я гэтай ночкі, 
Хачу прадаць сваю пасаду, 
сам за гандаль я засяду, 
Мае вы родненькія братцы, -- 
Хачу я сальнікам заняцца. 
-- Браток Фядос! -- Міхал гаворыць, -- 
! Не будзем доўга мы гуторыць: 
Вось вам рука! -- Фядос даў руку, 
І ў тым агульным шуму-гуку і 
і Зачаўся торг, пайшлі бажыцца 
Ў жаданні шчырым падружыцца, 
Каб потым, далей, пры спатканні 
Не мець ніякіх нараканняў. 
-- Дык так: тры тысячы, Фядосе! --.- 
Той пальцам шоргае па носе, 
Мінуту мысліць, разважае, 

Мінута важная, цяжкая, 

І ціха, ціха стала ў хаце. 

-- Няхай так будзе, пане браце! - 
Гукнуў Хадыка канчаткова. 

Яны рукамі крэпяць слова, 

Антось ім рукі разнімае. 

-- Няхай-ка бог нам памагае! 

-- Панамі будзеце, панамі, 
Ядзяць вас мухі з камарамі! 


ХХУІІ 
ПА ДАРОЗЕ Ў ВІЛЬНЮ 


Дарогі, вечныя дарогі! 
Знаць, вам спрадвеку самі богі, 
Калі красёнцы жыцця ткалі, 

І вашы лёсы вызначалі, 

Няма канца вам, ні супыну; 
Вы жывы кожную часіну, 

То задуменны, смутна строгі, 
Як след захованай трывогі, 

То поўны чараў спадзявання, 
То страхаў цёмнага знікання, 
Калі душа свой лёс прачуе, 

І ноч нябыту зацянюе... 

Дарогі, цёмныя дарогі! 

Вы так маўклівы, вы так строгі! 
Хто вас аблічыць? Хто вас змерыць? 
Хто вашы звівы ўсе праверыць? 
- Хто вашы ходы абшукае? 

Бо ўсё сваю дарогу мае! 


Я не зайздрошчу тым, з вас, брацці, 
Каго спрадвечныя закляцці 
Не парушалі, не тамійл!” 
І цяжкім каменем не білі, 
І для каго ўвесь гэты свет 


242 


і 
І 





Ёсць аднае цялежкі след, 
Пытанні толькі добрабыту, 
Дзе ўсё прыводзіцца к карыту, 
І гэта ёсць адна дарога, 

Апроч яе няма нічога. 


Не! духу волі плынь жывая 
Такога ладу не прымае 
І не прыхіліцца ніколі 
Да гэтай лішне простай долі, 
Бо свет і жыцце мпогалучны 
І многавобразны, выключны, 
Таемна схованы, цікавы 
І рознастайны іх праявы, 
Дзе кожны момант хвалі новай 
Нам штось гуторыць сваёй мовай 
Для сэрца і для разумення; 
Дзе поўна ўсё свайго значэння, 
Прыгоства, чар і глыбіні, 
Дзе граюць вечныя агні, 
Дзе патаемныя крыніцы 
Звіняць, як струны зараніцы... 
І толькі шкода: абмяжован 
Ты, круг жыцця, і ў путы скован 
Варожым поясам спавіты, 
Сатканым злыднямі ў тры ніты, 
З прыбітай цёмнаю пячаццю, 
Як падзалежнае закляццю. 


Я знаю: скончыцца дарога, 
Бо ноч нябыту, ноч-аблога 
Сачыць наш час ад дня раджэння 
Сляпымі зрэнкамі зацьмення, 
Як дух закляцця, дух праклёну. 
Ды покі круг мой не замкнёны, 
Я зноў хачу зірнуць назад 
Пад тыя стрэхі родных хат, 
Дзе зачалася пуцявіна, 
Дзяцінства светлая часіна. 
Дарогі, вечныя дарогі! 
Не вечна-ж ходзяць па вас ногі! 

Ды так: зрабілі і пачатак - 
Тры соткі дадзены ў задатак!.. 
Няўжо то праўда, не вяроза? 
Няўжо канец табе, пагроза, 
І вечны ціск пад панскім ботам 
І страх знайсці канец пад плотам? 
Няўжо то праўда, а не сненне, 
І мара йдзе ў ажыццяўленне? 
Цяпер няма назад адходу! 
Скідай з дарогі перашкоду, 
Ні перад чым не запыняйся 
І з гэтай спадчынай сквітайся, 
Што асталося ад бацькоў -- 
Зямелькі некалькі шматкоў, 
І толькі трэба йсці станоўка, 
Адно хай думае галоўка: 
Як абярнуцца тут лаўчэй, 
Каб справу выканаць хутчэй, 
А першым дзелам справа пільна -- 
Паехаць трэба ў банк у Вільню 
Навесці спраўкі, сёе-тое 
Ці разрашэнне там якое. 
Аб гэтым шмат тут гаварылі 
І ехаць дзядзьку прысудзілі. 


Убраўся дзядзька, як у свята; 
Сказаць -- не вельмі зухавата; 
Пільчак быў простага суконца, 
І той весь вырыжаў ад сонца, 
Кашуля зрэбна, але бела, 

А шапка козырам сядзела, 
Хоць і зналася добра з горам, 
А боты вымазаў ён здорам; 
А на кіёчку за плячамі 

Вісела торба з кутасамі; 

У торбе хлеб, кавалак сала, 
З кішэні люлька пазірала -- 
Таварыш верны і нязменны -- 
І з тытуном капшук раменны. 
Незухавата, але гладка, 

На ім ляжала ўся апратка, 

Вось дзядзька ўжо Маргі мінае 
І ў даль з задумай паглядае; 
Ідзе, на жыта погляд кіне, 

На нівах сэрцам адпачыйе, 
Ідзе далей, ізноў сцігае, 

Дарога гэта -- немалая!.. 


І думаў дзядзька, каб танней як, 
Хоць-бы за трыццаць пяць капеек -- 
А чым танней, тым лепш, вядома -- 
Далей ад'ехацца ад дому. 

У дзядзькі ў Стоўбцах быў дружака, 
Вакзальны стораж, Доніс Драка; 

Ён машыністаў знаў каротка, 
Кандуктарчыха -- яго цётка, 

А з качагарам жыў, як з братам, 

І быў канторшчык яго сватам; 

З тэлеграфістамі ён знаўся, 


А з дзядзькам летась сябраваўся, 


Падумаць толькі -- чуць не шышка! 
І з аднаго яны кілішка 

У цёткі Гені выпівалі 

І разам восі яны кралі. 


І гэтай думкай, як-бы хваляй, 
Падхвачан дзядзька, чэша далей 
З узгорку ўніз, ізноў на ўзгорак, 
Як-бы па хвалях лёгкі корак. 
Але не-не, ды смутна стане, 

Як ён палі вакол агляне 

І гэты лес, смугой засланы, 

І родны Нёман, і курганы, 

І хвайнякі, і грушы ў полі, 
Як-бы не бачыў іх ніколі. 

І блізкі сэрцу яго сталі 
Малюнкі гэтай роднай далі, 

І нейкі смутак, жаль нахлынуў, 
Як-бы надоўга іх пакінуў. 


Ідзе наш дзядзька, разважае 
І лес Сустрэнаўку мінае, 

Праходзіць грэблю і балота. 
Лажылась сонца пазалота 

На верх лясоў чырвоным шляхам, 
І ноч панурым сваім гмахам 

У змрок нізіны спавівала 

І сон на землю навявала, 


Вось кончан лес, і Стоўбцы блізка. 

Туман на возера лёг нізка, 

Вада шумела каля млына, 

Свістала голасна машына, 

А там за возерам, як струнка, 
Пралегла роўненька чыгунка. 

Вось пераезд, даўно знаёмы; 

Правей вакзальныя харомы. 

Антось зварочвае направа 

Ды йдзе на станцыю рухава. 


Ўсё там кіпіць, бы ў час разрухі, 
Снуюць служачыя, як мухі, 
“ Гудуць, шумяць, бы ў вуллі пчолы, 
І ходзяць шумна балаголы, 
Каменацёсы з малатамі, 
Ганлляркі бегаюць з кашамі. 
У ліхтарах агні трапечуць! 
А гандляры крычаць, шчабечуць 
І б'юць у грудзі кулакамі, 
Як-бы забіць хацелі Шмульку. 
А дзядзька паліць сваю люльку, 
Сядзіць, другую накладае 
І свайго сябра выглядае, 
-- А, брат Антоні! -- дзядзька чуе, 
Глядзіць -- аж Драка сам шыбуе, 
Ідзе, ківае галавою 
І газы пах нясе з сабою, 
-- Здароў, брат Доніс! -- дзядзька рады, 
Сябру ківае для нарады: 
-- Скажы мне, браце, ці няможна, -- 
Пры гэтым дзядзька асцярожна 
Прыгнуўся к Донісу, замяўся, 
Ды Доніс зразу дагадаўся, 


246 








Што за патрэбу мае сябар,-- 

Дык ці не можна-б мне... за хабар 
Крыху паехаць на машыне? 

2 А вось пастой, хай люд адхлыне, 
Кур'ерскі пройдзе, а тым часам 

Мы пёрамовімся з Уласам... 
Спакойны будзь: мы ўсё абладзім, 
Хоць на таварны, а пасадзім. 

-- Дык ты, брат Доніс, пастарайся! 
-- Будзь пэўны, брат, не сумнявайся: 
З казамі мы на торг паспеем. - 


У гэты момант лютым змеем 
Ляціць кур'ерскі, Задрыжалі 
Ўсе шыбы ў вокнах на вакзале, 
І ўвесь народ ураз мятнуўся, 
І дзядзька наш не аглянуўся, 
Як і яго людская хваля. 
Нясла, бы шчэпку ў перавале. . 
Як-бы хто іх тут страшна спудзіў, 
Плячук тут дзядзька прынапрудзіў, 
Крутнуўся моцна навакола, 
Чуць з ног не збіўшы балагола, 
Ды наступіў на бот падпанку, 
Зато між цёл прабіў палянку 
Ён гэтым моцным паваротам, 
У цвёрды грунт упёршысь ботам. 


Званок, другі і зараз трэці, 
І дрыгнуў поезд, быццам чэрці 
Яго сярдзіта скаланулі, 
Дождж цэлы іскар сыпанулі 
І страшным рогатам заржалі 
Ды з дымам далей паімчалі. 
Вакзал пусцеў, люд распаўзаўся. 
Антось сядзеў або сланяўся, 
Балёлі ногі, ўнікла сіла, 
А спаць там моцнёнька кланіла! 
-- Ну, што, Антоні, рыбу вудзіш? 
Заснеш, брат, потым і не ўзбудзіш. 
Хадзем, брат, вып'ем, пагаворым!-- 

Сябры выходзяць крокам скорым. 

Сядзяць за півам, выпіваюць, 

Аб розных справах разважаюць, 

А піва ім вяселіць душы, 

І чырванеюць у іх вушы; 

А праз кароткую хвіліну 

Антось садзіўся на машыну. 

На паравозе без білета 

Чхаў да Баранавіч дасвета. 
Відаць, у добрую часіну 

Збіраўся дзядзька ў пуцявіну: 

ў Баранавічах налучыўся 

Кандуктар добры: ён згадзіўся 

Давезці ў Вільню дзядзьку сходна, 

Уздыхнуў тут дзядзька наш свабодна 

І, азіраючысь трывожна, 

У вагон шыбуе асцярожна, 

Куды кандуктар тыкнуў пальцам. 

І вось наш дзядзька едзе зайцам. 

Тым часам сонейка ўсхадзіла, 

“ Палёў узгоркі залаціла, 

І белаватаю смугою 

Туман навіснуў над вадою. 

Вагон бітком набіт народам, 

Імчыцца поезд поўным ходам, 

І толькі пыл ён падымае, 

Як ад табакі, дзядзька чхае. 

Пайшоў кандуктар і вачамі 

Шукае торбу з кутасамі. 

Стхарыўся дзядзька у куточку, 

І торба з ім на тым кіёчку, 

З якім наш дзядзька пехатою 

Учора йшоў адзін душою. 

Не спаў ён праве цэлай ночы, 

На свет глядзець не хочуць вочы, 

А галава сама гуляе, 

Машыне тахты выбівае: 

Наніз падзе, назад рванецца, 

Туды-сюды яна качнецца 

І грукне ў сцену, як дурная, 

Як толькі карк яе трымае! 

Так на вяселлі маладуха, 

Калі датне яе сівуха, 

Забудзе ўсё ды пойдзе ў скокі 

І чэша дробна, рукі -- ў бокі, 

Не чуе долу пад нагамі 

І плешча ў такт яна рукамі. 
«Лягаш» у дзядзьку ўцікаваўся 

І, як з ім толькі параўняўся, 

Пад бок штурхнуў яго рукою, 
Маргнуў, паклікаў галавою, 
Ўсхапіўся дзядзька наш праворна 
І за кандуктарам пакорна 

Ідзе ён, стомлены, заспаны, 

Не раз схінуўшыся, як П'ЯНЫ. 
Прывёў ён дзядзьку ў карыдорчык 
(Абодвух іх трымае ворчык): 

--. Ідзі сюды! -- кандуктар кажа:-- 
Я буду сам стаяць на стражы -- 
Ідзе кантроль, дык ты схавайся, 
Сядзі цішком, не адзывайся, 

Не кашляй моцна і не грукай! - 

І з гэтай мудраю навукай 
Кандуктар дзверы адчыняе 

І хітра пломбу ён знімае, 
Засадзіць гвозд, ключом пакруціць, 
А страх аж вочы дзядзьку муціць, 
І губа ходзіць, бы ў жаробкі, 

Тым часам дзверы бруднай «топкі» 
Ўраз адамкнуў кандуктар лоўка 

І зачыніў, бы ў клетцы воўка, 
Запхнуўшы дзядзьку чуць не сілай 
Да гэтай дзіркі апастылай. 


Ступіў наш дзядзька крок, спыніўся- - 
І свет яму тут зачыніўся, 
Стаіць, як дурань, небарака. 
-- Куды-ж Ты ўпхнуў мяне, вужака? 
Бадай ты спрах з сваёй нарою! - 
Гамоніць дзядзька сам з сабою. 
с-. Ну-ж удружыў, гад! вось усунуў! -- 
І ў цёмны кут ён злосна плюнуў. 

--. Ах, вэй! што гэта? ці сляпы ты? 
То-ж тут-жа мы!--з кутка сярдзіты 
Пачуўся голас чалавечы, 
Аж узняліся ў дзядзькі плечы, 
Ды каб схаваць, што ён спужаўся, 
Спакойна дзядзька адазваўся: 

-- А, гэта вы! Нашто-ж пад сліну 
Было вам ставіць абразіну?-- 
Тут толькі стаў ён прыглядацца -- 
«Зайцы» сярдзіта мітусяцца. 

Яны даўно ўжо там стаялі, 
Як мышы з норак, выглядалі, 
Пярэдні з іх, такі вяртлявы, 
Яшчэ ўсё церся аб рукавы. 
Было ўсё чорна тут ад сажы, 
Насілась густа пылу пража; 
Адно акенечка і тое 
Глядзела цьмяна насляпое. 
А цесната -- ні стаць, ні сесці:-- 
Тырчы, як пень, на адным месце! 
Але сяк-так прымайстраваўся 
Наш падарожны каля печы 
Размяў крыху грудзіну, плечы 
І закурыць нарыхтаваўся, 
У кут паставіўшы крывульку. ях 
Дастаў капшук, агледзеў люльку, 
Прадзьмуў цыбук, задаўшы смроду, 
Аж пасажыр сівабароды -- 
Даўно ўжо ён на дзядзьку дзьмуўся -- 
Шмаргнуўшы носам, адвярнуўся. 
Але наш дзядзька не шманае: 
Тытун у люльку накладае; 
Тытун быў свой, а не куплёны 
І драў ён горла, як шалёны, 
І як казаў у нас Дзямежка, 
Па галаве біў, як даўбешка, 
Тытун быў хвацкі, адмысловы, 
І не адзін курэц здаровы, 
Хваціўшы дыму галт знячэўку, 
Як-бы спірытусу кватэрку, 
І чхаў, і пырхаў з поўгадзіны, 

І выціраў з вачэй слязіны, 

Аж пуп яго трашчаў і рваўся. 
(Ён бесарабскім называўся -- 
Тытун той дзядзькаў самавіты.) 
Як чорт, быў дым яго сярдзіты. 
Наклаўшы люльку, выняў скалку, 
Адкалупіў ён цыру галку 

І гасіць крэсівам. Іскрынкі, 

Як залаценькія пылінкі, 

З нягромкім трэскам узвіліся, 

На цыр багата паліліся. 

Вось дзядзька люльку раздзімае, 
Цыбук хрыпіць, пішчыць, спявае, 
Дым усё большымі клубамі 
Звісае ў дзядзькі над вусамі, 

І вось як люлька разгарэлась - 
Курыць даўно яму хацелась -- 
Набраў ён дыму рот паўнюткі -- 
Цягнуў не меней поўмінуткі -- 

І клуб, як з коміна, пускае. 
Нясецца дым, насы зрывае, 
«Зайцам» духі ён забівае; 

І мух тым дымам даняло: 
Гудуць жалобна, б'юцца ў шкло. 
Падняўся кашаль між «зайцамі» 
І ўсе зашморгалі насамі. 

-- Ой, фэ! не вытрываць! ратуйце! 
Хоць нашу старасць пашкадуйце! -- 
Крычаць «зайцы» ўсе ў адзін голас 
І на бародах скубуць волас, 

А дзядзька пыхкае клубамі 

І смех хавае пад вусамі. 

Ды ў гэты момант з карыдора 
Пачуўся голас кандуктора 

І грук у дзверы кулакамі. 

-- Эй ты, там, торба з кутасамі! 
Якога чорта гэта смаліш? 

Ты мне вагон увесь разваліш! 
Пакінь курыць, бо і праз дзверы 
Праходзіць дым сюды без меры... 
Але і дым: аж з ног скідае! 

Ну, проста нос табе зрывае! 
Кантроль, даў бог, прайшоў удатна, 
Вайшлі ў вагон, і так прыятна 

Ў вагоне дзядзьку паказалась! 
Прад ім раўніна рассцілалась 
Палёў засеяных хлябамі; 

Загоны стройнымі радамі 

Антосю вочы весялілі 

І на працягу цэлай мілі 

Узад пачціва адхадзілі 

І расступалісь прад машынай, 

Як кавалеры прад дзяўчынай 

Ці як прад свёкрам маладзіца, 
Яна-ж, як вольная арліца, 
Ляціць стралою, грозна дыша 

І сівым дымам цяжка пыша. 

І кожны міг каля чыгункі 
З'яўлялісь новыя малюнкі: 
Слупы мільгалі верставыя, 
Дарожкі, сцежачкі крывыя, 

Што чуць заметна спаміж збожжа 
Віліся йстужкаю прыгожа; 

Лясы, гаёчкі вынікалі, 

І цэрквы всжамі блішчалі 

Ў жывых вянках бяроз і клёнаў, 
І пакручастых рэчак гоны, 

І мігацелі сёлы, дворы, 

Сады, курганы, касагоры. 

-- Ото разгон і шыр якая!-- 

З сабою дзядзька разважае:-- 
Зірнеш -- не згледзіш канца-краю, 
І гэта ўся зямлі армада 
Гаспадара-цара аблада! 

Вялікі ён багач на свеце, 

Ды толькі бедны яго дзеці: 
Ядуць хлябок яны з мякінай, 
Зайцамі ездзяць на машыне. 
Якія дворы, божа мілы! 

А ўсюды бедны люд пахілы 
Кішыць, гаротны, як мурашкі, - 
І ўздых задушаны ды цяжкі 

Гатоў з грудзей яго прарвацца, 
На гоман думак адазвацца. 

«Эх, дзецца людзям бедным недзе!» 
І ўспомніў дзядзька, куды едзе 

І што яму ў той Вільні трэба, 
Эх, цяжка ты, скарынка хлеба! 
Пакуль пачуеш кроплю сілы, 
То банк мо! выматае жылы 
Налогам, гербавым, там, зборам, 
Не развітаешся ты з горам, 

І пусціць жыць бадай не голых. 


У гэтых думках невясёлых 
Антось да Вільні пад'язджае 
І свой гарнітур папраўляе. 


ХХУПІ 
ДЗЯДЗЬКА У ВІЛЬНІ 


І не спынілася машына,. 
А ўжо пайшла мітусяніна: 
Хватаюць клумкі пасажыры, 
Пад рукі б'юць зайцы-праныры, 
Паны складаюць чамаданы, 
Лубкі-каробкі, дзе схаваны 
Паненак розныя прыпасы 
Для завівання, для падкрасы, 
Каб трохі зменшыць перашкоды, 
Пахібкі матухны-прыроды. 
Срэдзь люду рознага і панства 
І між усякага убранства 
Відна і дзядзькава апратка, 
Пільчак і шапачка-аладка, 
Машына стала, Валіць валам 
Люд у тунелі пад вакзалам, 
А з ім і дзядзька цісне збоку 
Ад шэрых світ непадалёку, 
Яшчэ ніколі дзядзька з роду 


258 


Не бачыў гэтулькі народу,. 

Паноў, чыноўнікаў багатых, 

Такіх таўшчэразных, пузатых, 

Што можна-б смела з'есці булку, 

Каб абыйсці гэту качулку; 

І выступаюць такім тузам, 

Ідуць, не бачаць ног за пузам, 
ж дол каменны чуць не гнецца, 

Як студзень, карк яго трасецца. 

«Ото паноў! о, божа мілы! 

Якія гладкія іх рылы! 

Якія вусы і бароды! 

Паставіць-бы іх у гароды -- 

Ні вераб'і і ні вароны 

Ме смелі-б сесці на загоны! 

І процьма-та-ж іх тут якая!» 

У мыслях дзядзька разважае: 

«А морды ззяюць, як пад лакам, 

Відаць, жывуць яны са смакам. 

А ўзяць паненак -- ажно ззяюць 

І ходзяць -- долу не чапаюць: 

Так лёгка, плытна, далікатна, 

Як-бы матыль той, акуратна. 

Ды што рабіць дачушкам бруку? 

У гэтым іх уся навука. 

Растуць, як краскі, ў добрай долі, 

Не трэба йсці з сярпом на поле, 

Дзе праца ўсю красу знімае, 

А ржышча ногі прабівае. 

Ідзе наш дзядзька і баіцца, 

Каб часам як не памыліцца 

І не ступіць каму на ногі 

І каб не збіць каго з дарогі. 

А боты, падлы, ну відочна, 

Не так, як людзі, йдуць нарочна: 

На ўвесь вакзал грымяць насамі, 

Як конь па току капытамі. 

Дзівіўся дзядзька тут нямала, 

Йдучы тунелем да вакзала. 

Як хітра, мудра збудавана! 

Як чыста, хораша прыбрана! 


2594 


А колькі вулачак і ходаў, 
Палітурованых усходаў! 

Там, угары, над галавою, 
Ідуць вагоны чарадою!.. 

О, хітры свет, на штукі здаўся! 


Тунель тым часам раздзяляўся, 
І вал сярмяжнага народу 
Ідзе да правага праходу. 
Паны налева важна садзяць, 
Дзе іх сярмяжнікі не здрадзяць 
Ні пахам дзёгцю, ні карчагі, 
Ні відам латанай сярмягі. 
Як вышаў дзядзька наш з вакзала, 
Яму аж моташна нейк стала 
Такое пекла -- шум страшэнны, 
Застой паветра і дух дрэнны; 
Народ таўчэцца каля конкі, 
Па бруку б'юць падковы звонка, 
Грымяць павозкі, буды, колы, 
Аж проста глушаць балаголы -- 
І гэта процьма ўсякіх зыкаў 
Злілася ў гул адзін вялікі, 
Дзе з непрывычкі вуху цяжка, 
Дзе б'юць па сэрцы яны важка, 
Снуе народ, як на пажары, 
Пад ім аж гнуцца тратуары. 


Эй, божы люд! Якая сіла 
Цябе віхрамі закруціла? 
Куды ты йдзеш, чаго шукаеш? 
Які ты ў сэрцы смутак маеш? 
Куды вядзе твая дарога? 
Чаму задума:і трывога 
Пячаць на твар твой палажыла? 
Чаго глядзіш ты так няміла? 
Няма ў тваіх вачах прывету, 
Як-бы не рады сонцу, свету, 
Ідзе народ, як хвалі мора, 
Як хмары ў небе на прасторы, 
Адны другім усе чужыя, 

Ідуць старыя і малыя, 

Ідуць, шнуруюць чарадою, 

Заняты кожны сам сабою. 

І дзядзька з гэтым людам зліўся, 

Як зерня ў зернях, загубіўся. 
Быў дзядзька ў пушчах, у барох 

І расчытаць іх голас мог, 

І з старасвецкімі дубамі 

Каротка знаўся, як з сябрамі. 

А тут-- адзін, бо ўсе чужыя, 

Не знаеш, хто яны такія, 

І сам для іх ты чужаніца. 

На камяніцы камяніца, 

Не згледзіш неба край за імі 

І ціснуць сценамі сваімі. 


Ідзе так дзядзька і па бруку 
Адзін за дзесяць робіць груку. 
А дзе-ж той банк? -- карціць пытанне, 
Так правандруеш да змяркання, 
А сам туды не пападзеш 
І толькі дзень дарма звядзеш, 
Ды дзядзьку страшна прыступіцца, 
Спытаць людзей ён тут баіцца, 
Бо ўсе такія падзіманы, 
І хоць-бы твар адзін рахманы 
Або свой брат, мужык-трудзяга -- 
Нідзе не свеціцца сярмяга. 
І дзядзька наш стаў прыглядацца, 
Ў каго-б дарогі запытацца, 
Бо ён зрабіў адну ўжо спробу, 
Спытаў. чумазую асобу, 
Дык тая так яму сказала, 
Што лепш-бы ёй няхай зарвала! 
Тут дзядзька кроку падбаўляе 
І пана з цэшкай наганяе: 
Ступіў яшчэ ён колькі крокаў, 
Да пана коціцца ён бокам: 
А пан не бачыць ці не хоча 
Глядзець, як дзядзька наш клапоча 

І ў ім патрэбу дужа мае, 

Ідзе і палачкай махае. 

Тут дзядзька трошачкі прыгнуўся, 
Рукою пана дакрануўся: 

-- Скажы, паночку, як далёка 
Зямельны банк? -- Пан кінуў вока 
На дзядзьку скрыва так і строга: 
-- Спытай аб тым гарадавога! -- 
Сказаў і кроку пан прыбавіў, 
Як-бы пытаннем абясславіў 

Яго наш дзядзька прад панамі, 
Прад тымі, вось, капелюшамі, 
«Ото завіў, настроіў лыжы, 
Як-бы чарцяка той ад крыжа», 
Антось сабе сам усміхнуўся 

І на ўсе бокі азірнуўся, 

Як-бы хацеў сказаць: «Глядзеце, 
Якая цаца ззяе ў смецці!» 
Памалу стаў ён разглядацца. 

Э, што! няма чаго баяцца! 

Ідзе вальней, глядзіць смялей, 
На сэрцы стала весялей, 

І трохі карк ён падымае, 

На крамах вывескі чытае - 
Нядарма-ж дзядзька быў у школе, 
Навуку ведаў ён даволі. 

Ды перабраў тут дзядзька меру: 
На слуп узбіўся, на халеру, 

Ды так аб падлу штурхануўся, 
Што свет яму перавярнуўся, 

На брук зляцеў ён з тратуару, 
Перакруціўся разоў пару 

І так у брук бядак загасіў, 

Траха манеркі не расквасіў. 

Ды дзядзька борздзенька схваціўся, 
Знячэўку ён ашаламіўся, 

Як той шчупак, папаўшы ў нерат. 
Не знае ён: -- дзе зад, дзе перад. 
-- Бадай цябе агні спалілі! 

На які чорт слупоў набілі? - 
Гаворыць дзядзька сам з сабою, 

Пыл абіваючы рукою. 

І тут ён толькі азірнуўся 
Глядзіць -- у кут глухі упхнуўся, 
Сцяна прад ім і сцены збоку, 
Упярод не ступіш ані кроку -- 
Прапала вуліца ды годзе!. 
Таўчэцца дзядзька, як у бродзе 
Той сом, прыціснуты плытамі, 
Што ў букце век жыў пад карчамі. 
«Бадай ты спрахла! дзе-ж дарога? 
Нагвалт крычы гарадавога! 
Куды нялёгкая загнала!» 

Аж проста дзядзьку страшна стала, 
І з перавулачка глухога 

Ідзе шукаць гарадавога, 

Ідзе і горад праклінае; 
Падшыбла злосць яго такая, 

Што каб прымеў-бы, ўзяў саломы 
Ды падпаліў-бы ўсе харомы, 

Бо ўсе дарогі загрузілі 

І свет яму тут зачынілі, 


Мінут праз колькі з перавулка 
На свет ён выбіўся, дзе гулка 
Нясліся зноў страшэнна зыкі, 
Дзе горад гуў многаязыкі. 
Цяпер наш дзядзька не чытае, 
А больш пад ногі паглядае 
Ды кіне вока, ці не блісне 
Жаданы шнур, ды далей цісне. 
Шукае дзядзька наш, як бога, 
У людской галдзе гарадавога. 
А вось і ён! стаіць плячысты 
І погляд кідае празрысты; 
Стаіць, як той пастух над стадкам, 
І паглядае за парадкам -- 
Натое-ж горад і губерня, 
Тут з тратуара дзядзька верне, 
Ідзе, за брыль здалёк бярэцца, 
«Дзень добры» кажа, як вядзецца, 

Яшчэ крок бліжэй падступае 
Аладку-шапку падымае. 

-- Скажыце, як мне ў банк папасці? 
Мне па зямельнай трэба часці. 
-- А вось як пойдзеш, чалавеча, 
Таму касцёлу насустрэчу, 

Там будзе вуліца направа, -- 
Пачаў казаць служака бравы: - 
Ты правай вуліцы трымайся, 

А там другсга запытайся, 

І скора банк той будзе блізка. - 
Скланіўся дзядзька яму нізка, 
Бо надта-ж добрым паказаўся, 
І так ён дзядзьку спадабаўся, 
Што калі будзе ўсё шчасліва, 

То вып'е з ім хоць пару піва 

І з'есць з ім разам кусок сала; 

І весялей зноў дзядзьку стала. 


Зрабіўшы два-тры павароты, 
Людзей спытаўшы раз мо' ў соты, 
Спыніўся дзядзька каля банка, 
Дзе ўсходы чыстыя, як шклянка, 
Шырокі крок яго стрымалі 
І ў душу страх яму нагналі, 


Стаіць наш дзядзька ў задуменні, 
Не смее ўзняцца на ступені: 
Баіцца ён мужычым ботам, 
Прапахлым дзёгцем, здорам, потам 
Тут наслядзіць або напляміць, 
Лепш іх не знаць, няхай іх цяміць! 
Ступі не так, падымуць сварку 
Ды на барыш дадуць па карку. 
І гэта «іх», як здань ліхая, 
Спакой ад дзядзькі адганяе; 
«Іх» -- нешта злое, цемень-іла, 
Што душу дзядзькаву муціла; 
«Іх» -- гэта тое, што варожа 
І ў рог барані сагнуць можа, 

Ды дзядзька страх перамагае, 
Ён шапку загадзя знімае, 

Па ўсходах чыстых, як мурашка, 
Паўзе ўгару, ступае цяжка. 

Забіты дух яго вякамі 

Ўжо чуе страх перад панамі. 


У прасторнай, чыстай, светлай залі 
Паны туды-сюды снавалі, 
Развязна, моцна гаманілі, 
Цыгары доўгія курылі, 

А дзе каторы шарганецца, 

Каля яго прыслужнік трэцца 

І падае яму адзенне, 

А сам -- пакора і жычэнне; 

А пан той руку ткне ў кішэню, 
Яму «дзесёнтку» суне ў жменю; 
Прыслужнік, ну, чуць не прысядзе, 
Аж смех бярэ, на гэта глядзя. 
Але й паны не ўсе тут роўны: 
Адны з іх круглыя, як броўны, 
Ідуць спаважна, ўперавалку; 
Другія выпетрылі ў палку; 

Адны трымаюць нос высока, 
Другія ў дол спускаюць вока. 
Апроч паноў, у гэтай залі 

І мужыкі ў кутках стаялі, 

І людзі простага больш звання 
Таўкліся ў банку ўжо ад рання. 
Між імі гоман ціха вісне, 

Туды і дзядзька Антось цісне. 
Прышоў, суседзяў змерыў вокам 
І да сцяны прыпёрся бокам. 

-- Сядай, мой мілы, мой харошы, 
Бо за «пастой» не плацяць грошы, -- 
Сказаў сярмяжнік дабрадушна, 
На лаўку дзядзька сеў паслушна, 
Уздыхнуў, падзякаваў суседу, 
Ўжо пажылому, чуць не дзеду. 
Пайшлі пытаць адзін другога, 
Хто ён, адкуль, сяла якога, 


260 


Губерні, воласці, павету, 

-- Прыехаў я сюды з-за свету, 
З-пад самых Стоўбцаў -- чулі можа? 
--. Не, не здаралася, нябожа, ц 
-- А самі скуль вы? -- Я з-пад Ліды), 
З сяла Вялікія Дзяміды 

(Ён Грышкам Верасам назваўся); 
Яшчэ са ўчора затрымаўся, 
Пустая справа, ды і тую 

Не давядзеш ты да ладу-- 

Гадоў са два яе вяду, 

Як тут ні ладжу, ні мяркую... 

Эх, мілы мой ты! за панамі 

Няма прадыху. Хто з грашамі 

І мажа збоку, --той і едзе, 

Так вось і робіцца, суседзе. -- 


Ён знаў чыноўніцкія сеці -- 
Не дарма-ж соваўся па свеце, 
Зямлі шукаючы з сябрамі, 
І добра знаўся з пісарамі. 
-- Вам трэба з банка разрашэнне, 
Пішэце, мілы мой, прашэнне; 
І, калі хочаце, параю: 
Пісарчука такога знаю, 
Што вам прашэнейка за злоты 
Напіша з мілаю ахвотай. 
Ах, калі ласка, пане Верас. 
Скажу вам дзякую яшчэ раз. 
Бо покі сам чаго даб'ешся, 
То і жыцця свайго зрачэшся. 
-- Ну, то хадзі! -- Ўстаюць, выходзяць 
І па панах вачамі водзяць, 
І каля століка пустога -- 
Там не было цяпер нікога, 
Апроч бутэлечкі чарніла 
З шырокім донечкам, без рыла, - 
Сябры спыніліся маўкліва. 
-- Вам што? -- пытае іх пачціва 
Сам пісарчук. Ён стараваты, 
І росту: нізкага, кашлаты, 

І вынік ён перад сябрамі, 

Як тая порхаўка часамі 

Па цёплым дожджыку з зямлі. 

-- А вось да вас якраз прышлі, -- 

Тут дзядзька ўперад выступае 

І просьбу ціха выкладае. 

-- Пастойце-ж трошкі, пачакайце, 

А вось вам крэселца, сядайце!-- 

З стала ён выняў ліст паперу, 

І ўсю пісарскую манеру : 

Ён перад дзядзькам выяўляе: 

З-за вуха ручку выцягае, 

Рукою водзіць, нібы піша, 

І трэ свой лоб ды носам чмыша. 

Паразважаўшы для прыкрасы, 

Пайшоў выводзіць выкрунтасы; 

Уважна дзядзька пазірае, 

У жмені злот даўно трымае. 

-- Ну, вось прашэнне і гатова, 

Прашэнне -- «рэхт»! ну, адно слова! 

Вы, можа, граматны, часамі. 

СА так -- распішамся і самі. 

І дзядзька пальцы разгібае, 

Бярэ ён ручку і мачае; 

Ды граблі-пальцы, як чужыя, 

Ці як калочкі дзервяныя, 

Пяро трымаюць бокам, крыва 

І водзяць ручку баязліва; 

І покі дзядзька распісаўся, 

На лбе буйны пот паказаўся, 

Бы дзядзька летняю парою 

Прайшоў па купінах з касою, 

-- Цяпер ідзіце ў тыя дзверы 

Зрабіць адметку на паперы, - 

Ківае пісар галавою. 

І дзядзька дробнаю ступою 

Падходзіць к дзверам, адчыняе, 

Прашэнне ў скрутачку трымае. 
там, за доўгімі сталамі, 

У стол уткнуўшыся насамі, 

Сядзяць пісцы, як гною кучкі, 

Скрыпяць іх пёрцы, ходзяць ручкі, 
Трашчаць, як конікі на сене 

Ці тыя шашалі ў палене, - 

Заняты кожны сваім дзелам. 

Ступіў наш дзядзька крокам смелым, 
Ідзе к сталу, што быў пабліжай, 

Да барады счырвона-рыжай -- 

І перад тою барадою 

Схіліўся нізка галавою. 


“Чыноўнік буркнуў штось сярдзіта, 
Як той япрук каля карыта, 
Але прашэнне ён прымае, 
Насупіў бровы і чытае. 
-- Ідзі ў той стол, налева, трэці! -- 
Махнуў чыноўнік барадою, 
Як саламянаю мятлою. 
2 Адкуль яны бяруцца, чэрці? -- 
Прамармытаў руды пісака. 
Пайшоў наш дзядзька-небарака, 
На стол паказаны трапляе 
Ды зноў там галаву скланяе 
І перад новым палупанкам 
Стаіць, прыгнуўся абаранкам. 
Чыноўнік толькі лыпнуў вокам 
[павярнуўся к дзядзьку бокам 
Ды водзіць пёркам па «бумазе» 
(Ужо такі пачот сярмязе!). 
Стаіць наш дзядзька, не адходзіць. 
«Ну, што-ж? няхай пяром паводзіць: 
Не на дажджы я, часу маю, 
Не пан я, трохі пачакаю». 
Чыноўнік лыпнуў зноў вачыма, 
Як-бы на цёшчу ці айчыма, 
Зноў у паперы ён уткнуўся, 
А дзядзька наш ні зварухнуўся. 
Злаваць чыноўнік пачынае, 
Што дзядзька вытрыманасць мае. 
Чыноўнік злосны не стрымаўся: 
-- Табе чаго тут? -- запытаўся, 
Сярдзіты, поўны нецярпення. 

“Ч 


-- Наконт зямлі: вось і прашэнне, -- 
Гаворыць дзядзька так салодка, 

Як толькі можа, ды каротка. 

Яго чыноўнік злы спыняе: 

г- Не важна справа, пачакае; 


Прыдзі сюды праз тры гадзіны! -- 


Уздыхнуў Антось ад той навіны. 
«Ось дзе выжыга! ось бізун, 
Бадай цябе забіў пярун! 

Чакай дабра ты ад хамулы, 
Няхай табе дасць бог тры скулы! 
Няхай цябе водзяць сляпога, 

Як водзіш ты за нос другога!» 

І як ні кляў ён гэту п'яўку, 

Ды. мусіў даць рубля за спраўку. 


ХХІХ 
НА ЗАМКАВАЙ ГАРЫІ 


-- Ну, што-ж? -- пытае дзядзька 
Грышку: -- 

Хіба дзе выпіць па кілішку 
Ды падкрапіцца-б мала-мала? 
Я з дому ўзяў кавалак сала, 
І хлеба ёсць крышан са мною, 
Чаго ён сохне сіратою? 
-- Падмацавацца-б не мяшала, 
Бо ў жываце штось заспявала, 
А нашча чарачку кульнуць -- 
Усё адно, што ў рай зірнуць. 


Сябры ўстаюць, ідуць спавагу 
І на прашпект нясуць сярмягу, 
Дзе панства ўсякага багата 
Ідзе і едзе, як у свята. 
І скуль набраліся яны? 
І ўсё важнецкія паны, 
І так адзеты, так убраны, 


г2(Я 


Што той Ракоўскі падзіманы -- 
Няхай яго там возьме боль-- 

У параўнанні з імі-- ноль -- 

Ну, “проста так, звычайны Лыска: 
І не стаяў каля іх блізка! 

Зірнеш і ўнікнеш: прад табою 
Мо! князь з графіняю якою! 

Так далікатна спацыруюць 

І не гавораць, а варкуюць! 

Або спаткаеш генерала, - 

Яго ўся Вільня пэўна знала: 

У медалях уся грудзіна! 

І што за погляд! што за міна! 
Ну-ж, і паноў! не дай ты божа! 
Антось стрымацца ледзьве можа -- 
Няхай ім дрэннае прысніцца -- 
Каб тым панам не пакланіцца. 
Ды Верас з дзядзькі тут смяяўся. 
-- Ты не ўважай, што ён убраўся, 
Гальштук павесіў і манішку, 

А каб раздзець яго, брацішку, 

То пэўна ходзіць без кашулі, 

На ланцужку -- кусок цыбулі. 
Па віду пан і ходзіць панам, 

А спіць напэўна пад парканам, 
Таго й глядзіць, каб што ўварваць... 
Такіх паноў -- хоць гаці гаць! 
Чым болей дзядзька разглядаўся, 
Ён тым мацней тут захапляўся, 
Які тут рух і беганіна! 

Як ззяюць вокны магазінаў! 

І колькі тут дабра, багацця! 

А колькі слёз У ім, пракляцця? 
Якія брычкі і карэты! 

А для каго ўся роскаш гэта? 
Антосю стала чагось смутна. 

Ці гэта роскаш так атрутна, 
Што голас зайздрасці ўзбудзіла 
І свой адбітак палажыла? 

Ці то пратэст, бунт проціў здзеку, 
Які пануе тут адвеку 

І дзеліць люд на дзве галіны, 
На дзве няроўныя часціны: 

На багачоў і на галоту? 
Адным -- сланяцца каля плоту 
Сваіх задворкаў цёмна-брудных 
У мыслях-думках шэра-будных, 
Жыць у гразі, хадзіць сляпымі 
Ў імгле пустой і ў едкім дыме, 
Цярпець пакорліва, маліцца 

І з гэтай доляю гадзіцца, 

А ўсе надзеі на збавенне 

І на канец таго мучэння, 

Які настане ўсё-ж нарэшце, 
На той бок смерці перанесці! 
Другім -- тут рай і панаванне 

І ўсіх дабротаў спажыванне. 
Ты ім служы, ты ім працуй 

І нейкі страх прад імі чуй, 


----- Ото, брат, горад! от дамішчы, 
Ого, дзё сыпалі грашышчы! 
Якія вежы і касцёлы! 

Як толькі іх трымаюць долы!.. 
Зірні, зірні: гара якая! 

На ёй і будка цагляная... 
Ото-б адтуль зірнуць на горад! 
Забыўся дзядзька і пра голад 
І падбівае сябра Грышку 
Ўзыйсці на тую гару-вышку. 
Яна так пышна, так высока 
І так ласкае тваё вока! 

А гэты скат такі зялёны! 
Там каштаны, там ліпы, клёны 

Глядзяць здалёк адным кустом, 
Адным вялізарным шатром. 


.  Праштпект, касцёл сябры мінулі 
І ў сквер зялёны павярнулі. 
Ў цяньку развесістых галінак 
Дарожкі ўюцца між раслінак, 
Такія чыстыя, аж міла. 

І люду мноства тут хадзіла, 
Найболей моладзь гарадская, 
Ды худасочная, благая, 

Ўсё панічы-зухі, паненкі, 

А станік іх, бы ў восак, ценкі; 
Ідуць, шнуруюць па дарожках, 
А чаравічкі на іх ножках 

Так і паскрыпваюць, спяваюць, 
Нібы капыцікі мільгаюць; 
Ідуць, спусціўшы вачаняткі, 

На погляд ціхі, як ягняткі. 

А панічы снуюць стрыжамі, 

Ў паненак цэляцца вачамі, 

Так от і льнуць, як рой да грэчкі, 
Як матылі на тыя свечкі. 

На доўгіх лаўках пажылыя 
Сядзяць паны, як-бы святыя, 
Багата ўсе яны адзеты, 
Чытаюць кнігі ды газеты. 
Антось на ўсё глядзіць уважна, 
І сам ідзе ён трохі важна, 
Крыху асвойтаўся з панамі, 
Ідзе, пагруквае нагамі. 

Сябры тым часам сквер мінулі, 
Налева ўгору павярнулі; 

Тут з будкі стораж іх спыняе: 
-- Куды йдзеце? -- сяброў пытае. 
-- Куды-ж? на гору, ёсць вядома. 
-- А ці вам правіла знаёма, 
Што безбілетным ход запынен? 
Хто йдзе на гору, той павінен 
Білет купіць на права ўходу. 
Сябры спыпілісь -- грошай шкода; 
Ў чупрыны рукі запускаюць, 
Аб гэтай справе разважаюць: 
За што плаціць? пустая справа... 
Але-ж ізноў -- зірнуць цікава, 
Як там з гары ўсё выглядае. 

І дзядзька стоража пытае: 

-- А колькі той білет каштуе?.. 
Ніяк у Вільні не шанцуе! 

-- Усяго шэсць грошай. Заплацеце, 
Тады сабе, здаровы, йдзеце. 

-- Дзе наша, брат, ні прападала: 
Каб наша ліха не даждала!-- 
Гаворыць дзядзька наш развязна, 

Ў кішэню лезучы адважна. 

Сябры білеты пакуплялі 

І на гару пашыбавалі. 

-- Ого, гара, як печ, крутая! 

І вось чаму дарожка тая, 

Бы шрубка, ўецца па-над бокам: 
Узлезь, папробуй, простым крокам! 
Ну, брат, гара, аж ногі млеюць, -- 
Сябры ідуць і весялеюць. 

-- Ціто яе такая ўрода? 

Рукою, мусі-быць, народу 

Яна насыпана спрадвеку... 

Ото, мой божа: чалавеку 

Заўсёды мала, не хватае, - 

Антось уголас разважае: - 

Ці ёсць канец яго патрэбам? 

Чаго няма пад гэтым небам!.. 

--. Не: не здаволіш чалавека, 

І будзе вечна ён калека: 
Чаго-нібудзь, а будзе брак, 

Ужо бо створаны ён такі! І 
Твардоўскі пан быў -- мо” чувалі? -- 
Яму ўсе чэрці слугавалі, 

І ўсе выконвалі жаданні, 

І што-ж? шчаслівы быў? нізвання! 
Ды ўзяць хоць нас: не тое-ж сама? 
І мы, як тая багна-яма, 

Ўвесь век варушымся, збіраем, 
Канца-ж патрэбам тым не знаем. 


Сябры на верх гары ўзняліся, 
Аж упацелі, засапліся, 
І ногі іх спынілісь самі, 
А слаўны від перад сябрамі 
З гары высокай адчыняўся! 
Хто відам тым ні любаваўся? 

Ўнізу гары ляглі прыгожа, 
Як-бы разоркі паміж збожжа, 
Дарожкі роўныя, крывыя. 
Над імі дрэвы маладыя 
У сваёй пакоячай цішы 
Сплялі жывыя салашы. 
Агромны горад, цёсна збіты, 
Ўвесь блескам сонейка заліты, 
Займаў узгоркі і нізіны; 
Дамы стаялі, як віціны, 

То ўдоўж, то ўпоперак радамі, 
То закрываліся садамі 

Або дзе ўзгоркам крутабокім; 
А дзе васпанам адзінокім, 
Расцерабіўшы сабе пляц, 

Як горды пан, стаяў палац- 
Будынкі цесна ў рад стаялі 
Як-бы адны другіх трымалі 
У часе нейкай небяспекі 

І асталіся так навекі. 

А між высокіх дамоў-градак, 
Свой пэўны маючы парадак, 
Віліся вулачкі так-гэтак 
Густою тканню цёмных клетак. 
Ўгары; высока над дамамі, 
Пазалачонымі крыжамі 
Блішчалі цэрквы і касцёлы, 
Узняўшысь к небу галавамі, 
На сонцы ззяючы вярхамі; 

І гоман іх званоў вясёлы 

Ў паветры гуў таемна, злучна 
І заміраў дзесь мілагучна. 
Налева, між гор крутабокіх, 

У берагах сваіх высокіх, 

Па камянях, бы тая змейка, 
Вілася шумная Вілейка 

І, закруціўшыся дугою, 
Знікала зараз за гарою. 

А справа ўніз свабодным махам 
Лягла другая рэчка шляхам, 
Як-бы сталёвая пружына; 

То Вілія, Літвы дзяціна, 
Няслася пышна між абрываў 
Бліскучай стужкай гожых звіваў, 
Як-бы жывое срэбра. Хвалі 

На сонцы песцілісь, дрыжалі, 
Так майскім днём дрыжыць лістамі, 
Абліты сонейка агнямі, 

Зялёны клён і пышна ззяе, 

На сонцы лісцікі купае. 

Па левым беразе ў шнурочак 
Зялёных дрэў пралёг радочак, 
Як стрэлка, роўненька, пад меру, 
Як тыя буквы на паперу. 

Дамы, каменныя грамады, 
Палацы, пышныя пасады, 
Крутыя горы з жоўтым скатам, 
Пяскамі, глінаю багатым, 

Увесь правы бераг абступалі, 

У рэчцы цені іх дрыжалі, 

І адбівалісь, бы ў люстэрцы, 

У Віліі хмурынак перцы, 

Што віслі белай чарадою 

Высока ў небе над зямлёю. 


А там, за горадам, так здатна 
І так прыгожа, так прыятна 
Узгоркі леглі ў сіняй далі: 
Па іх адложыстых уклонах 
Любоўна ветры па загонах 
Жытцо, ярынку чуць гайдалі, 
Як нянька добрая ці матка 
Ў калысцы гойдае дзіцятка. 
Палоскі нівак йшлі абрусам, 
Гаі, лясочкі здольным вусам 
Ў палях то тут, то там чарнелі, 
Як-бы на сонейку гарэлі, 
І ў абразах тых самавітых 
Палёў, задумаю спавітых, 
Пачулісь родныя павевы 
І дарагія сэрцу спевы 


2то 


Для мужыкоў, сыноў заўзятых 
Палёў, лясоў, лугоў багатых; 
Там іх душа і там іх думы, 

Ім далей хочацца ад шуму 
Траскучых вуліц, перавулкаў, 
Ад пылу, смроду, закавулкаў, 

А на гары было спакойна. 

Чуць далятаў сюды нястройна 
Далёкі шум і той змякчаўся, 
Сюды нейк боязна ўрываўся. 
Гара спакойна пазірала, 
Маўклівасць важную хавала, 

Як сведка той вялікай справы, 
Што для пустой людской забавы, 
Ніколі вусн не раскрывае 

І моцна тайнасць ахраняе. 

-- Ну, што, Антоні: надзівіўся? -- 
Ад думак Верас абудзіўся: -- 
Ці не пара-б пасілкавацца, 

Бо трубіць чэрава, прызнацца? 
-- Так, час ісці, глядзець даволі, 
Бо не нагледзішся ніколі. 


Сябры назад з гары звярнулі, 
Шырокім крокам сціганулі. 
--. Пастой! а там што? -- Там -- гармата. 
г. Чаму-ж няма пры ёй салдата? -- 
Пытае дзядзька. -- Мо' старая, 
А мо' фальшывая якая, -- 
Не буду спрэчвацца заўзята. -- 
З такой гаворкай да гарматы 
Прышлі яны і важна сталі, 
Гармату доўга разглядалі, 
Глядзелі ззаду і з бакоў, 
Аб ёй сказалі колькі слоў. 
Калёсы дзядзька разглядае 
І бліжай-бліжай падступае, 
Хацеў яе яшчэ пагладзіць, 
-- Ой, не чапай, а то рассадзіць! 
Няхай яна, брат, лепей спрахне! 
Зачэпіш, падлу, ды як гахне! 

І вочы высмаліць, і кішкі 
Шпурне, глядзі, аж на Лукішкі. 
О, з ёю, брат, такія штукі! - 
Спужаўся дзядзька, -- борзда рукі 
Рвануў назад, як ад гадзюкі, -- 
Ды так, што Грышка стаў смяяцца. 
-- Хадзем, брат, лепей сілкавацца! 


ХХХ 


СМЕРЦЬ МІХАЛА 


Канец... Як проста гэта слова 
І многазначна, заўжды нова! 
Як часта мы пад крыжам мукі 
У тамленні духу ўзносім рукі 
І вочы, поўныя гарэння, 
І прагнем мігу вызвалення! 
Шчаслівы міг, бо палі путы! 
Канец і нейкі круг замкнуты 
У небыццё ідзе і гіне, 
Каб месца іншай даць часіне; 
І вера ў той канец няўхільны 
Знішчае тлен гнілы, магільны. 


Канец!.. Як многа разважання 
І засмучонага пытання 
У гэтым простым, страшным слове 
Пры іншым з'явішчы і ўмове, 
Калі астатняю мяжою 
Канец кладзецца між табою 
І тым, што дорага і міла, 
Што душу грэла і хіліла 
І сэрца моцна парывала, 
Як гімн у вуснах перавала, 
Калі змутнелаю вадою, 
Дзе сонца цешыцца сабою, 
Шуміць ён вольны і імкненны, 
І гучна-звонны й бела-пенны! 
І ты, маё апавяданне, 

Жыцця адбітак, разважання, 
Нязжыты след прасцяцкай долі, 
Адвечны водгук праўды, волі, 
Ўжо бачыш дзень свайго змяркання. 
І сціхне ліры звон тужлівы, 

Бо блізак захад твой маўклівы, 
Апошні крок твайго блукання, 

І смутна мне: я жыў з табою 
Адною думкаю, душою, 

Насіў цябе, як носіць маці 
Няясны воблік той дзіцяці. 

Ды ты, відаць, не ў міг шчаслівы 
На свет радзілася бурлівы 

Яшчэ далёкаю вясною 

За мураванаю сцяною 

Ў няволі жудаснай астрога, 

Калі над намі ноч-аблога 
Навісла цемраю густою 

І гнула цяжкаю пятою, 

Як неадхільная навала, 

Усё, што жыцце асвятляла. 

Ды ноч мінулася памалу 

Ў агульным жыцця перавалу, 

А там дарога, зноў дарога, 
Разлука з краем і трывога, 

І паднявольнае блуканне 

І гэта нуднае змаганне 

За інтарэсы жывата, 

Ды зноў варожая пята... 


Як часта я жывіў табою 
Ў разлуцы з роднаю зямлёю 
Гадзіну смутку, летуцення 
І момант радасці -- натхнення! 
Святым агнём душа палала, 
І злучнасць-згоду адчувала 
Таемных чараў-сугалосся 
І чула шум тады калоссяў 
На родных гонях, на далёкіх 
І песні жнеек яснавокіх. 
А выгляд горак крутабокіх, 

Лясочкаў, хвоек кучаравых, 
Такіх прыветных і ласкавых, 
Як дабрадушныя бабулі, 

І грэлі сэрца і гарнулі, 

Ў вачах стаялі, як жывыя. 
Дрыжалі струны гаваркія, 

Ў агульны тон суладдзя гралі 
І на нявідныя скрыжалі 
Трох неажыццеўленых слоў 
Пісалі напісы вякоў... 

Дык так: часіна развітання, 
Апошні крок твайго блукання! 


З зямлёю клопат быў вялікі, 
Прышлося ездзіць да Хадыкі 
Ды варушыць і галавою 
Над гэтай справай грашавою, 

А грошы йшлі, плылі, як сліна, 
Аж высякалася чупрына 

І брала нейкая нудота, 

І адпадала ўся ахвота 

Зямлю купляць і нават жыць -- 
Такая хваля набяжыць. 

А колькі гэтай валакіты! 

І ўсе на грошы прагавіты: 
Таму рубель, таму дваццатку, 
А ўсё няма ладу-парадку, 
Куды ні кінься і ні ткніся; 
Бадай яны былі звяліся 

І ўсе натарусы, канторы 

І іх пісакі-кручкатворы! 


Вандруеш, бы ў той Чартавіцы; 
Ці дурань сам, ці ўсе дурніцы, 
Ці проста кпяць з цябе, дурнога, 
Бо ты не ведаеш нічога, 
А толькі грошы выцягаюць, 
Але на грош не памагаюць, 


Прышлося дзядзьку весці справу 
І папацець такі на славу, 

Бывала, вернецца з дарогі, 

Бяда і смех з яго, нябогі: 
Сярдзіты, чорны, як махнуша, 

І нават нос той, дуля-груша, 
Відаць таксама не ў гумору 

І задзярэцца больш угору; 
Малыя шэранькія вочкі 

Яшчэ больш звужваюць куточкі, 
Глядзяць з-пад броў зусім панура; 
І ўся выраза яго хмура. 

У хаце ў першыя часіны 
Маўчыць, не кажа пра навіны, 
Зямлі не лае і не хваліць, 

Але канторы агнём паліць 

І крэпасць купчую без меры 
Кляне і жычыць ёй халеры 

Ды злосна кідае паперы 

На стол з кішэні і бубніць, 

Да дзядзькі страшна прыступіць, 
Але патроху і памалу 

Ён траціць імпаты запалу, 

Ў яго душы сціхаюць громы, 
Ён зноў такі, як нам вядомы: 
Лагодны, добры, клапатлівы, 
На ўсё спагадны і руплівы. 


Праз нейкі час сямейка ў зборы. 
Тут маці сходзіць да каморы, 
Нясе збанішча тварагу, 
Каб скрасіць дзядзькаву тугу. 
Залье туды яшчэ смятаны, 
І дзядзьку хоць кладзі да раны! 
Смятана гэта з тварагом -- 
Краса-дзяўчына з жаніхом! 
Хоць зараз іх вядзі да шлюбу. 
І вось маўклівасці той шрубу 
Адкруціць дзядзька з галавы, 
Вясёлы робіцца, жывы, 
І ўсе прыгоды, ўсе нягоды, 
І ўсе парогі-перашкоды 
Пачне апісваць сакавіта 

І пераймаць таленавіта 

Пісцоў, іх закіды-намеры 

За тыя копіі-паперы 

Ў тваю сярмяжную кішэню 
Спрытней, глыбей засунуць жменю. 
Ох, трэба ведаць іх, псялытак!., 
Сказаць-жа -- гэта іх прыбытак. 


Сядзіць, расказвае Антоні, 
Што чуў, што бачыў у Заблонні, 
Хадыку высмее часамі 
І яго «мухі з камарамі». 

А скончыць тым апавяданне, 
Што многа трэба вандравання 
І гэтай нуднай цеганіны, 
Каб дацягнуць да палавіны... 
Так, многа клопатаў з зямлёю! 
Як цяжка голаю рукою 
Рабіць, вясці такія справы! 
І больш той гутаркі і славы, 
І гэтай зайздрасці, і плётак, 
Дзядзькоў дасужых і іх цётак, 
І ўсіх наогул сваякоў, 
Бо чалавек ужо такоў, -- 
Ну, больш галасу, чым карысці. 
Ох, цяжка, цяжка ў людзі выйсці 
І моцна стаць на свае ногі, 
Бо многа ў свеце вас, парогі. 
І часта роздараж іх быту 
Над імі зляжа, як навала, 
І гэта даль падчас пужала, 
Як нейкі лёс пусты, сярдзіты. 
І засмуткуеш паняволі 
Ад гэтых думак цёмнай долі, 
Калі набытак і скарб хатні 
Ідуць на звод на той астатні. 
Але ці ёсць, ці ёсць парука, 
Што будзе сэнс мець гэта мука? 
Ці дасць зямля табе збавенне 

д злога панскага насення? 
З адным рассватаешся тут, 

Там у другі залазь хамут. 
Паны-ж і розныя чынушы 

І там патрапяць выбіць душы 

І павыцягваць з цябе жылы, 

Бо ты без права і без сілы. -- 
Такія думкі, разважанні, 

Як молат, білі Ў, сэрца Ганне: -- 
Тут справа не ў сваёй сядзібе, 

А ў ладзе гэтым уся злыбедзь, -- 
Хмурнеў тады Міхал таксама. 
Няўжо-ж у свет замкнёна брама? 
Няўжо старанне пойдзе прахам? 
Пытаў Міхал сябе са страхам. 
Ды цяжка мары-думкі траціць -- 
Пажыць, пажыць у сваёй хаце! 
-- Тэ!- так казаў Міхась бывала:-- 
Вядома, клопату нямала, 

Ды што без клопату даецца? -- 

І тут ён нават засмяецца, 

Каб цень развеяць тае смуты: 

-- Г трэба часам крыж пакуты: 
Панесці, мілыя мае вы, 

Зазнаць і гора, неспадзевы! 

Але раз ты наважыў дзела, 

Ідзі станоўка, роўна, смела, 

Ідзі, назад не аглядайся 

І на другіх не пакладайся! 

А вам, сынкі мае любыя, 

Не век сядзець на маёй шыі! 
Пара падумаць, небажаткі, 

Як жыць без бацькі і без маткі, 
Бо іх жыццё --не вечна ў свеце. 
Вось тут глуздом паварушэце! 
Дык трэба грунт мець пад нагамі, 
Каб не бадзяцца батракамі. 
Які-ж то грунт? Зямля, навука, 
Але не панская прынука. -- 


Адзін Міхал і грэў імкненне 
Давесці справу да сканчэння. 
Але няўзнакі, неўзаметкі 

Вязала ліха свае сеткі, 

Каб іх накінуць на Міхала, 

І ні на вошта не зважала, 

Бы тая злосная намова: 

Міхал. прыцяміў выпадкова 
Густы, чырвоны след крываўкі! 
«Эге, брат, дрэнныя праяўкі: 
Прышла згінота на Міхася!» 
Падумаў ён у нейкім страсе, 

І нават сэрца ў ім апала. 

Што за праява напаткала? 
Няўжо яна, смерць неўзірана? 
Не, не! аб ёй і думаць рана. 
Міхал жахнуўся. Нейкі смутак, 
Ліхіх пачуццяў цёмны скрутак 
Яго агортваюць істоту; 

Ён чуе ў свеце адзіноту, 

Як-бы варожых лёсаў сіла 

У вочы глянула няміла 

І ўстала нейкім грозным валам 
Між тым жыццём і ім, Міхалам. 
І першы раз ён так балюча 
Адчуў той момант немінучы, 
Які ўсіх нас вартуе пільна, 

Бо гэта смерць -- зло неадхільна. 
«Няўжо памру і стану трупам, 
Згнію ў зямлі нікчэмным струпам 
На целе гэтае зямлі?» 

І цені страшныя ляглі 

Яму на душу і на сэрца, 

І ён так ясна, бы ў люстэрцы, 
Убачыў смерці ўсе пячаці 

І ўсе адзначныя пастаці. 
Міхал пачуў, што ён -- пылінка, 
А век людскі -- адна хвілінка. 


І перад ім самі сабою, 
Чуць-чуць засланыя імглою, 
Жыцця асобныя кускі -- 
Малюнкі, з'явы, абразкі, 
Калісь прачуты, перажыты, -- 

Усплылі, як сон, даўно забыты, 
І пачуванне адзіноты, 

Пустэчы цёмнае, тускноты 

Яго прыгнула, прыдушыла, 

І стала ўсё яму няміла. 

Адно цяпер яго прагненне -- 
Прад кімся пасці на калені, 
Прасіць заступы, абароны 

Ад гэтай страшнае праклёны. 


І ўспомніў ён адну драбніцу,. 
Свой страх дзіцячы ў навальніцу, 
Жахліва ночка была тая! 

О, гэту ноч ён памятае! 
Прачнуўся -- шум, бразгочуць шыбы, 
Гарыць паветра іх сялібы 

Агнём сляпячым, сіняватым. 
Старыя вербы каля хаты 

Гудуць і гнуцца ва ўсе бокі, 

Над долам сцелюць верх шырокі, 
І круціць бура ім галіны, 
Кудлаціць, крышыць верхавіны, 
Бы рве іх вострымі зубамі; 

А гром цяжэрнымі клубамі 
Зямлю, здаецца, прабівае 

І стогне хатка іх старая, 

І ўся трасецца, бы націна. 

А ён, малы, як ліст асіны, 
Дрыжыць ад страху, жмецца, плача. 
-2 Засні, мой хлопча-небарача! 
Не бойся, мілы: ты -- са мною! - 
І матка цёплаю рукою 

Яго за шыю абнімае, 

А ён да маткі прынікае; 

І ўжо не страшна бура тая, 

Бо ён захован, повен шчасця. 

А да каго цяпер прыпасці? 

Каго прасіць? каму маліцца? 

І як ад смерці бараніцца? 

А можа гэта так, пустое? 

А, пэўна, глупства там якое, 

Бо нават следу няма болю, 

І ўсё, нарэшце, ў божай волі! 

У ім абуджаецца надзея, 
Адводзіць страх той, сэрца грэе, 
Як сонца землю пасля буры, 
Бо так заложана ў натуры. 
Ды тое ліха было ўпарта, 

І строіць жартаў з ім не варта, 
Праз нейкі час, ужо пад зіму, 
Міхал у моцным быў абніму 
Хваробы цяжкай і паганай, 
Неспадзяванай, негаданай. 

І гора ў тым: хвароба гэта 
Даўно цягнулася, не з лета, 

І ў тым была яе і сіла, 

Што незаметна налучыла, 

І спатайка гадоў праз колькі 
Яе жывілі манаполькі, 

Пакуль яна не разнялася 

І не зваліла з ног Міхася. 
Спярша Міхал перамагаўся 

І той хваробе не даваўся, 

А потым кінуўся і ў лекі, 
Больш з саматужнае аптэкі: 

Піў зёлкі розныя і травы, 

Ды не палепшваў свае справы. 
Да дактароў ужо па часе 
Вазілі хворага Міхася, 

Вазілі ў холад і ў марозы, 

А ліха-боль свае занозы 
Глыбей у цела запускала, 

І ўжо з тых лекаў толку мала. 


Ляжыць Міхал маўклівы, смутны, 
І вочы выцвілі і мутны, 
У глыб душы глядзяць гаротна, 
Глядзяць, тужліва і маркотна, 
І горка гэта сузнаванне, 
Што ад жыцця ты ўжо адсечан, 
І нават можа быць адмецен 
І блізак час яго сканання. 

Жыццё-ж ішло, як і звычайна, 
Крыху марудна, аднастайна, 
Калі трушком, калі ступою 
Сваёю бітаю трапою. 
А з гэтым жыццём нага ў ногу 
Як-бы ў адну ўсе йшлі дарогу, 
І толькі ён, адсталы, хворы, 
Папаў у нейкія зажоры 
І лічыць нудныя часіны - 
Ён моцна выбіт з каляіны 
І тым жыццём ён не жыве -- 
Другія думкі ў галаве, 
Зусім другія пачуванні, 
Другі настрой і разважанні. 
І тое, што даўней, бывала, 
Яго так моцна захапляла, 
Цяпер здавалася няўзрачным, 
І непатрэбным, і нязначным; 
Яго цікавіць лёс уласны, 
Лёс пагражаючы, няясны, 
Зацята схованы, замкнёны, 
Бы кара цёмнае праклёны, 
Што кожны момант над табою 
Звісае страшнаю марою, 
І кожны час яна гатова, 
Свядома або выпадкова, 
Узнесці грозна булаву 
І апусціць на галаву 
І разам скончыць, адным махам, 
З жыццём і з цёмным гэтым страхам. 
Але што ёсць там, за заслонай, 
За гэтай сцежкаю замкнёнай? 
Няўжо пустэлі мрок разліты, 
Канец астатні, ноч нябыту? 
Міхалу вусцішна і жудка, 
І сэрца стукае ў ім пудка. 
Ох, страшна гэта ноч-пустэля! 
Яна ў пякельны мрок засцеле 
Яго жыццё і гэты свет; 
Сатрэцца, згіне яго след 
У тым сусветным праху-смерці, 

Як-бы й не жыў на гэтым свеце. 
Ён чуе страшнае тамленне, 

Яго жахае зніштажэнне, 

Ён хоча жыць... Прэч, цені мроку! 
Там сэрцу цяжка, цёмна воку... 

І гэта там ён адпачыне?! 

О, не!.. І кроў у жылах стыне, 

І сэрца ў страсе замірае, 

І пот халодны выступае. 

Якая гэта недарэчнасць?! 

Хіба ён жыў?.. о, вечнасць, вечнасць! 
Як зразумець цябе і змерыць? 

І каго слухаць? каму верыць? 
Міхал ахоплен цёмнай хваляй, 
Не хоча думка йсці ўжо далей, 
Ён хоча сцішыць жудасць тую, 
Ён прагне чуць душу жывую. 

-- Ну, што ты, маці: ты-б прысела, -- 
Да жонкі мовіць ён нясмела, 

А вочы просяць спачування, 
Жывога слова, спагадання. 


І ёй таксама несалодка -- 
Каротка, песня, ты каротка 
І заціхаеш так не ў часе! 
Баліць ёй сэрца аб Міхасю; 
Яна адгадвае душою, 
У якім ён цяпер настроі, 
І цяжка ёй. Яна ўздыхае, 
Ідзе, сябе перамагае, 
І горла ціснуць ёй залозы, 
І волі, волі просяць слёзы. 
-- Памру я, Ганна! -- кажа ціха. -- 
Дайшоў да дна свайго кяліха, - 
Міхась глядзіць кудысь далёка, 
І нудна ёй ад тога ўзроку, 
Надзеі гіне рэштка тая, 
І большы смутак пашыбае. 
Міхал здзівіўся: ён не тое 
Хацеў сказаць, а штось другое, 
Ды так сказалася. Ну, што-ж? 

-- Не думай гэтак ты, нябож! 

Ці мала людзі так хварэлі? 
Хварэлі годы -- не нядзелі, 

Такіх здарэнняў вельмі многа, 
Але ачуньвалі й нічога. 

І ты, дасць бог, на ногі станеш, 
Пяройдзе ліха, ачуняеш. 

Міхал глядзіць ёй пільна ў Вочы, 
Штось расчытаць па твары хоча, 
Але з усмешкаю крывою 

Трасе адмоўна галавою -- 
Пацеха, знаць, яму малая; 

І погляд дзесь ізноў блукае, 

Але не тут, а там, далёка; 
Слязою мгліцца яго вока, 

Ён штось яшчэ сказаць імкнецца, 
І цень на твар яго кладзецца. 





З двара ўваходзіць дзядзька ў хату; 
Ідзе прамовіць слоўка брату. 
Антось гаворыць смела, стала, 
Каб падбадрыць крыху Міхала, 
Надзею добрую падаць 
І думкі смутныя прагнаць. 
-- Як пачуваешся, Міхале? 
Мацуйся, браце, з мала-маля!.. 
А дзень які! эх, дзень харошы! 
Пайсці-б цяпер, брат, па парошы! 
-- Так, брат, пайду ды ці вярнуся? 
Якраз патраплю на Пятруся 
Ў Церабяжы пад крыж хваёвы, - 
Сказаў Міхал у тон размовы, 
Бы то звычайнае здарэнне, 
Сказаў з усмешкай засмучэння. 
-- Ну ўжо і пойдзеш! не, брат, дудкі, 
Аб тым паходзе няма й чуткі; 
Яшчэ паходзіш за сахою 
І над уласнаю зямлёю 
Ты папацееш і не мала, 
На картах бабка так казала; 
Не, жыць, брат, трэба і жыць -- многа! -- 

Антось гаворыць, а ў самога 

На сэрцы стала штось трывожна, 
Бо спадзявацца ўсяго можна: 
За кожным ходзіць смерць-сляпіца 
І дзіўна рэч: цяпер драбніца 

Ці проста рысачка якая 
Значэнне, сэнсу набывае 

І з гэтай смерцю сувязь мае, 

Ці куры ў хаце сваім дурам 
Падымуць часам шурум-бурум: 
Ці абярэцца з іх якая, 

Знячэўку пеўнем заспявае 

Для большай важнасці, вагі: 

Ці дзесь крумкач разок, другі 

У небе крумкне смутна-глуха; 
Ці ў юшках песню завіруха 
Зацягне жаласна, нудліва; 

Ці загугукае страхліва 

Злы гэты дух -- сава-начніца 

Ў кустах альховых над крыніцай, 
Гугукне так, што сэрца ные; 
Або сабака той завые, -- 

Ўсё гэта -- дрэннае злучэнне, 
Праявы страшнай абвяшчэнне, 

І тую думку мімаволі 

На смерць наводзіць, як ніколі. 
А прыдзе ноч. Эх, ноч-цямніца, 
Зацятых страхаў таямніца! 
Глядзіш у вокны ты варожа 

З свайго цямнюсенькага ложа 

І за вуглом стаіш тулягай, 
Відаць, з нядобраю развагай, 

Ў мярцвячых лісцях зімняй стужы 
Стаіўся месячык дасужы, 

На шыбах беліць ён палотны, 
Такі тужлівы і маркотны. 

Міхал не спіць, а боль тупая 
Яму пад сэрца падступае. 
Няма надзей, няма жадання, 
Цяпер. на свеце ўсё дазвання 

Яму няміла, нецікава, 

І сну няма, не лезе страва. 
Жыццё... ды што жыццё такое? 
Эх, глупства, глупства ўсё! пустое! 
Міхал глядзіць на блеск газніцы. 
У ночы ўбіліся драбніцы -- 
Дрыгучы блеск і цені тыя 

І танцы-скокі іх нямыя. 

Яны варушацца, трасуцца, 
Пустымі смехамі смяюцца, 

То расплываюцца па столі, 

То зноў насунуцца паволі. 
Агоньчык дрыгае і скача... 

Бы штось чуваць, нібы хто плача, 
Ці то званочак пад дугою 
Звініць бясконцаю тугою? 

Там вочы нейчыя міргнулі... 

І мыслі раптам скаканулі 

У багны часаў і прастораў, 

Бо ім няма граніц, запораў. 


Глядзіць Міхал... што за хвароба? 
Ён не адзін - іх дзве асобы: 
Адзін Міхал -- нядошлы, млявы, 
Другі -- здаровы і рухавы! 
Адзін ляжыць, другі вандруе, 
Ідзе па лесе, ў вус не дуе 
І не гадае ні аб чым. 
Дурны: не цяміць, што за ім 
Таксама ходзіць хтось варожы, 
Страшэнна здрадлівы, нягожы, 
У нейкім доўгім балахоне 
І водзіць пальцам па далоні; 
Кіўне смяшліва, знак паложыць, 
Бы штось запісвае, варожыць. 
Хто ён такі? чаго ён хоча? 
Чаго схіліўся і шамоча? 
І нейкай тухаллю і тленню 
Нясе ад чорнага адзення. 
І востры пах чуваць кадзіла... 
Ах, гэта-ж смерць тут захадзіла! 

Ці гэта поп?.. І ўсё прапала, 

Няма і почату Міхала. 

Куды-ж ён дзеўся? Дзе ён? дзе? 
Эх, быць бядзе! ну, быць бядзе!., 
Ах, не: унь ён! ён воўкам стаўся. 
Бяжыць, як можа -- знаць спужаўся, 
Ой, ой -- стрыжэнь! Ён -- гоп туды! 
Ніяк не вылезе з вады. 

Капут... Міхал-воўк прападае, 

Пад лёдам знік, як мыш рудая, 

А ўсё вакол глядзіць здзіўлёна. 

І раптам нейкая заслона 

Чыёюсь страшнаю рукою, 

Сінь неба лучачы з зямлёю, 

Усё пасуваецца бліжэй! 

Міхалу робіцца цяжэй, 

Ў грудзях дыханне забівае, 

А ноч-заслона націскае, 

І светлы круг, прамень пустыні, 
Вось-вось у багне-цьме загіне. 


Міхал крычыць і б'ецца ў страсе. 
Заслона чуць-чуць адышлася, 
Ён вочы цяжка размыкае - 
У руцэ рука чыясь другая, 
І вочы, поўныя пакуты, 
Да мутных воч яго прыкуты. 
Зняможан цяжкім ён змаганнем. 
З глыбокім жалем, садрыганнем 
Ратунку просіць у людзей, 
У брата, жонкі і дзяцей, 
Бо неба жорстка, неба глуха 
І не прыклоніць свайго вуха, 
Хоць ты прасі, хоць ты малі, 
Хоць грудзі рві і сэрца выні -- 
Ты не кранеш яго цвярдыні, 
Яно далёка ад зямлі, 
Яно зацята, бо нямое, 
Яно маўкліва, бо пустое. 
--Ты пазнаеш мяне, Міхаська? - 
Ён уздымае вочы цяжка, 

Глядзіць на жонку. - Ганна... Маці... 
Ратунку дайце мне!.. О, браце! 
Ратуй мяне! ратуйце, дзеткі!.. -- 
Сляза-палын балюча-едкі 

На ўпалых вочах выступае... 
Міхал зяхае -- заціхае... 

-- Ой, свечку, свечку: ён канае! -- 
На твары след пякельнай мукі, 
На грудзі палі яго рукі. 

Міхал яшчэ раз здрыгануўся, 
Яшчэ раз вочы расчыняе, 
Глядзіць, бы штось прыпамінае; 
Ён цяжка дыша, духу мала, -- 

І ўсё адразу ясна стала. 

-- Антоська!., родны мой! канаю... 
Перагарэў, адстаў, знікаю... 
Вядзі-ж ты рэй, вядзі... адзін... 

Як лепшы брат, як родны сын. 
Бог не судзіў мне бачыць волі 

І кідаць зерні ў свае ролі... 
Зямля... зямля... туды, туды, брат, 
Будуй яе... ты дай ёй выгляд.., 
На новы лад, каб жыць нанова... 
Не кідай іх... Га-а-х!-- І -- гатова! 
Ні слоў жывых, ні сэрца стуку, 

І халаднеючую руку 

Антось цалуе і рыдае 

І к трупу з енкам прыпадае. 


У полі, полі 

Пры дарожачцы 

Пахіліўся крыж 

Над магілаю, 

Беглі сцежачкі 

Ў свет шырокенькі, 

Прывялі-ж яны 

К той магіланцы!., 
Ой вы, дарожанькі людскія, 
Пуцінкі вузкія, крывыя! 
Вы следам цьмяным снуяцеся 

1 ўсё блукаеце, бы ў лесе, 

Вас горне шлях прасторнай плыні 
І далягляд ружова-сіні, 

Дзе так панадна свеціць сонца, 
Дзе думка тчэ свае красёнцы, 
Каб новы свет жыцця саткаць, 
Заспакаенне сэрцу даць 

І разагнаць яго трывогі!.. 
Прасторны шлях! калі-ж, калі 
Ты закрасуеш на зямлі 

І злучыш нашы ўсе дарогі? 

Беларускай моладзі 
сваю пазму прысвячаю. 
Аўтар. 


Ад роднае зямлі, ад гоману бароў, 
Ад казак вечароў, 
Ад песень дудароў, 
Аа светлых воблікаў закінутых дзяцей. 
дд шолаху начэй, 
Ад тысячы ніцей, 
З якіх аснована і выткана жыццё 
І злучана быццё і небыццё, - 
Збіраўся скарб, струменіўся няспынна, 
Вясёлкавым ірдзеннем мне спяваў, 
Т выхаду шукаў 
Ддбітак родных з'яў 
У словах-вобразах, у песнях вольнаплынных. 
Г гэты скарб, пазычаны, адбіты, 
У сэрцы перажыты 
Г росамі абмыты 
Дзянніц маіх, дзянніц маіх мінулых, 
Для вас, душою чулых. 
Як доўг, як дар, 
Дае пясняр. 

ЧАСТКА ПЕРШАЯ 
І 


На галіне 
Пры даліне 
Ліст на дрэве марна гіне: 
Ліст зялёны, ды ўмірае. 
Ліпа, матухна старая, 
Ой, сыночка свайго скіне! 
Ён пахілы, 
Ён нямілы, 
У сям'і не мае сілы: 
Тым нялюбы, што адметны, 
І браты з ім непрыветны -- 
Мусіць, лёс такі пастылы. 
Пад каронай -- 
“Парасонам 
Ліпы пышнай і зялёнай -- 
Адзінокі колас жыта 
Рос замкнёна і забыта,. 
Адарваны ад загона. 
-- Мілы браце! 
Ў чужой хаце 
Не нажыць табе багацця, -- 
Ліст сіротцы спагадае: -- 
І вясенька маладая 

Для цябе -- у вечнай страце, 
-- Так, мне трудна-- 
Тут нялюдна, 

Я тут згіну неабудна, 

Ды твой, лісцік, лёс больш цяжкі: 

Ты ў сваёй сям'і без ласкі, 

Бы не родны, а прыблудны. 





-- Ото-ж хлопец урадзіўся! 

І ў каго-ж удаўся ён?.. 

Ну, куды ты ўтарапіўся?.. 

Лепш-бы ты не жыў, Сымон... 

Уй, няўклюда, мухамора!., 

Грэх адзін з ім, адно гора. - 

Не адзін раз чуў папрокі 

Ад бацькоў сваіх хлапчук. 

А за што, за што нарокі? 

З-за чаго той злосны гук? 

І завошта б'юць малога 

“Г чапляюцца чаго? 

Ну, скажыце: што благога 

У тых забаўках яго? 

Хіба грэх складаць казанкі 

Або песенькі? Чаму? 

Але-ж гэтыя спяванкі 

Так і чуюцца яму: 
«Я насыплю горку 
Жоўтага пясочку; 
Правяду разорку 
Беленькім кіёчкам. 
Шу-шу-шу! -- пясочак 
Шурхнуў залаценькі. 
Пясок -- мой дружочак, 
Дробненькі-драбненькі. 
На пясочку зайкі 
Кідаюць слядочкі... 
Ой, якія байкі 

.... Баюць мне пясочкі!» 

Хіба-ж грэх казаць пра гэта? 

Чаго-ж сварацца бацькі? 

Песняй сэрцайка сагрэта, 

Казкай ясняцца дзянькі. 
«Мусіць, я, дапраўды, ліха», 
Сам сабе казаў Сымон 

І чагось смяяўся ціха 

Ды спяваў, званіў, як звон 
Той стары, што са званіцы 
Адбіваў таемны зык, 

Ды каціўся за крыніцы 

І дзесь там жалобна нік. 

А ён слухае - ні слоўка, 
Бы застыне, бы засне, 

і сама сабой галоўка 
Заварушыцца, кіўне 

У тахт нейкім дзіўным спевам, 
Што звіняць вакол яго, 

І ласкаючым павевам 
Песціць, гойдае ўсяго; 

Аж захопіць дух блазноце 
Нейкі радасны парыў, 

І ў самоце-адзіноце 

Песні, байкі ён тварыў. 

У яго быў свет цікавы, 
Свае вобразы, жыццё, 

І ў душы яго ўсе з'явы 
Сваё мелі адбіццё. 

Ён і рэха сваё кліча 

І размову вядзе з ім... 

Меў яшчэ ён такі звычай -- 
Гаманіць з сабой самым. 
На смех хлопца падымаюць: 
-- Вось дурубала, даўбня! -- 
І ў патыліцу штаўхаюць, 
Бы не хлопец, а шчаня. 

А ён нават не заплача, 
Толькі голаву прыгне, 

Як яго рука лядача 
Неспадзеўна штурхане. 
Адбяжыць, бядак, у страсе, 
Разважаць пачне тады: 
Можа ён у гэтым часе 
Натварыў якой бяды? 

Мо"! зняважыў ён старога? 
Мо" на ўсіх пайшоў адзін? 
І не ведае нічога, -- 

Ні праступку, ні прычын. 
Так, і праўда: непадобны 
Быў Сымонка да другіх: 
Гэта быў хлапчук асобны. 
У яго вачох жывых 

Думка нейкая бліскала, 
Утаропіцца, глядзіць, 

І на губках смех, бывала, 
Заблукае, задрыжыць; 
Пазірае і ўнікае -- 

Так аддасца марам ён, 
Ды знячэўку запытае: 

-- Чаго, мама, стогне звон? 
О, звон гэты быў цікавы, 
Незвычайны звон, стары. 
Пра якія-ж гэта справы 
СЁн там бомкае ўгары? 

Чаго так у засмучэнні 
Будзіць там тыя лясы? 

І Сымонка ў захапленні 
Ловіць звону галасы, 

Бо як толькі звон зазвоніць, 
Як завойкае ўвышы, -- 
Адгукнуцца, загамоняць 
Струны ўсе яго душы. 
Сэрца ў хлопчыка заб'ецца, 
Сам увесь ён задрыжыць, 

І сама душа, здаецца, 
Услед звону паляціць, -- 
Так узрушыцца хлапчынка, 
І тады нібы праз сон 
Штось мільгнецца на хвілінку, 
Але што -- не ўцяміць ён 

І не можа даць назовы, 
Што чуваць у тых званох, 
Бо ўлавіць там сэнсу мовы, 
Адгадаць яе не мог, 

Але чуў ён, чуў душою, 

Сэрцам чуткім і жывым 

У тым звоне штось такое, 

Што жыло і ў ім самым. 

Ды ніхто не знаў тых струнаў, 

Патайных ніцей душы, 

Што злучаюць гук пярунаў 

З немым голасам цішы; 

Бо і ў той цішы зацятай 

Есць і голас, і свой твар, 

Рознастайны і багаты, 

Поўны музыкі і чар. 

Бедны хлопчык быў загнаны, 

" бацькоў нялюбы сын, 

Бо відочныя заганы 

1 меў толькі ён адзін. 

Не такі, як усе дзеці, 

Нейкі вырадак, дзіўны, 

Нёс віну за ўсё на свеце, 

Вінаваты без віны. 

З ім і дзеці не дружылі, 

Не прымалі да гульні, 

І ў самоце прахадзілі 

Веснавыя яго дні. 

І любіў ён адзіноту, 

Бо так лепей было жыць: 

Тут ён мог сабе ў ахвоту 

Песні пець і гаманіць. 

Вось улетку дык раздольна: 

Выйдзе з хаты ў поле, лугі; 

Цёпла ўсюды і прывольна, 

Сонца многа, чысты дух. 

На каменьчык сядзе ў збожжы, 

Не схіснецца і маўчыць, 

Ловіць сэрцам спеў прыгожы, 

Як жытцо загаманіць, 

Як зазвоняць, заіграюць 

Мушкі, конікі, жучкі, 

І галоўкай заківаюць, 

Засмяюцца васількі. 

Спеў у сэрцы адклікаўся, 

І так добранька было, 

Што Сымонка сам смяяўся, 
Усё смяялася, цвіло. 
Заміраў тады хлапчынка, 
І здавалася яму, 
Што ён знае, як травінка 
Сваю думае думу, 
Што гаворыць жытні колас, 
І аб чым шуміць ячмень, 
І чаго спявае ўголас 
Мушка, конік, авадзень, 
Што ўгары над срэбрам жыта 
Пяе жаваранак той 
Так прыгожа-самавіта, 
І зачым ў высь блакіту 
Ідзе ветрык пехатой, 
У высь тую, дзё хмурынкі 
Над зямлёй плятуць вянкі... 
Ці-ж не мілыя часінкі? 
Ці-ж не слаўныя дзянькі? 
Замляваў увесь Сымонка, 
Як увосень жураўлі 
Крык музычны роняць звонка 
Над прасторамі зямлі, 
Шнур жывы, загнуты крукам, 
Ледзь чарнеецца ўгары, 
І ўсё стада з смелым гукам 
Журавель вядзе стары; 
Плыўка, згодна ходзяць крылы, 
Як адно, у тахт адзін -- 
Пакідаюць край свой мілы, 
Родны кут глухіх лядзін. 
Шнур знікае, тоне ў багне 
Мора сіняга нябёс, 
У прастор і хлопчык прагне: 
Там другі напэўна лёс. 
І ён доўга, нерухомы, 
Там стаіць і ўсё глядзіць 
У край светлы, невядомы, 
Дзе знікала тая ніць 
Вольных пташак на ўсю зіму... 
Ну, прашчайце да вясны!.. 

Поле, неба прад вачыма, 

І ўжо крыкі не чутны. 

Так і жыў ён, гадаваўся, 

Бы пры сцежцы той гарох: 
Сам з сабою забаўляўся, 
Бегаў, бавіўся ў палёх 

І размовы вёў з жытамі, 

І складаў ён песні дню, 

З матылькамі, бы з братамі, 
Час дзяліў свой і гульню. 

Несупыннай хваляй плыні 
За парою йшла пара, 
І прабіла чае хлапчыне 
Гнаць у поле са двара. 
Ён праслухаў навучанку, 
Як быць добрым пастухом, 
Справіў пугу-павіванку, 
Вузлы вывязаў гурком 
І пагнаў авечкі ў поле 
На папары і на ролі. 
Ён цяпер глядзеў больш стала: 
Ён - асоба, пастушок, 
Нават права меў на сала 
І на цёплы кажушок. 
Добра ў полі: волі многа 
І прастору-шырыні, 
Вабяць далі там малога, 
Як прынадныя агні. 
Што ёсць там, за тым, унь, гаем, 
Дзе зляглі нябёс вянцы? 
Новы край і край за краем 
І краі ва ўсе канцы! 
І снуецца думка тая, 
Каб пашырыць свой прастор; 
Думка ўсюды залятае: 
За сяло, за хвалі гор 
І на хмаркі кіне вока, 

Што, як гусанькі, плылі, 
Запытае, як далёка 

Тое сонца ад зямлі? 

Як глыбок той прастор немы, 
І ці мерыў яго хто? 

І адкажа па-сваему: 

Вёрст напэўна будзе сто! 

І яшчэ было чым міла 

Тое поле хлапчуку, 

Гэта тым, што дзед Курыла 
Там яго трымаў руку. 

Гэты дзед -- пастух гуртовы, 
Слаўны дзед, дзядок -- душа, 
Гаваркі, мастак на словы, 

І любіў ён малыша! 

Не смяяўся дзед з Сымонкі, 
Не ўсчуваў яго ні-ні, 
Частаваў з свае скарбонкі, 
Бавіў цэлыя з ім дні, 
Забяруцца ў цень пад грушу 
І гаворку распачнуць. 

Тут Сымонка сваю душу 
Мог прад дзедам разгарнуць), 
Запытаць пра сёе-тое 

Дзедку добрага свайго, 

Бо Сымон не меў спакою -- 
Усё цікавіла яго. 

-- Дзедка, чуеш: во -- спявае! 
Ці-ж не чуеш, дзедка? вунь! 
-- Гэта здань твая такая: 
Адхрысціся, хлопча, плюнь! 
-- Як-то здань? А ты паслухай! -- 
Дзед схіляе галаву, 

Шапкай круглай, аблавухай 
Чуць не ўлазячы ў траву, 

-- Не, не чую!-- Ото дзедка! 
Мусіць ты зусім аглух: 

То-ж спявае з кветкай кветка! -- 
Вочы вырачыць пастух, 

На Сымонку пазірае: 

-- Ой, хітрэц! ото лайдак: 


309 


Чаго ён ні выдумляе! 

Бач, знайшоў якіх спявак! 

--. Хіба-ж краскі не спяваюць? 
-- А які ўжо іх там спеў? 
Краскі голасу не маюць: 
Пройдзе ветрыку павеў, 
Закалышуцца -- не ўчуеш... 
Кінь ты, хлопча, мары сніць! 
-- Ат, дзядуня, ты жартуеш, 
Каб малога падражніць! 

-- Ой, дзіўны ты - дзед гаворыць 
І пакруціць галавой, 

А Сымон сваё гуторыць, 
Гледзючы ў даль прад сабой, 
--- Дзед, зірні: куды-та хмаркі 
Унь ідуць, ідуць, як дым? 
Там так добра, вольна, ярка, 
А яны ідуць. Ці ім 

Надта горача ад сонца? 

Ці іх гоніць хто адтуль? 

Ці ім блага там бясконца? 

І скажы, дзядок, адкуль 
Хмаркі гэтыя выходзяць? 

-- Эх, дзівак ты!--кажа дзед: -- 
Што за мыслі ў цябе бродзяць? 
Так утворан гэты свет: 

Грэе сонца, ходзяць хмары, 
Носяць снег, і дождж і гром, 
Ночкай вынікнуць стажары, 

І бяздонныя амшары 

Зоркі высцелюць руном 

Ды на поўдзень ад паўночы 
Шлях праложаць без прысад, 
А куды, куды ён крочыць, 
Хто адкажа табе, брат? 

Вее вецер і сціхае, 

Як увойдзе ў берагі, 

Па зіме вясна ўбірае 

Твар зямлі, лясы, лугі; 

І прачнецца ўсё дазвання, 
Жыццё ўзбудзіцца ў зямлі, 

І без нашага пытання 

Колас вырасце ў раллі. - 
Хлопчык слова не прароніць, 
Дзеду аў вочы ён глядзіць 

І галоўку чуць прыклоніць, 
Не варушыцца, маўчыць, 

22 Не, дзядок! не тое, дзедку! 
А ты вось скажы: чаму 
Вецер песні пяе ўлётку, 
Плача-ж жаласна ўзіму? 

-- Схамяніся, бог з табою! . 
Унь ужо аб чым спытаў! - 
І круціў дзед галавою, 

І плячыма паціскаў. 

-- Вось дык хлопец! скуль узяўся? 
Не, сапраўды ты дзіўны: 

Ці разумным ты прыўдаўся, 
Ці з уроды ўжо дурны? 
Не: з цябе відаць штось выйдзе... 
Кінь ты гэтую думу-- 

Усё будзе ў сваім відзе, 
Сам пазнаеш, што й чаму. 
Вось каб ты вучыўся змаля, 
Кніжку ў рукі-б даць табе! - 
Дзед і хлопчык замаўкалі, 
Кожны думаў па сабе. 

Раз Сымонку давялося 

Чуць, як граюць дудары, 

І яму тады здалося, 

Што да гэтае пары 

Ён дзіцятка быў дурное, 

Што не жыў ён, а блукаў, 
Што цяпер пазнаў ён тое, 
Чаго шчыра так шукаў. 
Слухаў хлопчык тое гранне, 
Пад сабой не чуў зямлі, 

Бо ў тых зыках чаравання 
Спевы ўласныя плылі, 
Струны сэрца ў ім дрыжалі, 
Як дрыжыць блісканне зор 

У надземнай цёмнай далі, 

І музыкам падпявалі 

І ляцелі на прастор 

У салодкім заміранні 

Ясным зоркам на спатканне. 
Дудары ўсё перайгралі, 
Дальш у свет яны пайшлі, 
А ў душы яшчэ спявалі 

Зыкі дзіўныя, плылі, 
Разрасталіся й далёка 

Душу вабілі сабой 

І няслі яе высока 

Над гаротнаю зямлёй. 

Зыкі душу напаўнялі, 

І куды-б ён ні пайшоў, 

Над ім гралі і спявалі 
Дуды, песні дудароў. 

Разоў пяць губляў авечкі, 
Шкоды ў полі нарабіў, 
Здрасаваў шнуроў тры грэчкі, 
Вератнік аўса прыбіў! 

І за тое-ж дасталося 

Ад суседзяў, ад бацькоў. 
Многа выцерпець прышлося 
Папіханак, кулакоў! 
Толькі-ж хлопчык не чуў болю, 
І не тым занят быў ён: 

Зыкі смутку, песні волі 

Чуў хлапчук з усіх старон. 

І цяпер, як непрытомны, 
Стаў на гонях і стаіць, 

Як выгнаннік, як бяздомны, 
Што не мае дзе схіліць 
Галаву сваю сірочу, 

І надзей у ім няма. 

Сам хлапчук не знаў, што хоча, 
Дзе, аб чым яго дума. 

Ён не ведаў, што з ім стала - 
Сэрца поўніў нейкі спеў, 
Думка дзесь не тут блукала, 
Дух як-бы кудысь зляцеў. 

-- Эй, Сымон... Заснуў, ці што ты? 

-- А, то ты... Ах, мой дзядок!.. 

--- Дзе-ж авечкі... Ой, блазнота... 

Ну, й дадуць табе, браток! - 

Тут Сымон ахамянуўся, 

Бегчы кінуўся кулём. 

-- Стой! куды ты?.. Не ачнуўся! 

Унь авечкі, за аўсом! - 

«Збілі хлопца зусім з тропу, 

Як ён рух яшчэ схаваў? 

Б'юць, як цэпам тым па снопу!» 

Дзед з сабою разважаў. 

-- Ну, што думаў, брат Сымоне? 

-- Ах, дзядуня, любы мой! 

Дудары тут шлі сягоння... 

Як-жа гралі! а-ё-ёй! 

-- Дудары? --стары спытаўся:-- 

Гм!.. дык унь што... пачакай! 

Ты, відаць, не просты ўдаўся, 

Дам табе я нешта... грай! 

Вось пакуль што, мой бядача, 

Дудку дам табе я ў дар: 

Ты -- музыка, брат, няйнача, 

Будзеш некалі дудар. -- 
Расхінуў тут дзед халат 

Ды з кішэні-бакавушкі 

Выняў дудку-весялушку 

І зайграў на гэты лад: 

«Свінні ў рэпе, 

Свінні ў рэпе, 

Парасяты ў грэчцы, 

А музыка 

Без языка 

Каля печы трэцца!..» 

І яшчэ дзед разоў пару 

Спрытна пальцамі прабег. 

У Сымонкі ў вочках, твару 

Бегаў ціхі-ціхі смех. 

Ён, працягшы сваю ручку, 

Вочак з дзеда не спускаў. 3. 

-- На, Сымоне, маеш штучку! 

Грай здаровы! -- дзед сказаў, 
Як-бы дар які там з неба, 
Дудку тую ўзяў Сымон. 

-- Намачыць яе, брат, трэба: 
Галаснейшы будзе тон. 

Непрыхільны, як сіротка, 
Не прыласканы нікім, 
Ведаў хлопчык, як салодка 
Жыць вось так, сабой самім. 
На Сымонку даўно ў хаце 
Ўсе махнулі ўжо рукой. 
Не радзіцца-б лепш дзіцяці 
З такой чуткаю душой 
У куточках, дзе спрадвеку 
Беднасць лютая гняце. 
Цяжка жыць у цемнаце, 
У знявазе чорнай, здзеку, 
Дзе адбітак свой з-за хлеба 
Накладае талака, 
Дзе так пільна праца трэба, 
Плечы моцныя, рука, 
Дзе рот лішні на прымеце, 
І так топчацца сям'ёй, -- 
Лепш-бы там не жыць на свеце 
Дзеткам з чуткаю душой! 
І Сымонка чуў і бачыў, 
Як крыўляліся дзядзькі, 
Ведаў, што ў сям'і ён значыў; 
Нават родныя бацькі 
Папракалі сына хлебам 
Пры абедзё за сталом. 
Ён -- завала, ён -- нязгрэба, 
Ён радзіўся гультаём! 
Горка стане бедачыне, 
Не прыхіліцца нідзе, 
Тады толькі жаль астыне, 
Як пажаліцца дудзе. 

На прыволлі, сеўшы ў полі, 
Смутна стане хлопчык граць; 
Льюцца, таюць зыкі болю, 
Аж калоцяцца, дрыжаць, 
Ды заплачуць, затрасуцца, : 
Капнуць дробнымі слязьмі, 
То ўгару яны памкнуцца, 
То зноў нікнуць па зямлі 

І жалобна заміраюць 

Немай жальбаю глушы, 

То зноў ціха зачынаюць 
Гоман сэрца і душы. 

-- Ось, глядзеце, здольна грае, 
Як дудар той запраўскі! 

Так, галубкі, выцінае, 

Што рве сэрца на кускі. - 
Смутак жнеек тых апране, 
Разагнуцца і стаяць, 

Як Сымон на дудцы стане 
Жальбу сэрца выяўляць, - 
Так-жа грае ён прыгожа, 
Серп застыне ў іх руках 

І павісне жменька збожжа 
На разогнутых плячах. 

Але дудка замірае, 

Як-бы той дзявочы ўздых, 

І паволі заціхае 

У прасторах дзесь пустых. 
Граў Сымонка, а дзед слухаў 
І ківаў у тахт яму, 

Як-бы ён з вялікай скрухай 
Думаў пейкую думу. 

-- Добра граеш, хвацка граеш! -- 
Дзед, ачнуўшыся, казаў: - 

І вялікі талент маеш!.. 

Я, брат, зразу адгадаў, 

Што музыкам ты радзіўся... 
Малайчына ты, Сымон! 
Адно-б толькі не пабіўся 

І ты сам, як той твой звон. - 
Здрыгануўся хлопчык злёгку, 

К дзеду ціснецца бачком, 

Такі шчупленькі ён, крохкі, 
Вочкі-ж бліскаюць агнём. 

І хлапчынка не стрымаўся: 
-- Не, дзед, будзеш рагатаць... 
Я даўно, дзядок, збіраўся 
Дзеду нештачка сказаць, 

Ды ніяк не прыбяруся, 

Не асмелюся ніяк -- 

Смеху дзедава баюся! 

-- Эх Сымон! ото дзівак! 
Праўда: молада-зялёна!., 

Ах, каб ты здаровы рос!-- 
Да сябе ўзяў дзед Сымона, 
За плячук яго патрос. 

--- Ну, расказвай! кажы смела, 
Мой музыка малады: 

Што ў. цябе там зноў наспела? 
Можа песня для дуды? 

-- Вось што ўперад я спытаю: 
Дзед! Ці' чуе зямля боль, 

Як па ёй саха крывая 

Робіць боразны і роль? 

Як зямельку конік топча, 

Ці баліць ёй? ці чутно? 

-- Мудра ты пытаеш, хлопча, -- 
Проста слухаць мне дзіўно! 
Не, не чуе, бо не жыва: 
Хіба можа чуць пясок? 
Заўсягды зямля маўкліва: 

Як ні бі яе-- маўчокі--. 
Змоўк Сымонка і прыгнуўся, 
Цень задумы на ім лёг; 

Ён у думках зноў замкнуўся 
Ды скуб траўку каля ног. 

-- Не, дзядок: а мне здаецца, 
Што яна такі жыва, 

Бо адкуль усё бярэцца: 
Краскі, дзерава, трава? 

Ўсё з зямелькі, дзедка мілы! 
Хто-ж іх корміць, дарагі? 

Хто дае ім моцы, сілы? 

Як, з чаго растуць лугі? 

І чаго зямля так сумна 
Познай восенню, зімой? 

І чаму прыветна, шумна 

І так весела вясной? 

Бо яна, відаць, штось знае, 
Бо яна жыве, дзядок, 

Ўсё жыве і душу мае: 
Краска, дрэва і жучок... 

-- Хто-ж яго, Сымонка, знае, 
І не нам судзіць аб тым: 
Гэта справа -- патайная, 

Не мне розумам дурным 
Гэты белы свет тлумачыць, 
Бо хто-ж я? сляпы мужык! 
Мо' твой розум далей бачыць, 
Мо! ты ў праўду глыбей ўнік, 
А стары ўжо, бач, дурнее, 
Як за семдзесят залез. 

-- Ты зірні, дзед, унь чарнее, -- 
Паказаў хлапчук на лес, -- 
Пара хвоек так прыгожа, - 
Ты прыгледзься добра к ім... 
Ці не праўда, як не схожа 
Адно дзерава з другім? 

Тая хвоя, што пры полі, 

Бач, стаіць як важны пан, 
Разгарнуўшы на прыволлі 
Свае лапы, бы каптан: 

А другая, небарака, 
Пахілілася наніз, 

Стан пагнуўся, як кульбака, 
І верх жудасна абвіе. 

А чаму? У іх дзве долі -- 
Лёс няроўнага жыцця... 

-- Ну, Сымон: не чуў ніколі, 
Каб тваіх гадкоў дзіця 

Ды так мудра разважала, 
Толькі ведаеш, браток: 

Мне здаецца ўсё, што мала 

Пажывеш ты, галубок, 
Бо не любяць свет і людзі, 
Каб іх тайнасці пазнаць, 
Каб заглянуць у іх грудзі 
І зняць тайнасці пячаць... 
«Ну, а што-ж ты мне, старому, 
Думаў, хлопчыку, сказаць? 
-- Тое, дзедку, што нікому, -- 
Табе толькі можна знаць. 
-- Дзякуй, хлопча, за увагу, 
Надта рады, мой каток! 
Сядзь бліжэй, а я прылягу, 
Бо штось ные трохі бок... 
Эхе-хе, брат! адспявана 
Мая песня, дый пара-- 
Ўсё нутро ўжо папсавана, 
Чуць трымаецца кара. -- 
Застагнаў дзед, кладучыся, 
Лёг, шчаку рукой падпёр. 
г Смерць падходзіць, крадучыся, 
Як да стада воўк з-за гор... 
Ты, Сымон, баішся смерці? 
--. Не!.. сапраўды гавару: 
Я-б хацеў скарэй памерці, - 
Дзед памрэш, і я памру. 
г. Жыць табе, мой хлопча, трэба: 
Ты малы яшчэ, дзіця; 
Расквітнее твая глеба, 
Прыйдзе час твайго жыцця... 
Уміраць хоча! старэча!.. 
Смейся з гэтай гаманы! 

Ды ў той момант дзесь далеча 
Ціха бомкнулі званы 
І між імі звон пабіты, 
Той надтрэснуты, стары; 
Зыкі смуткам апавіты, 
Млеюць жаласна ў бары. 
-- Вось шкава: аб тым звоне 
Я й хацеў апавядаць. 
г- Ну, кажы, кажы, Сымоне, 
Бо цікава гэта знаць. 

ПЕСНЯ АБ ЗВАНОХ 


Гудам-звонам срэбна-медным 

Звоняць звоны на званіцы. 
Звоняць звоны ў час дзянніцы, 

Надвячэр'ем ясна-бледным, 
Звоняць звоны галасныя. 
Іх віталі сонца косы, 

Агнявыя пасмы-стрэлы; 
Нёсся звон іх у свет белы, 
Плыў іх гоман пад нябёсы, 

У пустэлі патайныя. 
Срэбралітаю расою 

Іх віталі краскі, травы, 
Промень ясны і ласкавы 

У той росцы ззяў красою 

І вясёлкам ткаў кароны. 

Так званілі тыя звоны. 
Між званамі на званіцы 

Быў адзін звон незвычайны, 
Меў ён голас рознастайны, 
Чараў дзіўныя крыніцы 

І размовы нейкай тайны. 
І быў сэрцам ён чуллівы. 
Срэбраструнны, златагукі, 
Успрымаў ён радасць, мукі, 

То маркотны, то шчаслівы. 

Як пакажа час разлукі, 

Як павене міг спаткання. 
І ніколі не маўчалі 

Струны-гуды звона тога: 
Неба шыр, зямлі разлога, 

Залатыя сонца далі 

На яго адбітак клалі 
Чары дзіўнага спявання. 
Аклікаўся ён і громам 

Неба плыні віхрабежнай, 
Буры чорнай і мяцежнай 

І слядкам над божым домам 
2. Ад хмурынкі беласнежнай, 
Ён зліваўся ў тон суладны 


310 


З шумам лісцяў і травінак, 

З спевам красак і былінак, 

На ўсё чулы і ўспагадны, 

І прыемны, бы ўспамінак. 
А ў час ночы глуха-немы, - 
Калі месяц блеск свой кіне 

У твар ночкавай пустыні, 

І пад вэльмам ціхай дрэмы 
Зоры высыплюць, бы іней, - 

Ажываў ён, і чароўна 

Гралі струны яго самі, 

І іх спевам-галасамі 
Месяц цешыўся бязмоўна 
З хорам зор і небясамі. 

А калі званар, бывала, 
Залатыя ўзбудзіць струны, 

Тады хмарка свае руны 

Ніжэй к долу апускала, 

Каб спявалі ў іх пяруны. 

Ды маўчаў прастор бяздонны, -- 
Навакола ўсё нямела, 

Бура ўзняцца там не смела, 
Бо мінута песень звонных 
Дабратою сэрцы грэла. 

Так званіў ён, так ён клікаў, 

Каб пазнаць дабро адзіна, 

Каб айцец не крыўдзіў сына... 

Ды для гэтых яго зыкаў 

Не прышла, дзядок, часіна. 
Кожны раз, як свет здзіўлёны 

Слухаў спеў той з заміраннем, 

Праразлівым бразгатаннем 
Спеў яго глушылі звоны 
І сціхалі з насмяханнем. 

Ім зайздросна, дзедку, стала, 

Што меў дар такі звон ГЭТЫ, 

І што свет, у цьму адзеты, 
Тая. песня асвятляла, 
Як і сонца светліць кветы. 

І заглушан быў званамі 
Гэты звон, вяшчун прарочы; 

Не трывожыць ён больш ночы, 
ьмы, залеглае над намі, 
Каб узвысіць лёс сірочы. 
У няроўным тым змаганні 
“.. Надарваўся звон чуллівы. 
Змоўклі песень пералівы, 
Зноў пануе бразгатанне, 
Пустазвонаў клік фальшывы, 
І смуткуе звон разбіты 
Аб тых песнях рознастайных, 
Што ў прасторах, у бяскрайных 
Зоры слухалі сукрыта, 
Каб пазнаць іх сэнс патайны. 
Але голас праўды, згоды 
Не замрэ ў душы ніколі: 
Будзе клікаць ён да волі, 
Будзе ў сэрцы жыць заўсёды, 
Як той вобраз лепшай долі. 


Іў 


Нікла жыцце ў шумным лесе, 
Агаляўся твар зямлі, 
І ляцелі ў паднябессі 
З звонкім крыкам жураўлі. 
Восень ткала ўжо красёнцы 
Мяккай чырвані ў лістах, 
Восень спеў вяла бясконцы, 
З ветрам ходзячы ў кустах; 
Восень прала кужаль тонкі -- 
Павуціння белы лён: 
Восень шэрыя заслонкі 
Моўчкі клала на адхон. 
Восень шла ў сырым тумане, 
Восень клыгала ўгары, 
Восень песні пела зрана, 
Восень ныла ў вечары; 
Восень слала дзень свой хмурны 
Па падатак у лясы, 
Каб на долы стол хаўтурны 

Там заслаў ёй абрусы, 

Ішоў зранку дзень пануры, 
Ахінуўшыся ў імглу, 

Вочы шэрыя прыжмурыць 

І міргне вятру-арлу. 

І падыме вецер спевы, “ 
Захістаюцца лясы, 

І даюць падатак дрэвы, 
Лістам сцелюць верасы. 

Адзін верас і красуе, 

Там чуваць яшчэ жыццё, 

А той вецер ліст драсуе, 
Размятае, бы смяццё. 

Глухла поле, замірала, 

Як- бы дух пранёсся злы, 

І ў задуме пазірала 

Даль з-пад шэрае імглы, 
Так на дзетак глядзіць матка, 
Як расходзяцца яны 

Па ўсім свеце з роднай ха ткі 
На мяжы свае вясны. 

Нейкім жалем павявала 

Ад аголеных палёў, 

Ад шнуроў тых, дзе бывала 
Нёсся шолах каласоў. 

Там цяпер ралля чарнела, 
Глыбы ўскопанай зямлі, 

І пакошу сеткай белай 
Павуцінкі заплялі. 

Пад агульны смутак гэты 
Граў Сымон цяпер адзін, 
Граў прашчанне жыццю лета, 
Спеву-радасці далін; 

Граў разлуку з дзедкам мілым: 
Дзед не ўздужаў далей жыць -- 
Пад крыжом, пад тым пахілым, 
Дзедка, друг яго, ЛЯЖЫЦЬ. 
Нейк няждана смерць скасіла, 
Хоць даўно, яна, як цень, 
Шла за ім, свой міг сачыла 
І забрала ў ясны дзень 

Пры ўсіх людзях, сярод поля, 
Як ён трошкі прыкархнуў; 
Згас стары дзядок без болю, 
Раз ці два адно зяхнуў. 
Перацёр век дзед бязродны, 
Ціха жыў, цішэй сканаў, 

І ніхто ў пясок халодны 
Слёз гарачых не раняў 

І не плакаў над труною: 

Быў пастух -- цяпер няма, 
І халоднай цішынёю 
Агарнула яго цьма. 

Толькі ў часе пахавання, 

Як закопвалі труну, 

Горкі смутак развітання 
Ўскалыхнуў душу адну. 

-- Дзедка, міленькі дзядуня! 
Нашто ты памёр? нашто? 
Хто-ж мяне цяпер прыгорне? 
Хто мне слоўка скажаў, хто? -- 
Прытуліўшысь пад крыжамі, 
Ціха хлопчык галасіў; -- 
Стук каменьчыкаў нажамі 
Біў яго і дух гасіў... 
Пахавалі і накрылі, 

Бомкнуў звон разы са два, 
А налета на магіле 

Быльнік вырасце, трава. 

І цяпер вастрэй Сымонка 
Адзіноту ў сэрцы чуў, 

Нейкі смутак, бы пялёнка, 
Моцна душу агарнуў. 

Гляне ён вакол на поле: 
Унь там груша, там лясок, 
А там жоўценькі пясок, 

А дзядка, не ўгледзіш болей, 
Ён памёр. І што з ім стала? 
Дзе-ж падзеўся яго дух? 
Ці душа ў зямлі прапала, 
Як агонь: згарэў -- і стух? 
Ці яна па свеце ходзіць, 

Як туман які, адна, 

І спакою не знаходзіць, 

І нікому не відна? 

Смерць, жыццё... Дзіўно ўсё гэта! 
І нашто жыць? каб сканаць? 
Смерць прышла -- і песня спета, 
І прыложана пячаць. 

І няўжо не будзе следу, 

Жыў на свеце ты, ці не?.. 
Смуткаваў хлапчук па дзеду, 

І з ім бачыўся... у сне. 

А багацце, што дзед справіў 
За век доўгі -- скрыпку, смык, -- 
Ён Сымону ўсё аставіў. 

. Ты -- музыка-чараўнік! 
Грай-жа, дзеткі: скрыпка важна; 
Смутак ты ёй свой вальеш, 

І душа заплача кажна, 

Як ты смыкам павядзеш, 

Бо хто ў горкай паняверцы 
Крыж нясе свой, жывучы, 

У таго ў людское сэрца 

Ёсць праўдзівыя Ключы. 
Грай-жа, хлопча, і старога 

Ты хоць раз успамяні, 

Бо мне жыць, браток, нямнога: 
Мае злічаны ўжо дні. 

З скрыпкай збудзеш сваё гора, 
З ёю ты ўжо не адзін; 
Скрыпка -- хлеб твой і апора, 
Дык шануй яе, мой сын: 
Скрыпка верна ўсім служыла, 
Каб і ты ёй верны быў, -- 
Гаварыў пастух Курыла, 

Як духоўніцу рабіў. 

І цікава была скрыпка, 

Як-бы ў ёй быў хтось ЖЫВЫ: 
Многаспеўна, звонна-гібка, 

Бы выказвала славы, 

Як па струнах смык бывала 
Ручка здольная вяла: 

Добра гэта скрыпка грала 

І звінела і гула. 

Рад быў хлопчык: дар вялікі, 
Неспадзеўны то быў дар, 

А Сымону лёс музыкі 
Усміхаўся ў сонцы мар. 

Ён са скрыпкай неразлучны, 
Не спускае яе з рук, 

А ў час вольны і спадручны 
Граў і цешыўся хлапчук, 

А як часам горка стане 

Ці засмуціцца чаго, 

Скрыпку ўспомніць -- сонца гляне, 
Асвятляючы ўсяго. 

І што ён ні ўчуў-бы толькі, 

І пальецца з-пад смыка 
Гоман песні, віхар полькі, 
Вір бурлівы «казака», 

--. Вось глядзі -- музыка новы 
І які яшчэ скрыпач! 
Спрытны, здатны, адмысловы: 
З вузел сам, а ўжо пабач!.. -- 
На Сымонку і дзяўчаты 
Паглядалі цікавей, 

Ім пацешыць сэрца ў свята 
Запрашалі ласкавей. 

І Сымонка пад бародку 

Дар старога дзеда браў 

Ды, прысеўшы на калодку, 
«Каваля», «кадрылі» граў. 
Спрытна пальчыкі хадзілі, 
Смык то плаваў, то лятаў, 
Дружна струны гаманілі, 

Бы іх віхар калыхаў, 

То разгульна і шалёна, 

То спакойна, ледзь чуваць... 
Нават дома на Сымона 
Сталі йначай пазіраць. 

«Ну, што-ж? хлопец ке загіне», 
Маці думала аб ім: 

«Можна будзе жыць хлапчыне 

Скрыпкай, талентам сваім; 
Падзаробіць і на хату, 
Дапамогу сваю дасць, 

Хоць не будзе тае страты, 
Хоць малую ўнясе часць». 
Бацька, хоць не прызнаваўся, 
Ды таксама трохі мяк, 

Калі часам даставаўся 

З-за сынка увагі знак. 

Ды Сымонка неахвотна 
Граў «кадрылі», «кавалі», -- 
Біў ён больш на лад маркотны, 
Дзе пакутаю зямлі 
Аддаваўся спеў гаротны, 
Слёзы жаласці цяклі, 

І дзе чуўся жаль, уціскі, 
Крыўда, гора бедака, 

Бо свет смутку болей блізкі 
Быў для сэрца хлапчука. 


У 
Час падходзіў за Пакровы. 

Вецер ліст з лясоў атрос, 
І на поле свае ковы 
Кінуў злёганьку мароз. 
Агалела поле. Знята 
Збажына з яго даўно. 
Глуха, пуста, і зацята, 
І нікога не відно. 
І ціхутка, бы ў магіле, 
Звіс нязрушана туман 
І свае валокны-крылле 
Абапёр на той курган. 
Адзінотай і пустэчай 
Ўсюды веяла з палёў, 
Нейкай млявасцю старэчай 
Аддавала ад лугоў. 
Жыццё ўнікла. Бы ў жалобе, 
Неба цьмілася, зямля; 

Толькі ў руневай аздобе 

Вочы песціла ралля. 

У такі час наш музыка 

Пасвіў стадка авячок. 

Ціха, глуха, ані зыку. 

Сеў пад хвойкай пастушок, 

А авечкі рунь шчыпалі 

Каля лесу тут адны 

Ды трывожна пазіралі 

І пужаліся яны. 

Але іх такая ўдача: 

З глупства пудзяцца, бягуць, 
Камень, хвойку, куст убачаць, 
Капыткамі землю б'юць. 

І Сымонка з іх смяяўся: 

-- Вось дурныя, ха-ха-ха! 
Куст ім страхам паказаўся!-- 
Пад гаворку пастуха 
Заспакойвалася стадка, 

І час зноў праходзіў гладка. 
Але сёння надта пудкі 

Штось авечачкі былі. 

-- Ну, што з вамі, мае шуткі? 
Што вы ў голавы ўзялі?-- 
Гаварыў Сымонка з імі, 

Дый самога страх шугаў, 

І трывожна ён вачыма 

Поле, хвойнік азіраў. 

-- Ці не воўк іх тут пужае?- 
Толькі так памысліў ён-- 

І затросся ўвесь Сымон; 
Воўк з ядлоўцу вылятае 

Ды ў авечкі проста садзіць, 
Злы, раз'юшаны, бы кат, 

І дзе хлопцу з ім тут зладзіць, 
Бо такі драпежны гад! 

Пасць разяўлена, зубата, 

Сам вялізны і сівы, 

Хіб адкочан, шэрсць узнята, 
Нават клык відаць крывы,-- 

Вельмі страшны з Галавы! 
Драпанула раптам стадка, 
Аж па полі пайшоў грук, 

А ён--хоп за карк, лапатку 
Ці за горла і- каюк! 
Воўчым зубам чуць кранецца 
Ці грудзінай дасць упол -- 
Ні адна не страпянецца, 
Трупам кінецца на дол. 

З немым крыкам перапуды 
Хлопчык кінуўся туды. 

.- Га! ага! Ты-га, паскуда! 
Людзі, воўк! Сюды! сюдыі!-- 
Разагнаў усіх звяруга, 

Трох на месцы палажыў, 

А баранчыка схапіў 

І панёсся ў лес, зладзюга! 

І такі быў страх блазноце! 
З крыку ён зусім ахрып, 
Перасохла хлопцу ў роцё, 

І язык яго прыліп, 

Не мог вымавіць і слоўка, 
Пабялеў, як той папер, 

Ох, нагнала ліха воўка! 
Што-ж рабіць-чыніць цяпер? 
Страх і жаласць агарнулі, 
Плача горкімі слязьмі. 
Людзі гэты плач пачулі, 

З. лесу едучы з дрыўмі, 

І на крык хоць беглі жыва, 
Ды не ўпору ўжо прышлі: 
Пазбіраць авец пудлівых 
Толькі хлопцу памаглі, 

Гнаў Сымонка рэштку стадка, 
А самога страх шугаў: 

Не даруе яму татка, 

Што авец не ўпільнаваў! 
Чула сэрца, што праборкі 

І папругі не мінуць, 

Што скрозь столь убачыць зоркі, 
Як наджэгі зададуць. 

А аб тым, што ён нявінен, 
І не думаў хлопчык тут: 
Хіба-ж быў яму адчынен: 
Справядлівы бацькаў суд? 
Але-ж не! ён скажа: «Тата! 
Крукам я стаяў, глядзеў, 
Ды знянацку воўк пракляты, 
Як той віхар, наляцеў. 

Я гукаў, ахрып ад крыку. 
«Га-а!» Ён голас тут падаў, 
Ды ў яго хрыпаты, дзікі 
Голас з грудзяў вылятаў. 
Толькі-ж дома йе павераць, 
Ох, раскоціцца там гром! 
Не хацеў-бы ні вячэраць, 
Ні паказвацца і ў дом. 
Ішоў хлопчык у трывозе, 
Замаркоціўся, прыціх, 

А прад ім вязлі на возе 
Трох авечак нежывых. 

Вот сяло ўжо недалёка, 
Затрымаўся ў полі ён. 

Унь іх хата, і высока 

Шэст убіт каля акон. 

Вось спыняюцца мужчыны 

І авец у двор нясуць. 

На спатканне ім з адрыны 
Два дзядзькі яго бягуць, 
Штось гавораць... там і маці... 
Людзі сыпнулі туды... 

«Ну, прапаў ты, Сымон браце! 
Ой, бяды будзе, бяды!» 

А вось чэша дзядзька Юрка. 
-- Добра выпасвіў авеці!.. 
Дзе-ж баранчык?., Ось і шкурка, 
Ось і мяска!.. маладзец! 
Страты -- добрая палова... 
Скубянуў, дык скубянуў! -- 
І больш дзядзька ані слова, 
Толькі поглядам кальнуў, 
Сам пагнаў у двор авечкі, 


320 


! 1 арагааанасатанаса - 


К ЯКУБ КОлаСі 


то Эла 


га 


) БЕЛА рускае дзяржаўнае выд Аве тва 
У і с: менск-л10 28 
чара 


аа еды бы н ад аму се 





Вокладка паэмы «Сымон-музыка», 1928 г. 


і 
Ь.... КА 
1 ' 





А Сымон адзін зусім, 

Торбу звесіўшы праз плечкі, 
Ідзе воддалек за ім, 

Ды маўклівы, бы акуты 
Гэтым горам і бядою, 

І бязмернаю жудою 

Да зямлі быў дух прыгнуты. 
Вось і дворык іх і хата, 
Людзі ў весніцах, дварэ; 
Шуму-гоману багата, 

Нейкі рух усіх бярэ. 

А туман, імга пустая 

Цяжка звісла над сялом. 
Хлопчык цьмяна памятае, 
Што тварылася кругом. 

Так, абрыўкі з'яў-малюнкаў, 
Слоў нязвязаных нічым, 
Недарэчных вырахункаў, - 
Усё вілося перад ім. 

-- Але ўсе-ж папарываны! 
Ты-ж чаго глядзеў? дзе быў? 
Вужу, гадзе шальмаваны, 
Лепш цябе-б ён задушыў! -- 
Бацька ў роспачы, у злосці 
Кінуў жмут калючых слоў. 
Не, чакаць няма мілосці, 
Але ён на ўсё гатоў: 

Будуць лаяць -- няхай лаюць, 
Будуць біць -- няхай і б'юць, -- 
Тыя грозьбы не пужаюць 

І не кратаюць нічуць. 
Усяму, усім старонні, 

Ён стаіўся ў кут адзін, 

Ён нібы ў пустым бяздонні 
Стаяў некалькі часін. 

2. Што стаіш там, як закляты? 
Гора ты нам, не дзіця! - 
Кажа маці: -- ідзі ў хату, 
Недапека ты, куцця! -- 

І ўздыхнула. Мусіць, матцы 
Шкода стала бедака, 

Трэба-ж к сыну хоць азвацца; 

А йдзе бацька з хлевушка, 

Ён узбураны, сярдзіты, 

Бровы ссунуты на нос... 

-- Годзі ўжо, Панас, не бі ты, 

І так розум ён растрос. 

-- Вон адгэтуль, каб і смроду 

Мне твайго тут не было! 

Ты штодзень мне робіш шкоду, 

З-за цябе і на сяло 

Паказаць мне брыдка вочы! 

Бяры скрыпку, смык і -- вон! 

Ідзі з дому, куды хочаш - 

Больш не сын ты мне, Сымон! -- 
Хлопчык, змешаны з гразёю, 

З дому выгнаны, стаяў 

Каля пуні пад страхою 

І ў мрок ночы пазіраў. 

Ён не плакаў -- зніклі слёзы, 

Яны ўсе--на дне душы. 

А дзесь вецер вербалозы 

Над балотам варушыў. 

А ён глух, не чуў нічога. 

А куды йсці? да каго? 

Ён не меў нідзе нікога, 

Хто-б схіліўся да яго. 

Пастаяўшы, хлопчык рушыў, 

Пералез знаёмы плот, 

Скрыпку ўзяўшы, і патрушыў 

Упярод і ўсё ўпярод. 

-- Трэба, бацька, ведаць меру! 

Хіба так ён вінават? 

Дзе яму даць рады зверу? 

Ідзі кліч яго назад!-- 

Сэрца маткі не ўтрывала: 

-- Хлопец з страху пабялеў, 

Перапудзіўся не мала, : 

За дзень гэты пастарэў, 

-- От, няхай там паскавыча; 

Не дзе дзенецца, не йдзі: 

Змерзне, сам, нябось, прысмыча; 

Сядзь ты лепей і сядзі. -- 
Толькі-ж, маці не ўсядзела, 
Вышла ціхенька на двор. 

-- Дзе ты? -- клікнула нясмела. 
Неба цёмнае без зор 
Непрыветна. пазірала, 

Цьма халодная маўчала, 
Матцы кідала дакор 

І папрокі ёй за тое, 

Што пакрыўдзілі сынка. 

І за што? за так пустое -- 
Ці-ж ухілішся ваўка? . 
Хлопца выгнаць, проціў ночы! 
-- Го-о, Сымон! -- і ціха зноў, 
І глядзяць дарэмна вочы 

Па куточках між платоў; 
Вышаў бацька. -- Ідзі ў хату. 
Не туляйся, а то-- дам! 
Чуеш! слухаць трэба тату! 
Што хаваешся ты там? 
Нябось, бачу! -- Ды нічога 
Ён не бачыў і не чуў. 

А мрок-багна строга-строга 
Неба, землю агарнуў. 
Бацькаў гнеў даўно мінуўся. 
Як ні страшыў, ні гукаў, 

Ды Сымонка не вярнуўся, 
Слыху-голасу не даў. 


ЧАСТКА ДРУГАЯ 
І 


Калі вясною 
Над зямлёю 
Раняла' сонейка праменні, 
Яно сказала ім тады: 
«Ляцеце, промені, туды, 
На боль мой выклічце стварэнні, 

Ўдыхнеце дух ім малады, 
Цяплом сагрэйце і каменні, 
Няхай зямля на ўсе лады 
Спявае радасць адраджэння, 
Няхай там знішчыцца суценне, 
Адбітак смерці і жуды». 

І косы тыя 

Агнявыя, 
Свайму пакорныя закону, 
Ляцяць з нязмераных вышынь, 
І] жыватворная іх плынь 
Зняла цямраную заслону - 
Зацяты сон нямых пустынь, - 
Выходзь, зямля, з свайго прыгону, 
Развей ты сон і чары скінь! 
І ткуць праменні ёй карону; 
З свайго надземнага амбону 
Яе вянчае неба сінь. 

Адна палоска, 

Сонца коска, 
Каля пустэлі пралятала, 
Сустрэла хмарку на пуці. 
«Спыніся, промень, не ляці: 
Сагрэта ўжо зямная гала, 
Мяне ты, промень, асвяці!» 
Яна ад холаду дрыжала 
І нікла ў жудаснай муці, 
Праменю сонца шкода стала 
Прыгожай хмаркі, што ўмаляла 
Ёй косы сонцам заплясці. 

І ён спыніўся 

І скланіўся 
Перад няшчасцем хмаркі божай: 
Яна -- адна, навокал -- жуд, 
Пякельны холад, мрок і мут. 
І кінуў промень блеск свой гожа, 
Нібы стварыў ён з ёю цуд:. 
Заззяла хмарка так прыгожа, 
Што хто ні бачыў яе тут, 
Звясці вачэй з яе не можа. 
Ён з ёю дзеліць падарожжа, 

Але завуць яго на суд. 
За што? за тое, 
Што святое 
Парушыў сонца прыказанне 
І, не дасягнуўшы зямлі, 
Куды ўсе посланы былі, 
Каб знішчыць цьмы там панаванне, 
Адстаў свавольна ад сям'і, 
Разліў свавольна сваё ззянне 
У цемры хмарчынай раллі, 

«Блукай-жа ты ў пустой далі!» 
Ён быў асуджан на выгнанне 
І на бясконцае блуканне 
Паміж нябёсаў і зямлі. 

Ноч над светам панавала, 
Поле жудасна маўчала ў 
І халоднай цішынёй 
Непрыветна сустрачала 
Тых, хто скрыўджанай душой 
Смутак нёс свой, сваё гора 
У свет гэты, гэту даль, 

Каб рассеяць на прасторы 
Слёзы горкія і жаль 

І ў дарозе між крыжамі 
Гэты жаль узгадаваць, 
Потым песнямі, слязамі 
Людзям зноў яго аддаць. 
Шоў Сымонка на спатканне 
Змроку, цемрадзі палёў, 

У круг гора і блукання 
Мусіць, лёс яго павёў. 

І ён шоў -- куды? не ведаў 
Ды аб тым і не пытаў; 
Пад убогі крыжык дзедаў 
Неўзаметкі прыблукаў. 

Тут ён толькі схамянуўся, 
Стаў патрошку разважаць, 
Пудка ў страсе азірнуўся -- 
Глуха могілкі маўчаць! 

Ён прысеў на край магілы, 
Скрыпку збоку палажыў 

І заплакаў, -- Дзедка мілы! 
Ты адзін у свеце быў, 

Да каго я прыхіляўся, 

Ты адзін мяне не гнаў 

І не крыўдзіў, не смяяўся 
І ў нядолі памагаў. 

Голуб сівы мой! ачніся, 
Пашкадуй мяне, дзядок! -- 
Плакаў хлопчык, і ліліся 
Градам слёзы на пясок. 
Плача, бедны, прычытае, 
Вуха к долу прыхіне, 

Ды маўчыць зямля сырая 
І ў зацятай цішыне 
Прычытанне замірае. 
Змогся хлопчык, абяссілеў, 
Толькі ўсхліпваў ды ўздыхаў, 
Ён слязамі жаль свой выліў, 
Смутак імі спаласкаў, 

І яму так лёгка стала, 
Як-бы што яго ўзняло 

І так ціханька гайдала 

І так лёганька нясло. 

Вось узняўся над крыжамі 
І паплыў, паплыў, паплыў! 
Толькі ветрык за вушамі 
Ціха-ціха захадзіў. 

А ён дальш усё нясецца, 
Хмаркі гоняцца за ім 

І смяюцца, ён смяецца 
Смехам радасным такім. 

А над імі сонца ззяе, 

Іх цалуе, як дзяцей, 

Г праменні пасылае 
Сустрачаць сваіх гасцей. 
Лёгка, вольна і лагодна, 
Бы на крыллях светлых мар, 
Ён лятае так свабодна 

У клубах купчастых хмар. 
Але раптам стала змена: 
У багне пустых глыбінь 

Бурнай плыні коціць пена 

І чарнее неба сінь, 

Нікне сонца ў чорным муту, 
Хмаркі спуджана бягуць, 

І з мінуты на мінуту 

Свет затопіць тая жудзь. 

А ён больш ляцець не можа, 
Страх яго апанаваў, 
Толькі-ж чуе -- гэтак гожа 
Хтось на скрыпцы заіграў. 

І вярнулася зноў сіла, 
Страху скінуты гужы. 
Азірнуўся -- зноў магілы 

І пахілыя крыжы, 

А на прыкладзе драўляным 
Бачыць -- сівенькі дзядок, 
Дзед Курыла, ў бель убраны, 
Галаву схіліў набок 

І ўсё грае, ды так гожа, 

Як ніхто яшчэ не граў. 

Ці не дзедка з падарожжа 
Небу скаргу пасылаў 

За дзіцятка, што марнее 
Без прызору, без бацькоў, 
Што не песціць і не грэе 
Ласка мацеры, братоў?.. 
Слухаў хлопчык спеў нязнаны 
І няспеваны нікім, 

І гаілісь сэрца раны, 

Нікла крыўда перад ім. 

А дзед грае, смыкам водзіць, 
Плачуць струны і дрыжаць, 
І такую жальбу родзяць, 
Што ніхто не мог стрываць: 
І крыжы на дол прыпалі 

І схінуўся верх лясоў 

І граць дзеду памагалі 
Хорам згодных галасоў. 

А Сымонка, як прыкуты, 

Не мог пальцам зварухнуць, 
Не мог гэтых чараў путы 

Ні разбіць, ні адхінуць; 
Толькі-ж чуў, што не ўздужае 
Дый не схоча далей жыць, 
Бо то дзедка выклікае 
Яго душу супачыць, 
Вось-вось ён ужо канае 
І ўжо чуе смерці ўзмах. 
Ён не плача, не ўздыхае, 
І яго не пашыбае 
Ані жаласць, ані страх. 
Ды ў той час, калі, здавалась, 
Дух яго ўжо пакідаў, 
Дзіва новае зноў сталась: 
Дзед у скрыпку ўлез, прапаў. 
І сама ўжо скрыпка грала, 
Покі лопнула струна, 
А як лопнула -- прапала 
Сну праявіна-мана. 
Здрыгануўся, прахапіўся, 
Галаву падняў Сымон. 
«Гэта-ж толькі сон мне сніўся!» 
І галоўку звесіў ён. 
Азірнуўся -- скрыпка збоку; 
Праўда, лопнула струна. 
То-ж сапраўды, ненарокам, 
Аж яшчэ гудзе яна! 
Страшна, сцішна хлопцу стала: 
Увесь тросся ён, дрыжаў: 
Песня ў сэрцы не змаўкала, 
Смутак, гнеў у ёй гучаў. 
Скрыпку ўзяў ён, азірнуўся, 
Страх пашыб яго мацней, 
Тут ён боязна прыгнуўся, 
Ды з тых могілак -- барждіжэй, 
Бег, пудліва азіраўся і 
Ды зноў бег па камянёх: 
Толькі ў полі затрымаўся, 
Пастаяў на растанцох 
Пад тым крыжам, дзе дарогі 
Секлі следам сваім след 

Ды праз нетры і разлогі 
Беглі дальш у белы свет, 


Гэй, дарогі ў край шчаслівы! 
Гэй, дарогі- 
Паясы! 
Колькі ножак праняслі вы 
Праз аблогі, 
Праз лясы! 
Гэй, дарогі, ніці-кросна, 
Тканкі кола 
І зямлі! 
Як зацята-безгалосна 
Паўзверх долу 
Вы ляглі! 
Гэй, дарогі-пуцявіны, 
Чыёй волі 
Вы ганцы? 
Што гамоняць каляіны 
І на полі 
Растанцы? 
Вы паведайце нам былі, 
Што пісалі 
Вам тут дні; 
Няхай скажуць вашы мілі, 
Як знікалі 
Тут агні! 
Няхай скажуць вашы далі, 
Дзе звісае 
Мгла-туман, 
Што яны нам абяцалі? 
Хто не знае 
Гэты зман! 
Гэй, дарогі ў чыстым полі, 
Ніці шэрыя зямлі! 
Колькі к долі і нядолі 
Ног людскіх вы праняслі! 
Вышла-б казка, ды якая, 
Каб маглі вы расказаць, 
То, што й думка не згадае, 
Што адным вам толькі знаць! 

Над Сымонкам думкі ўюцца: 
Што рабіць? Куды пайсці? 
Ці назад дамоў вярнуцца, 
Ці ў свет гора панясці? 

Ды вялікі свет бясконца, 

А ён- толькі мошка ў ім, 
Лёгкі пыл у косках сонца, 

У прасторы тонкі дым. 
Чужаніца між сваімі, 
«Непатрэбны дармаед», 

Як пагодзіцца з чужымі? 
Як сустрэне яго свет? 

І дадому-ж ён не пойдзе 
Здзек цярпець і спіну гнуць, 
Долю знойдзе ці не знойдзе --- 


М 


Гайда ў пуць, далёкі пуць! 


Заблішчала, заззяла на ўсходзе лука -- 
Бераг неба над краем зямлі; 
Залатыя чаўночкі ўсплылі, 

З безбярэжнай далі. 

Разлівае ўжо блеск агнявая рака, 
І чыясь там рука 
Аднімае заслону з зямлі. 

А з-за краю нябёс вочы ўскінуў дзянёк, 
Сыпнуў чырвань на шапкі лясоў, 
Нясе жмут залатых каласоў, 

Абрусоў, паясоў 

Белы свет убіраць, небу сплесці вянок, 
І рассеяўся мрок, 

Адамкнуўся цямраны засоў. 

І балуе пажар -- іскры сонцавых кос, 
Разнімаецца шырай, дужэй, -- 
Ясны дзень павядзе цяпер рэй. 

На душы весялей, 

А ўчарашняга дня кроплі вылітых слёз 
Замарозіў мароз -- 

Срэбрам іх парабіў, чарадзей! 

Шоў Сымонка, углядаўся, 
Як гарэў і ззяў усход, 
Як дзень новы з ім вітаўся 
І зваў весела ўпярод. 
І ён шоў, мінаў сялібы, 
Што чарнеліся ўдалі, 
Шоў прасткамі цераз скібы 
Свежа-ўзоранай зямлі, 
Каб з людзьмі не сустракацца 
І хітрэй схаваць сляды, 
Бо мог кожны запытацца, 
Хто, адкуль ён і куды 
Ідзе рана так, да свету, 
Абарваны, чуць адзеты 
І абуты ў пасталы? 
Доўга ён трапаў, далёка 
Кінуў роднае сяло. 
Над лясамі ўжо высока 
Сонца ўгору падышло: 
І выгнанніка ласкала, 
Грэла, песціла цяплом 
І, як матка, цалавала 
Тою коскаю-святлом. 
Як смяюцца толькі дзеці, 
Усміхнуўся тут СЫМОН, 
Бо пачуўся, што на свеце 
Не адзін ён -- з скрыпкай ён! 
Вочкі хлопчык ускідае, 
Каб акінуць гэту даль, 
Крэпне сілка маладая, 
Чаго-ж шкода? чаго жаль? 


Эх, што можа быць дарожай 
Вольнай волечкі, палёў? 
Гэтай сіняй далі гожай, 
Невядомай і прыгожай, 
Без канца, без берагоў? 
Гэтых хмарак злотатканых, 
Ветру посвісту ў палёх, 
Думак светлых, мар нязнаных, 
І нікому неказаных 

Казак лесу і дарог? 

Што цікавей падарожжа, 
Негаданых з'яў быцця, 
Шуму лесу, спеву збожжа, 
Новых песень запарожжа, 
Спеву новага жыцця? 

Эх ты, шыр-прастор далёкі! 
І шчаслівы будзе той, 

Хто душою адзінокі, 
Вольны сэрцам, яснавокі, 
Згодна злучыцца з табой! 
Ды Сымонка з-за трывогі 
Ночкі жудаснай не чуў, 
Што балелі яму ногі 

І што голад яго гнуў. 
Вось задача, дык задача: 
Дзе і як здабыць яды? 
Папрасіць хіба, няйнача? 
Да дзе сунуцца? Куды? 

І ён стаў шукаць вачамі, 
Дзе-б спыніць іх і на чым. 
Унь там хата за карчамі, 
Якраз з коміна йдзе дым, 
Коціць лёгкія клубочкі, 
Дужкай звіўшыся ўгары, 
І так вабяць яго вочкі 
Тыя ціхія двары! 

Пэўна там пякуць аладкі. 
Вось каб блінчык, хоць адзін!., 
Ён вачэй не зводзіць з хаткі, 
Мысліць некалькі хвілін... 
Не, брат, трохі рызыкоўна: 
А спытаюць: хто такі? 
Небяспекі ўсюды поўна, -- 
Не, туды йсці не з рукі. 
Дый сабакі там ліхія, - 
Далей лепш пайсці адсюль, 
Ён мінае хаткі тыя, 

А ў жывоціку -- буль-буль! 
Слабасць чуе, млеюць ногі, 
Але Йдзе -- куды? зачым? 

Трудны першыя парогі, 
А што далей будзе з ім? 


Так ідзе ён, а з ім поруч 
Думак коціцца клубок. 
Раптам нікне ў сэрцы горач, 
УНЬ кудзеліцца дымок! 

Як ён мілы і павабны, 
Толькі й можа знаць пастух. 
Тчэцца сіні шнур ядвабны. 

І спакойны такі рух! 

Сам агонь у полі тлее, 
Нікагусенька няма. 

Хлопчык зразу весялее, -- 
Духам падаў ён дарма. 
Знікла гора, як-бы труска, 
Дым знёс цяжкую думу; 
Будзе хлопчыку закуска, 
Будзе снеданне яму! 

Бо на полі бульбы многа, 
Бульбы можна напячы, 

І бярэ тут рух малога, 

На агонь нясе карчы. 

Чуць агоньчык разгарэўся, 
Ён--у бульбу на загон; 
Так капае, аж угрэўся, 

Бо свой клопат -- не прыгон, 
Бульба ў прыску, а над прыскам 
Бурна полымя гарыць 

З шумам-трэскам, з нейкім піскам, 
Бы з ім хоча гаварыць. 

Той агоньчык разгараўся, 
Бойка полымя шугаў, 

З-пад карчажкі выбіваўся, 
Тонкай стужачкай звіваўся 

І паленцы ахінаў; 

І дымок пагульваў жвава, 
Гнаў клубочак за клубком, 
Браў улева, рваўся ўправа, 
Бег раўнюсенькім слупком 

У прасторы горных светаў 

І губляўся там, знікаў... 
Жартаўнік агоньчык гэты! 
Дзе-ж наўперад ён блукаў? 
Думаў хлопчык: -- Ён цікавы! 
Дзе-ж ён быў? Дзе будзе зноў? 
Ён і злосны і ласкавы, 

Ён спакойны і рухавы, 

Ён і стар і вечна ноў. 

Ён патухне, а жыць будзе... 
Хіба ў ім жывы дух ёсць? 
Я-ж у свеце толькі госць, 

Як і госці ў свеце людзі... 
Дзіўна гэта, страх цікава; 

Я-б хацеў быць сам агнём: 
Я-б дымком па небе плаваў, 
Па зямлі-б хадзіў святлом, -- 


Дагарэлі дровы, -- 
Полудзень гатовы. 


У Сымонкі баль ды годзе, 

Ён усеўся на калодзе, 

Ён у лесе, бы ў гасподзе. 

А настольнік-- пласт імшысты 
Ды прыгожы, ды іскрысты, 

З густам вытканы і чысты. 
Тыя ніткі зямля прала, 

Тую пражу сонца ткала. 
Коскі сонца хлопцу служаць, 
А бульбінкі толькі тужаць: 
Ён не можа іх адужаць, 

Аж зайздросцяць яму сойкі, 
Штось сярдзіта свішчуць з хвойкі, 
Справа чуць не йдзе да бойкі. 
І мурашак бярэ дзіва, 
Прыпаўзлі сюды маўкліва, 
Пазіраюць унікліва, 

Па-сваему б'юць у лапкі, 

А Сымон сядзіць без шапкі, 
Бульба тая смачней бабкі. 

Узмацніў хлапчынка сілы, 
Уздужаў ён і ажыў, - 
Тут куточак такі мілы, 
Так ён добра паслужыў. 
Нават кідаць яго шкода. 
Ён прысеў на гладкі пень. 
Зацішно, і ў сэрцы згода, - 
Хоць сядзі тут цэлы дзень. 
Ён сядзіць, а ў ім штось грае, 
Нейкіх спеваў шум дзіўны, 
І няма ім канца-краю, 
Ім валодаюць яны. 
Дзе-ж ён чуў іх? І адразу 
Ноч успомніў тут Сымон, 
Постаць, дзедаву выразу, 
І ўсё, што навеяў сон. 
Ён наладзіў скрыпку жыва, 
Чуць крануўся струн смычок, 
Звонкіх зыкаў пералівы 
Поўняць лес, маладнячок. 
Свет забыў цяпер Сымонка, 
Скрыпцы душу ўсю аддаў, 
І пайшла-пайшла гамонка, -- 
Лес смяяўся і рыдаў. 
А скрыпіца галасіла 
Смутнай восені дажджом, 
Адчувалася ў ёй сіла, 
Што лілася ручаём; 
І адразу адрывала 
Спеў магутнасці яна, 
Каб зноў квола задрыжала 
Яе чуткая струна. 
Граў Сымонка і часамі 
Смык ад скрыпкі аднімаў 
І кудысь у глыб вачамі 
Пільна-пільна пазіраў, 
Потым зноў ён ачынаўся; 
Сэрца білася ў грудзях, 
І агоньчык запаляўся 
Ў яго кругленькіх вачах. 
Зноў над скрыпкаю жалобна 

Смык хадзіў, бы штось раняў, 
І слязамі дробна-дробна 
Лес, дубраву напаўняў. 


Хлопчык змоўк і здрыгануўся, 
Аж падскочыў: перад ім 
Сівы дзед стаіць, сагнуўся, 
Вокам міргае сляпым. 
Страшны, бледны, абарваны, 
Жыцця пасынак, бядак, 
На ім торбы і лахманы, 
У руцэ кій--то жабрак. 


-- Хто ты, хлопча? -- дзед пытае:-- 
Чый сынок? якіх бацькоў... 
Ну-ж і хлопец! Моц святая! 
Маладзец, каб я здароў! 
Тваё гранне гоіць раны, 
Ну й мастак ты, хоць малы! -- 
Хлопчык бачыць - дзед рахманы, 
Хоць і страшны, ды не злы, 
Але што сказаць адразу: 
Праўду вылажыць? салгаць? 
Дзед стаіць і жджэ адказу, 
Потым зноў давай пытаць. 
2 Я... так... хлопец... падарожны, 
Праз сябе сам... Я... нічый! -- 
І пры гэтым асцярожна 
Ён зірнуў на дзедаў кій. 


-. Як-жа гэта: сам сабою? -- 
Дзед ускінуў плечуком: -- 
Ты-ж не вырас пад вярбою 
Ці ў бары баравіком? 


-- Я, дзядок, прагнаны з хаты 
І іду... куды? у свет! -- 


Больш дзівіўся дзед кудлаты, 
Разважае нешта дзед. 


-- Гм, хлапчынка: свет вялікі, 
А прыпынку ў ім няма, 

Прападзеш, бы яблык дзікі, 
Цяпер восень, там зіма. 

. Дзе-ж ты дзенешся зімою? 
Хто табе прытулак дасць? 
Эх, спазнаешся з бядою! 
Эх, шырока яе пасць! 
Горка, горка давядзецца, 
Ты старога запытай. 

Ой, часамі так прыпрэцца, 
Што хоць рэпачку спявай! 
А на свеце, хлопча, ўсякіх 
Многа знойдзецца людзей. 
На пахілых і сабакі 

Брэшуць злосней і гарэй... 
Як-жа ты надумаў, дзеткі? 


.. А не ведаю... Ніяк... 


-- Го, то кепска, мая кветка! -- 
Галавой матнуў жабрак. 
Змоўк дзядок, маўчаў Сымонка, 
Апусціўшы вочы ў дол, 
А стары разважыў тонка 
І так кажа: -- Што-ж, сакол, 
Вось што я табе параю, 
Каб не траціць лішніх слоў: 
Я стары і лепей знаю, 
Што рабіць, каб я здароў! 
Пойдзем, хлопча, маім шляхам: 
Будзе нам латвей удвух, 
Ты не будзеш жыць пад страхам, 
Што злы голад выне дух. 
У мяне-ж ёсць свая хатка, 
Нажабруем, купім дроў; 
Печ прыгорне нас, як матка, 
Добра там, каб я здароў! 
І не трэба чыёй ласкі, 
Хай сабе трашчыць мароз, 
Мы расказваць будзем казкі -- 
У мяне іх ЦЭЛЫ ВОЗ. 

--. Ну, а біцца дзед не будзе? 
-- Што ты! Не, каб я здароў, 

Каб памёр на гэтым грудзе! 

-- Калі так, то я гатоў. - 

Дзед сядае на калоду 

І, заместа барышу, 

Дае сальца малышу, 

Каб азначыць тую згоду. 


ШШ 


Нікне ночка. Дзень чуць значна 
З смехам ясным на вуснох 
Ідзе з ёю ў стэп няўбачны 
І губляе ў глыбінох 
Цёмнасініх і далёкіх, 
Там, дзе зорачкі гараць, 
І дзе хмарак адзінокіх 
Віхр не смее заганяць. 


Як той дзень за ночкай следам 
Ходзіць кожную пару, 
Шоў Сымон за старцам-дзёдам, 
Дзед - уніз, ён -- угару. 
Дзед слабеў і траціў сілы, 
Круг жыцця ён замыкаў 
І ступаў на край магілы, 
Хлопчык круг свой пачынаў. 


Шлі яны ад хаты к хаце, 
З вёскі ў вёску, з краю ў край, 
У сярмяжках-- латка ў лаце, 
З адным толькі словам -- дай! 
І ў прыгодзе ўсё бывала: 
Ціснуў холад іх, мароз, 
Снегам вочы засыпала, 
Вецер торбачкі іх трос, 
Як шалёны, выў, смяяўся, 
Біў у твар і з ног скідаў 

Ды ў лахмоцце забіраўся, 
Шапкі з іх галоў зрываў 

І ганяў па снежным полі, 
Злы, бязжаласны вар'ят. 

І Сымонка, як ніколі, 
Зазнаў горачка тут шмат, 
Але хлопчык шоў пакорна, 
Мерным крокам, як і дзед; 
Сцежка ўсюды ім прасторна, 
Ім адчынен белы свет, 

Ды што нам у тым прасторы? 
Што нам шыр без берагоў, 
Калі мы -- чаўночкі ў моры 
Без вясёл, без жагялёў? 

І арлу прастор не мілы, 
Хоць і волен яму пуць, 

Калі ён не мае сілы 

Вольна крыллямі ўзмахнуць 

І ляцець, куды ён хоча -- 

У бяздонне глыбіні, 

Там, дзе ў хмарах гром ракоча, 
Самі паляцца агні. 


Неразлучны з скрыпкай-другам, 
Хлопчык шоў, у снезе вяз, 
А па хатах з дзедам цугам, 
Вочы ўзняўшы на абраз, 
Пеў жабрацкія літанні, 

У тон дзеду патрапляў, 

І дзядоўскія спяванні 

Ён на скрыпцы выйграваў; 
І тады, як зрэдку спевы 
Песень дзедавых святых 
Ціхім жаласці павевам 
Струн краналіся жывых, 
Скрыпка раптам ажывала 
І ўжо новым языком 
Жаласць сэрца выяўляла 
І звінела пад смыком. 

І тады вакол Сымонкі 
Ўсе збіваліся цясней, 

А дзядоўскія скарбонкі 
Накладаліся паўней. 

Грош завёўся ў дзеда ў латах- 
Запамог Сымон яму... 

Так па дворах і па хатах 
Перакідалі зіму. 
Надакучыла-ж зіміца! 
Прыхадзі хутчэй, вясна: 

Ты -- крылатая зарніца, 
Ты-- прызыўная струна, 

Ты -- дзяўчынка-чараўніца, 
Ты прыветна, ты ясна, 
Гучнай радас паўна; 

Ты -- надзей і мар злучэнне, 
Ты- гром песень, цішыня, 
Ты -- надзорнае імкненне, 
Ты -- прастора-шырыня, 

Ты -- прыгожасць-летуценне, 
Ты -- развага-глыбіня, 

Усмех радаснага дня. 
Прыхадзі-ж, вясенька-радасць, 
Буйна росамі заззяй, 

Хай твая краса дабра дасць. 
І абудзіць гэты край! 


І прышла яна, княгіня, 
Пазганяла снег з зямлі, 
І дзе толькі вочы кіне, 
Ажыўлялася пустыня, 
Травы, красачкі раслі. 
А Сымонка нецярпліва, 
Сам не знаючы, чаму, 
Ждаў, вясеньку, ждаў, як дзіва, 
І кляў холад і зіму. 
І цяпер ён быў вясёлы, 
Бо ён чуў, што ён жыве, 
Што жыве з ім лісцік Кволы; 
Жыцце чулася ў траве, 
У гаёчку, у лясочку, 
На палёх, і на лугох, 
І ў зялёненькім лужочку, 

а 


І ў крынічных берагох; 

І ў душы бы штось спявала, 
А пра што, душа не знала -- 
Так спявалася само; 

Чуў хлапчынка, што спадала 
З шыі цяжкае ярмо 
Адзіноты, долі горкай, -- 
Свет хацелася абняць, 

І людзям бліскучай зоркай 
У іх цемрадзі заззяць. 

І сказаць ім, як шчасліва 
Можна жыць і на зямлі, 

А яны ўсе-- злы-маўклівы 

І гняўлівы-абурлівы, 

З рубяжоў дабра зышлі. 

Ён любіў і неба гэта, 
Недасяжную глыб-сінь, 

І бязмежжа горных свётаў, 
І адвечную. іх Плынь. 


Ідуць часам яны з дзедам, -- 
Месца слаўнае, цяпло, 
Час паўднёвы прад абедам. 
-- Э, куды наша ні шло, - 
Кажа дзед: -- прысядзем хіба? -- 
Хлопчык згодзен, хлопчык рад, 
Хоць не любіць дзеда-грыба: 
Дзед залішне скупават, 
Толькі цешыць абяцанкай, 
А не справіць халата, 
І стары, а жыве зманкам, 
Дзед -- шалыга, шалахта. 
А дзед сядзе каля дуба, 
Кій паложыць на траву, 
Люльку возьме ў рот бяззубы 
І пахіліць галаву, 
Ды пачне сваё казанне, 
Як павінен жыць Сымон, 
Каб праз тое навучанне 
Лепш прыбраць яго ў палон, 
Бо таму не збыць пакуты, 

Хто-б над старасцю накпіў. 
-- А скажы, дзядок: чаму ты 
Мне халацік не купіў? 

Бач халат мой: -- кучка гною 
І няма ў ім рукавоў! 

-- А нашто халат вясною? 
Ну, нашто, каб я здароў? 
Меў-бы ты халацік новы, 
Дык які-б ты быў жабрак? 
Людзі пальцам ткнуць гатовы: 
Жабраку абнова -- брак! 
Людзі скажуць: ён багаты, 
Паглядзі, які халат! 

На парог не пусцяць хаты, 
Крыкнуць: «Вон, пайшлі назад!» 
Зацкуюць яшчэ сабакам 

Ды дадуць і кулакоў... 

Рвань ёсць беднасці адзнака, 
Беднасць -- доля жабракоў. 

А зірнуць, вось, на такога, - 
Хіба той не дасць, хто ліх... 
Слухай ты мяне, старога, 
Лепей ведаю я іх. 

-- А скажы, дзед: ці не можна 
Жыць праўдзіва, а не так?.. 
-- Ну, а як скажы, а як? 
Галава твая парожна! 

Дзе-ж тут зман той? вось дзівак! 
Раз узяўся ты за гуж, 

Не кажы, што я не дуж; 
Трэба ведаць тут парадкі: 
Зверам будзь сярод звяроў, 
Між авечачак - ягняткам... 
Толькі так, каб я здароў! 

Ты паслухай, што скажу я: 


-- Думала варона, 
Чорная хвальбона - 
Хай не марыкуе; 
Думала-гадала, 
Што ёй свету мала 

І чагось бракуе. 
Пташкі ўсе, як пташкі: 
Лёгкі лёс ці цяжкі, 

А жывуць, як трэба, 
Хто жыве ў балоце, 
Гнёзды ўе ў чароце, 
Мае свой кус хлеба: 
Чапля ловіць рыбу, 

І ў сваю сядзібу 
Насіць бусел жабы. 
Плюхаюцца качкі, 
Гусі, іх сваячкі, - 

Ім вада была-бы. 

А хто жыў на полі, -- 
Меў там свае ролі, 
Свой парадак пэўны. 
Толькі той вароне 
Паў на глузд, Сымоне, 
Замер неспадзеўны: 
Хоча быць арліцай, 
Бліснуць бліскавіцай 
У надземнай багне, 
Каб ва ўсім стварэнні 
Выклікаць здзіўленне -- 
Славы сабе прагне. 

І варона з шула 
Крыллямі ўзмахнула -- 
Вышай, вышай, вышай! 
Яна ўжо высока, 
Чуць угледзіць вока; 
І здаецца мышай. 
Толькі-ж хто ні гляне 
На яе лятанне, 

Кажа: «То-ж -- варона!» 
Бачыць -- прагарэла, 
Бо не вышла дзела, 
Не па ёй карона! 

Але не шманае 
Пташына дурная, 
Новы шлях цярэбіць: 
- «Спаганю сваё я, 

Спробую другое -- 
Паплыву, як лебедзь!» 
Дэбае варона 

На адхон затону, 
Дэбае, гяргеча; 

Стала над вадою 

І -- бух з галавою! 
Шугнула, бы з печы, 
Вымакла, бядачка, 
Бо яна не качка, 

Чуць не затанула, 
Вылезла на бераг, 

І цана ёй шэлег -- 

Не ўзляціць на шула. 
Кінула варона 
Дасяганне трону, 
Зноў ідзе на летнік. 

І да гэтых часаў 

Ёй зачынен засаў: 

Ей прызначан сметнік. 
Дык не будзь, Сымоне, 
Падобен вароне 

І не круці носам, 
Слухай ты старога, 
Не кажы пустога... 
Ды... змагайся з лёсам! -- 


Хлопчык слухаў, ды нё верыў: 
Лжэ ён, гэты стары пень, 
І дзядоўскія намеры 
Ясны хлопчыку, як дзень. 
І Сымон даўно заўважыў, 
Як дзед пазухі бярог, 
Як размовы меў аб кражах, 
Як казаў аб зладзяёх. 
--Ці дзед хвор? -- пытаў хлапчына, -- 
Што хапаешся за бок? 
-- Дый не дуж такі, браток, -- 
Крэхча хітры старычына, 
Стогне, войкае нарокам, 
Як-бы й праўда, што баліць, 

А ў старога там, за бокам - 
Срэбра цэлы спрат ляжыць. 
Вось ён байкі выдумляе, 

Як зладзеяў моцна б'юць, 
Што за доля іх спаткае, 
Калі ў пекла пападуць. 

Як іх толькі не ўшчуваюць: 
Вараць іх чарты ў катлох, 
Скуру кіпцямі здзіраюць 

З іх зладзейскіх рук і ног; 
Б'юць у спіну бусакамі, 

І жывое мяса рвуць, 

І па пальцах малаткамі 
Жараць, косці іх таўкуць. 
А найгорай тым трапляе, 
Хто няшчасных жабракоў 
Крыўдзіць або абкрадае - 
«Не сказаць -- каб я здароў!» 

Быў якраз пачатак мая. 
Ну й была тады вясна! 
Ось такая, што бывае 
Можа ў сотні лет адна: 
Было ў меру ўсё і ў пору: 
Дожджык пройдзе, зноў цяпло, 
Травы, краскі гнала ўгору 
На прастору, на святло. 
Выйдзеш з хаты надасвеце, 
Так і піў-бы дух зямлі. 
І раслі-б, здаецца, дзеці, 
Каб іх кінуць на раллі. 
А дзянёчак як настане, 
Тая ранічка вясны! 
Кропля, роскі на каштане 
Блеск запальвае дзіўны: 
У ёй зорчын смех блукае, 
і вясёлкі ў ёй дрыжаць, 

А лес радасцю гукае, 

Шчасцем вее сенажаць. 

А вакол так ціха-гожа, 

А паслухаеш -- чутно, 

Як расце трава і збожжа -- 

Нівак свежае руно. 

І з зямлі празрыстым парам 

К небу ўзносіцца туман, 

Як малітва сонцу, хмарам, 

І дрыжыць, гарыць пажарам 

Скат узгоркаў і курган. 

Ну, вясна была на дзіва! 

Не, Сымонку не забыць 

Той вясны, пары шчаслівай, 

Покі ў свеце будзе жыць! 
То было нейк у суботу. 

Слаўны выдаўся дзянёк! 

Моцна парыла, а потым 

Стаў павейваць вецярок 

Ды густы, падуў з заходу 

І засценьваў неба край. 

-- Будзе нейкая прыгода, 

Ходу, хлопча, падбаўляй, -- 

Ці не пройдзе дождж, глядзі ты: 

Млявасць чуецца, цяжар; 

Так і спаў-бы, як забіты, 

І так парыць, такі вар, 

Што насілу цягнеш ногі, 

Хоць лажыся дзе пад плот, -- 


Дзед з Сымонкам шлі дарогай 
Між палёў у свой абход. 
--А ўжо сонца невысока, 
Не мінуць-бы хутароў. 
Бачыш ты іх? Ці далёка? 
--Тут, дзядок, няма двароў, -- 
Паглядзеўшы, хлопчык кажа, 
Зноў маўчком яны ідуць: 
А на захадзе, як сажа, 
Хмары цёмныя ўстаюць, 

І варушацца клубы іх, 
Як жывыя 
І сівыя, 
Нібы голавы на шыях 
Нейкіх волатаў дзіўных, 
З багна неба насланых, 
Ды, як змей многагаловы, 
Націскаюцца цяжэй; 
Глушыць землю шум іх мовы, 
І выконвае ім словы 
Гром выразней і мацней. 
Ідзе хмара. Бліскавіцы 
Палыхаюць і гараць. 
Сам пярун там грозналіцы 
Перайшоў зямлі граніцы 
.] вядзе над ёю раць. 
Лук яго з маланак звіты; 
Хмара -- шчыт, а стрэлы -- гром, 
Бура -- конь многакапыты; 
Ён віхрамі апавіты, 
Неба ўсё яму шатром. 
І ўсё ніжай і ўсё ніжай 
ДАбвісае хмар страха, 
( ўсё грозней ды ўсё бліжай 
Гром, зачаўшыся сціха, 
Забушуе, бухне ў боры 
Гукам-грукатам пярун 
І пагоніць гуды ў горы, 
Гне лясы, гудзе лясун, 
Як гудзе струна гітары. 


Пазіраў Сымон на хмары. 
Што-ж яны там выраблялі! 
Як клубіліся яны! 
Як маланкі іх аралі! 
Як траслі іх перуны! 
-- Дарма выбраўся ў дарогу. 
Дзе-ж схавацца нам цяпер?.. 
Вер у бога, але богу 
Не заўсёды, браце, вер! 

Дзед ісці хутчэй стараўся 
І Сымона падганяў, 
Шоў, на момант прыпыняўся, 
Хаты поглядам шукаў. 
--. Ну, грымоты, ай, грымоты! 
І ўвалье-ж нам, ого-го!.. 
-- А скажы, дзядок: чаго ты 
На гром хрысцішся? чаго? 
Толькі блісне бліскавіца, 
Ты і хрысцішся? Чаму? 
-- Ты, Сымон, яшчэ дурніца, 
І тлумач усё яму. 
А затым, каб злога духа 
Гэтым крыжам адагнаць! 
Як-жа гэтага не знаць? 
Каб не лез злы дух, псяюха, 
Бо Ілья яго, паганца, 
Лупіць стрэламі грамоў, 
Раз'язджаючы ў маланцы 
Над зямлёй між аблакоў: 
Вось ён схованкі шукае 
Пад хрышчонаю душой, 
Бо па свеце чорт блукае, 
Каб пакепліваць над ёй. - 
Хлопчык слухаў у здзіўленні, 
Вочы кідаў на карчы, 
А ў пужлівым уяўленні 
Ўсталі чэрці-рагачы. 
Унь на дзераве з бярозы 
Рожкі вытырклі і хвост, 
Штось пабегла там у лозы, 
Нешта скокнула пад мост. 
А што там у пні за дзіва? 
Вушы, нос і капыток... 
Ну, напэўна там чарток 
Прытаіўся палахліва. 


А па хмарах на маланках 
Громы кідае Ілья, 
Аж калоціцца зямля, 
Цёмна стала на палянках. 

-- Дзедка, бачыш, унь сядзіба, 
Па-над лесам хутарок! 

-- На ачосы пойдзем хіба, 

Ды хутчэй, хутчэй, сынок. -- 


Са шляху яны звярнулі, 
Нацянькі ідуць мяжой. 
Хмары-ж неба апранулі, 
Даль закрылася імглой. 

Як жывое срэбра, важка 

З хмар пярэдніх дождж упаў; 
За маланкай следам цяжка 
Гром страшэнны загучаў. 

І, здалося, не стрымала 
Хмара цяжару грамоў, 
Раптам ставы разарвала, 
Нібы лёд рака ўзламала 

І пабегла з берагоў. 
Слепіць вочы бліскавіца, 
Бура, громы, навальніца, 
Па зямлі бягуць крыніцы... 


Вайшлі ў хату дзед з Сымонам, 
Чэсць далі гаспадаром, 
Старасвецкім «пахвалёным» 
Прывіталі гэты дом. 

Стаў Сымонка каля лавы, 
Хату поглядам абвёў, 

А халацік безрукавы 

Цёк у дзесяць ручаёў. 
Загарэў, бядак, ад сонца, 
Твар лушчыўся і ліняў, 

І мізэрна так бясконца 
Гэты хлопчык выглядаў! 
Толькі вочкі асвячалі 
Твар замораны, худы 

І так многа прыдавалі 
Хлопцу гора і нуды. 

І было ў іх задумленне 
Пе дзяціных яго лет, 

І адбітак засмучэння 

Палажыў на вочы след. 

І той погляд раз даволі 

Хоць на момант улавіць, 

Каб ужо яго ніколі, 
Назаўсёды не забыць, 

Бо жыццё прайшло няскладна 
Па дзяцінай паласе, -- 

І на хлопчыка ўспагадна 
Пазіралі тут усе. 

-- Што, дзядуля: гэны блазан 
Свой табе, чужы, ці як? 

-- Не, панюхна, не сваяк, -- 
Так нядоляй са мной звязан. 
-- А радню-ж якую мае, 
Есць бацькі, ці сірата? -- 
Хлопчык вочы апускае, 
Падаецца ў бок кута. 

--. Як сказаць вам? збёг ён з дому! 
Выгнаў бацька яго вон. 
Што-ж было рабіць малому? 
І са мною ходзіць ён -- 

Тут на хлопца вочы строга 
Сам ускінуў гаспадар. 

-- Бацька выгнаў? бойся бога! 
Эгэ, ты, відаць, штукар! 

Што зрабіў ты, прызнавайся? 
Мусіць, печаны ты гад? 

-- Кінь ты, бацька, не чапляйся! 
Можа ён не вінават, -- 

Кажа ціха гаспадыня: -- 

Што карыць яго дарма? 

Ад дабра свой дом не кіне, 
Добра ведаю сама. -- 

Як заплача тут хлапчынка! 
Як прарвецца яго жаль! 

Аж дрыжыць ён, бы націнка. БЫ 
Ну, канчаецца амаль, 

Бо ён першы раз, няшчасны, 
Слова жаласці пачуў; 

Слова ласкі, погляд ясны 
Сэрца хлопцу павярнуў. 

Стала ў хаце ўсім нялоўка, 
Бо пачулі чэрствасць, стыд, 
Бо з-за ласкавага слоўка 
Гэтак плакаў ён наўзрыд. 

--. Сціхні, годзі, а то брыдка: 
Хто не бачыў тваіх слёз? -- 
Дзед тузнуў яго за світку, 

За плячук яго патрос. 

--А чыя-ж то скрыпка гэта? -- 
Зноў спытаўся гаспадар. 

-- А яго! О, граць ён мэта: 
Першай гільдыі штукар! 

Ну, Сымон, утні ты, браце, 
Хай паслухаюць паны! -- 
Зацікавіліся ў хаце, -- 
Больш Сымон ім стаў дзіўны. 
“Ён уцёрся кулачкамі 

І ўжо плакаць трохі сціх, 
Больш вясёлымі вачамі 

Ён акінуў тут усіх. 
Мімавольна і выпадкам 
Чыйся погляд ён спаткаў, 
Хтось сачыў за ім украдкам 

І вачмі вачэй шукаў. 

Ён ніколі не забудзе, 

Покі жыць на свеце будзе, 
Пары ясненькіх вачок, 
Тонкіх бровак, тварык ветлы, 
І на губках такі светлы, 
Такі добранькі смяшок. 

Ён яшчэ раз вочкі ўскінуў, 
Зноў той погляд улавіў. 

Тут Сымонка скрыпку вынуў, 
Чуць галоўку пахіліў 

І зайграў, ды так прыўдала, 
Як ніколі не іграў, 

Скрыпка нібы вымаўляла -- 
Душу радасць авявала, 
Душу смутак ахінаў. 
Змоўклі ў хаце ўсе дазвання -- 
Зачароўваў ён усіх, 

Толькі зрэдку, без пытання, 
Сам сабою чуўся ўздых. 
Галаву рукой апёршы, 
Гаспадар прысеў за стол, 
Нерухомы, бы абмёршы, 
Апусціўшы вочы ў дол. 
Гаспадыня, як стаяла, 
І застыла так, маўчыць, 
Бы яе штось прыкавала, 
На твары сляза блішчала, 
А струна гучыць-гучыць! 
Грае хлопчык ды часамі 
Кіне вочкі ў той куток, 
Каб спаткацца зноў вачамі 
.З парай ясненькіх вачок. 
А яны глядзелі пільна, 
І ўспагадна, і прыхільна, 
Ды так міла, ды так гожа, 
Як дзяўчынка глядзець можа. 
Ад тых вочак шлі праменні, 
Сэрца лашчылі цяплом, 
Адганялі мрок-суценне, 
Душу цешылі святлом. 
І тады струву раптоўна 
Ажыўляў вясёлы тон, 
Плаваў смык той лёгка-роўна 
Ды з струнамі палюбоўна 
Вёў суладны гоман-звон. 
Так на полі ў вечар мая 
Ветру лёгенькі павеў 
Чуць калосікі гайдае 
Ды з іх гутаркі складае 
Нейкі гожы-ціхі спеў, 
Скончыў ён, а вобраз грання 
Жыў, звінеў яшчэ ў душы, 
Як той голас развітання, 
Што гучыць табе ў цішы. 
-- Хлопчык, родны ты мой, мілы! 
Як-жа граеш ты, браток! 

Як завешся ты, пахілы, 
Залаты мой ты чаўнок? -- 
Хваліць хлопчыка малога 
Гаспадар на ўсе лады. 

--. Ну, хадзі за стол, нябога; 
Сядзь і ты, стары, сюды, 
Пасілкуйцеся з дарогі... 

Ты знімі, дзед, свой мяшок! -- 
Крэхча, дзякуе убогі: 

-- Не турбуйцеся, панок! 
От прысяду я тут з краю, 
Хай вас бог усіх цаліць... 

Я, панок, нашто хлусіць, -- 
Надта хлопца паважаю, 
Слаўны хлопец, малайчына, 
Як-бы ў ім мая ёсць кроў, 

І гляджу яго, як сына, 

І люблю, каб я здароў! 

-- Але ён худы да зморуУ... 
Што-ж, Сымонка, не ясі? 
Гавна, збегай ты ў камору, 
Сыру хлопцу прынясі! - 


Дык то Ганна! Ну й дзяўчынка! 
І прыўдалая-ж яна! 
Станік тонкі, бы націнка, 
Тварык -- ветлая вясна, 
А як гляне, вочкі ўскіне, 
Усміхнецца -- ясны дзень! 
Хоць якая злосць астыне, 
Раптам згоніць з твару цень. 
-- “Ну, частуй музыку, Ганя! -- 
Застыдзілася яна, 
Як цвет маку, ўся дазвання 
Шчочка стала чырвана. 
Але вочкі ускідае 
На Сымонку ды ізноў 
Іх саромліва спускае 
І ніяк не знойдзе слоў 
Папрасіць яго, як трэба. 


23. Якуб Колас, т. 4. 358 


І Сымонка сам не свой: 

З сырам сыр есць замест хлеба, 
Трэ галушачкі рукой, 

Ніжай гне свой стан сірочы, 
Рук не знае, дзе падзець, 

І не смее ёй у вочы 

Смела, проста паглядзець. 
Дзед тым часам твар жагнае, 
Вочы ўзняўшы к абразом, 

І прад імі выслаўляе 

Ён прыветны гэты дом. 

-- Дзякуй вам за падвячорак! -- 
Кажа ён гаспадаром. 

-- Ну, Сымон, да першых зорак 
Можа ў Ліпы сціганём? -- 
Хлопцу стала нейк маркотна. 

--. Пойдзем! -- кажа, і ўздыхнуў, 
І падняўся ды гаротна 

Хату тую азірнуў. 

І заныла, так заныла 

Сэрца беднае яго! 

І журбота падступіла, 

А па чым яна? чаго? 

Зноў ісці жабрачым шляхам 

І жыць гэтак дзень за днём, 
Калі тут, пад гэтым дахам, 

Ён авеяны святлом! 

-- Тут начуйце, хто вас гоніць? 
Унь на небе колькі хмар! 

Ды ўжо й позна, - ім гамоніць, 
Іх спыняе гаспадар: 

-- Клуня блізка, і на сене 
Можна добра адпачыць, 

Чым вы мелі па калені, 

Гразь папоцемку мясіць.: 

-- О, няхай вам бог спрыяе! 
Нам абы які куток,-- 

Кажа дзед ды зноў знімае 

Свае торбы і мяшок. 

Адгрымелі час свой громы. 
Гром-пярун імчыцца далей 
З грознай раццю грознай хваляй, 

па лесе бураломы 

Засталіся нерухомы; 
Хто ўцалеў, маўчыць зацята, 
Толькі дуб над трупам брата 
Роніць з лісцяў слёзы жалю. 
Дзесь на ўсходзе нікнуць хмары, 
Дзесь адсвечваюць зарніцы 
Блескам-ззяннем таямніцы; 
Скаліць зубы слуп пажару -- 
Бляск над лесам, дзе стажары, 
Там няшчасце, там згінота: 
Нехта спален з тых грымотаў, 
Спален свечкай бліскавіцы. 
А ў бяздонні пас бліскучы, 
З туманоў і зор сатканы, 
У нябесных лёг палянах; 
Там зліліся зоры ў кучы. 
Неба ззяе, неба дыша, 
Як-бы нейкі напіс піша, 

Неўчытаны і цякучы, 


Лёг Сымон з дзядком на сене-- 
Не змыкае вочак сон: 
Перад ім плывуць, як цені, 
І ўстаюць з усіх старон, 
Як улетку хмаркі тыя 
Над прасторамі палёў, 
Думкі-вобразы такія, 
Для якіх не знойдзеш слоў, 
Каб іх выказаць дакладна 
І ўлавіць іх рух дзіўны; 
То трывожна, то павабна 
Звалі-клікалі яны. 
І адзін з іх, вобраз Гані, 
Ад усіх ясней-ярчэй 
Ззяў, бы зорачка ў тумане, 

Мілым усмехам вачэй. 
Ён і вабіў, і смяяўся, 

Ён гарнуў к сабе, ён зваў, 
Краскай майскаю вагаўся, 
Нейкі голас падаваў. 

І ў Сымонкі гожа ў сэрцы 
Песня пелася сама: 

Адчыніць ёй трэба дзверцы -- 
Ёй спакою там няма, 

Хоча вырвацца з палону, 
Каб парушыць гэты СОН. 

Волі песням і разгону! 

Здзек над песнямі -- прыгон! 


І не можа хлопчык зладзіць 
Сам з сабою, каб не граць. 
Ён ціхутка з торпу злазіць -- 
Волю сэрцу хоча даць. 
Ноч зямельку агарнула, 
Лісцік дрэмле, спіць трава; 
Краска лісцечка згарнула, 
Дзесь кігікае сава, 
А над цёмнай паласою, 
Дзе стыкаецца з зямлёю 
Край далёкіх небясоў, 
Бы па слову чараўніцы, 
Вочы ўскідваюць зарніцы 
Над зямлёй паўзверх лясоў. . 
Погляд тых вачэй іскраных 
Мрок калыша, мрок дрыжыць, 
Ды завесак тых цямраных 
Ён не думае злажыць, 
Каб не страціць панавання, 
Каб закрыць дарогу дню, 
А Сымонка слаў вітанне: 
І вачамі на спатканне 
Ён імкнуўся да агню. 
І па струнцы па шаўковай 
Тромкнуў пальчыкам Сымон, - 
Адазваўся песняй новай, 

І панёсся стройнай мовай 
Чуткіх струн удалы звон. 
І казалі струны тыя, 
Струны чуткія, жывыя: 


Як прыгожа-павабны вы, зоры! 
Нібы высыпаў іней агністы, 
Нібы пацерак шнур прамяністы 
Асвятляе глыбіны-прасторы. 
Ці не вам чэсць-хвалу даюць горы 
І бясконцыя моры 
Даляў сонна-імглістых? 
Ці не вам гэтых хмарак зарніцы 
Песень блескаў звіваюць вяночкі?.. 
Выплываюць з усходу чаўночкі. 
Слугі сонца і яснай дзянніцы, 
Каб дзяньку адчыніць акяніцы, -- 
Адсланяе граніцы 
Гэта песня паўночна. 
Быць хацеў-бы. я сонцавай коскай: 
Зазірнуў-бы я ў надзор'е; 
Я гаманіў-бы з чыстаю роскай, 
Я-бы каціўся з хмарчынай слёзкай, 
Я-б крынічкай бег з сузгор'я 
І праз гэты цёк-бы Двор Я. 


Зоркі ў небе -- неба вочкі, 
Месячык -- вартаўнічок, 
Хмаркі -- ветравы сарочкі, 
Неба шыр -- пастаўнічок, 
Дзе ноч-цьма снуе красёнцы, 
Дзе чаўночак ладзіць сонца, 
Каб усплыў на іх дзянёк, 

А зарніцы -- пыл агнёвы 
З панадземнага гарна; 
Громы -- водгулле размовы 
Бліскавіц: і перуна; 

Знічка -- зорачак кананне, 
А вясёлка -- выплыванне 
Златадзеннага чаўна... 

Але -- ша! там штось мільгнула, 
Голька шурхнула лістком! 
Пад парканам каля шула 
Штось стаілася цішком! 

-- Хто там? -- ціха ён пытае. 

-: Гэта я, Сымонка, я! 

Цьма парушана пустая. 

-- Не палохайся -- свая! -- 

І як козачка лясная, 

Бы той лёгкі матылёк, 

Ганна вішні расхінае. 

Ён назад ступіў на крок. 
Ганна. 

Скрыпку ўчула, не стрывала 

І, схаваўшыся ў кусты, 

З поўгадзіны тут стаяла, -- 

Вельмі-ж добра граеш ты: 

Век-бы слухала, здаецца! -- 


Так гаворачы, яна “ 
Села радам з ім, смяецца, 
Ціхай радасці паўна. 

Хлопчык здзіўлен, ён бязмовен, 

Ён таксама шчасця повен, 
Ганна. 

Чаму-ж ты маўчыш, Сымонка? 

Ці пашкодзіла? не рад? 
Сымон. 


Мне здаецца -- ўзышло сонка, 

Асвятліла гэты сад, 

Бо ты добрая, з душою, 

Ты ўся свецішся дабром, 

І здаецца, што з табою 

Я даўно-даўно знаём, 

Бо душа душы шукае 

Бо ёй цяжка на зямлі. 
Ганна. 


Не хвалі; я не такая, 
Не, мяне ты не хвалі!.. 
Паіграй! 

Сымон. 


А як прагоняць?.. 

Лепей так пасядзімо; 
Няхай ноч адна гамоніць, 
Няхай граецца само. 


Ганна. 


Хіба-ж ночка голас мае? 
Ночка проста -- ноч І цень, 
Калі ўсё адпачывае, 

Ноч тады, як згасне дзень. 


Сымон. 


І ні разачку ніколі 

Ты не чула, як жыва, 
Галасоў начных у полі, 
Ці як шэпчацца трава? 
Як у лесе дрэва з дрэвам 
Ціха, важна загудзе, 

І як жыта шумам-спевам 
Мову-песню павядзе? 

Ось прыслухайся, Гануся, 
Ды навокала ты глянь... 


Ганна. 


А мне страшна, я баюся... 
Можа гэта толькі здань, 
Або нечысная тхлань? 


Сымон. 


Ты не бойся: не пасмее 
Злыдзень нават падступіцца, 
Бо дабром і згодай вее, 

Ён той згоднасці баіцца. 
Спіць усё, а дух сусвету 

З духам лучыцца зямлі 

І адводзіць ліхасць гэту, 
Каб шчаёлівы ўсе былі. 

І ўсім добранька: раслінкам, 
Пташкам, рыбе, і звяром, 

І тым беленькім хмурынкам, 

Дзе грымеў. нядаўна гром, 

Г тым зоркам нерухлівым, 

І тым зоркам, што дрыжаць, 
І прасторам тым маўклівым, 
Што над зорамі ляжаць: 

І цяпер, у часе згоды, 

Хоры песень іх чутны, 

Голас нейкай асалоды. 

Мы жывём -- жывуць яны! 


Ганна. 


Я не ведаю нічога! 

Ты-ж гаворыш, бярэ дзіва. 
Так, на свеце ўсяго многа, 
Як размысліш унікліва 

І падумаеш над гэтым. 

А скажы: і краскі жывы? 

Ім баліць, як рвеш іх летам? 


Сымон. 


Ну, напэўна, балець будзе, 
Можа нават яны плачуць, 
Толькі слёзак іх не бачаць, 
Ці не хочуць знаць іх людзі! 


Ганна. 


Ах, Сымонка, вось цікава! 

Я не буду рваць іх болей: 

Хай жывуць сваёю доляй, 

Бо на гэта маюць права... 

Як дазнаўся-ж ты, спытаю, 

Аб жыцці тым, што за намі? 
Сымон. 


Я так, Ганя, адчуваю, 
Бачу ўласнымі вачамі. 
Быў я меншы, жыў я з дзедам, 
Ды не з гэтым, а з другім, 
І ён многа чаго ведаў, 
Шмат гуторылі мы з ім. 
н і скрыпку даў мне гэту, 
Навучыў вадзіць, смыком. 

Ён памёр у канцы лета, 
Я-ж вандрую жабраком... 


Ганна. 


Ты -- жабрак! Чаму-ж так стала? 
І ці-ж гэта справядліва? 

Ты павінен жыць шчасліва, 

А табе разгону мала?.. 

Мне так шкода цябе, шкода: 
Ёсць бацькі, ты-ж сірата!., 

Твая долечка люта, 

І пагана, ох, прыгода! 


Сымон. 


Можа так, а можа й не: 
Служыць шчасцейка і мне. 
Вось паслухай, зрабі ласку: 
Раскажу табе я казку. 


«То няўдалы, 
Непрыкметны быў дубок, 
Нехлямяжы, заняпалы 
І пахілены набок. 

Хто быў дужы і праворны, 
Той грунт лепшы карыстаў, 
А слабейшы і пакорны 
Жыцце толькі марнаваў. 
Дрэвы ўсе раслі, таўшчалі, 
А закіданы дубок 

За нямашто зневажалі, 

І ён быў так адзінок, 
Змізарнелы і адметны, 

Для другіх дубоў чужы, 

З ім быў кожны непрыветны, 
Як той камень на мяжы. 
Збоку глянуць -- дуб нікчэмны 
І не варты нікуды. 

Ды чужы свет патаемны: 
Хто зірне ў нутро, туды? 

А ў яго быў кут багаты 
Думак розных, спеву, сноў, 

Казак вугал непачаты, 

З ім парады ветрык вёў, 

З ім размовы мелі хмаркі, 
Перасмейваліся з ім, 
Плывучы ў адзенні яркім, 
Тканым сонцам залатым; 
З ім улетку, дзець і ночку, 
Булькаў светлы ручаёк, 
з палёў, з лясоў дубочку 
Нёс навіны матылёк. 
Ўглыбіўшыся ў плынь свету, 
З тым злучыўшыся жыццём, 
Часта ў жаль яго адзеты, 
Ён зрабіўся песняром. 

І спяваў ён так прыўдала 
У той час, як свет сціхаў, 
Што аж неба замірала, 

І зямля ўся замаўкала, 

І дух згоды ахінаў 

Тады ўсё яе стварэнне, 

І ўсё слухала той спеў; 
Чэзла зраднае насенне, 

І знікалі злосць і гнеў, 
Ажывала ноч глухая, 

Зноў. займаўся ясны дзень, 
Затраслася: сіла злая, 
Чуе -- кепска: згіне цень. 
Сціхла песня -- цёмна стала 
Згаслі ўраз усе агні, 

І сякера заблішчала 

Пры дубовым карані! 
Ссеклі злыдні дзіва-дрэва, 
Сэрца вынялі з яго, 

Каб не чулі болей спеву 
Найдзіўнейшага таго, 

А дубок без сарцавіны. 
Злосна кінулі на дол. 
Змоўклі песні з той часіны, 
Смутна стала навакол; 
Толькі зрэдку на світанні, 
Як павейваў вецярок, 

Журба чулася, стагнанне, -- 
Плакаў ссечаны дубок. 


Шоў тым месцам падарожны, 
І спыніўся: чуе ён-- 
Ні то голас чый трывожны, 
Ні то струн балючы звон. 
Аглянуўся -- нікагутка. 
Бліжай к дрэву ён ступіў -- 
Што за дзіва? што за чутка? 
Дуб жалобна галасіў, 
Як-бы скаргу слоў на кога 
Ці на долю наракаў. 
Падарожны з дуба тога 
Дудку жыва змайстраваў 
І пайшоў у свет ён божы 
З тою дудкай жабраваць. 
Але ўжо не так прыгожа 
Гэта дудка стала граць. 
Бо не тое на ёй гралі, 
Чым душа яё жыла, 
Бо яе дар зневажалі, 
Бо нявольніцай была. 
Смуткавала дудка тая 
Аб тых родных каранёх, 
Аб праўдзівых песнях краю, 
Мілым лузе і палёх. 
Толькі-ж раз яна пачула 
Родны голас, родны зык: 
Воля, ласка ёй вярнула 
Злымі выняты Язык. 
А за момант ласкі, волі 
Ўсё гатова дараваць, 
І за гэта сваю долю 
Стала дудка выслаўляць, 
А як волю ўсю пачуе, 
Дрэва тое ажыве, 
Песня-радасць запануе, 
У прасторы паплыве, 
А на тых яго карэннях 
Дрэвы новыя ўзрастуць 

І другому пакаленню 
Тую песню дапяюць». 


Скончыў хлопчык казку-гора 
І галоўку пахінуў, 
Зноў Сымонку, як учора, 
Нейкі смутак агарнуў. 
Ганна слоўка не ўраніла 
І маўчала, як і ён, 
Бы жуда іх ахапіла, 
Надышла з усіх старон. 
“І раптоўна Ганна ўстала, 
Міг -- памкнулася маўчком, 
Абняла, пацалавала 
Крэпка-крэпка і прапала 
У садку за вішнячком. 
А на ўсходзе чырвань грае, 
Цень радзее, нікне мрок, 
І зямелька ўжо вітае 
Новы радасны дзянёк. 


ЧАСТКА ТРЭЦЯЯ 
1 


О, край родны, край прыгожы! 
Мілы кут маіх дзядоў! 
Што мілей у свеце божым 
Гэтых светлых берагоў, 
Дзе бруяцца срэбрам рэчкі, 
Дзе бары-лясы гудуць, 
Дзе мядамі пахнуць грэчкі, 
Нівы гутаркі вядуць; 
Гэтых гмахаў безгранічных. 
Балатоў тваіх, азёр, 
Дзе пад гоман хваль крынічных 
Думкі думае прастор; 
Дзе увосень плачуць лозы, 
Дзе вясной лугі цвітуць, 

Дзе шляхом старым бярозы 
Адзначаюць гожа пуць? 


Гэй, адвечныя курганы, 
Сведкі прошласці глухой! 
Кім вы тут панасыпаны? 
Чыёй воляю-рукой 
Вы раскіданы па полі, 
Даўных спраў вартаўнікі? 
Эх, не скажаце ніколі, 
Што казалі вам вякі! 

Вы пуцінаю няроўнай 
Бежыце ў далечыню, 
У бок Віліі чароўнай 
І пад светлую Дзвіну. 


Край мой родны! Дзе-ж у свеце 
Край другі такі знайсці, 
Дзе-б магла так, поруч з смеццем, 

Гожасць пышная ўзрасці? 
Дзе-бы вобруку з галечай 
Расквітнеў багацтва цуд, 

І дзе-б з долі чалавечай 
Насмяяліся, як тут?.. 

Скрозь вяночкі дрэў вясёла 
Над мястэчкам ці сялом 
Цэрквы, стромкія касцёлы 
Вежы ўзносяць к небясом. 

А званіцы перад святам 
У касцёл, царкву завуць, 

Каб «прад богам і прад братам 
Віны ўсе свае пачуць». 

Родны край! у божа імя, 

У чэсць косцелаў, царквоў 

Паміж дзеткамі тваімі 
Многа легла камянёў; 

Многа вышла трасяніны -- 
Меч, агонь знішчалі край: 

З двух бакоў «айцы» дубінай 
Заганялі нас у рай! 

Кроў лілася: ручаямі, 
Здрада чорная расла, 
Што папамі і ксяндзамі 
Ў сэрцы кінута была. 

І цяпер над намі, брацце, 
Яшчэ ў сіле той раздор -- 
І папоўскае закляцце, 

І ксяндзоўскі нагавор. 


Брацце мае, беларусы! 
У той кнізе людскіх спраў 
Сам лёс, мусіць, для спакусы 
Гэты край нам адзначаў. 
Тут схадзіліся плямёны 
Спрэчкі сілаю канчаць, 
Каб багата адароны 
Мілы край наш зваяваць, 
А нас цяжка ў сэрца раніць, 
Пад прыгон узяць навек, 
Нашы скарбы апаганіць, 
Душу вынесці на здзек, 
Каб у віры той ашукі 
Знішчыць нашы ўсе сляды, 
Каб не ведалі і ўнукі, 
Хто такія іх дзяды. 
І лілася кроў нявінна, 
Швед набытак наш паліў, 
А ўрад царскі самачынна 
Тут гвалтоўнасці тварыў, 
Будаваў астрог народу 
І барбарскім капылом 
Мерыў волю і свабоду, 
А культуру нёс з калом. 
І без жалю капытамі 
Конь казацкі тут ступаў 
І збажынку з ярынамі 
Талачыў і драсаваў. 


Родны край! ты разарваны, 
І на захад ад мяжы 
Пан пыхлівы, надзіманы 

Моцна сцягвае гужы, 

Каб з варшаўскае майстэрні 
Беларусу сшыць халат, 

Ды ні ксёндз, ні пан не верне 
Плынь гісторыі назад! 

Эх, чаго нам ні прышлося, 
Брацце мілыя, ужыць! 

Колькі талентаў звялося, 
Колькі іх і дзе ляжыць 
Невядомых, непрызнаных, 
Неаплаканых нікім, 

Толькі ў полі адспяваных 
Ветру посвістам пустым! 
Дык хіба-ж мы праў не маем, 
Сілы шлях свой аздначаць 

І сваім уласным краем 

Край свой родны называць? 


Ж аш 


--. Гэй, Сымон! Сымон! ты чуеш? 
Сонца ўжо ўзышло -- пара! 
Ці забыўся, дзе начуеш? 
Час нам выбрацца з двара! - 
Дзед жабрак прачнуўся рана, 
Будзіць хлопца. -- Уставай! 
Хварэць нечага. на пана, 
Хоць падзяку людзям дай! -- 
І збірае дзед манаткі 
Ды бубніць сабе пад нос: 
«Дзе-ж ён дзеўся, небажаткі? 
Куды прах яго панёс?» 
-- Эй, ты чуеш? дзе ты згінуў? -- 
І няма адказных слоў. 
Дзед трывожна погляд кінуў: 
-- Мусіць збег, каб я здароў! -- 
І затросся дзед ад страху, 
Думка мозг яго ажгла: 
«Абакраў, гад, і даў маху!» 
І сама рука лягла 
На мяшэчак пад пахвінай, 

Але цэл той вузялок. 

І мысленна прад хлапчынай 
Тут пакаяўся дзядок. 

«Але дзіва, што з ім стала?» 
Сам сябе стары пытаў. 

А тым часам сонца ўстала, 
Промень першы завітаў 

У гуменца з-пад шчыцінкі, 

І ў палосцы залатой 
Незлічоныя пылінкі 
Закружыліся, як рой; 
Пташкі-ластаўкі ляталі 

То на двор, то са двара, 
Над гняздзечкамі снавалі 

І так міла шчабяталі, 

Як-бы жычылі дабра. 

Злез дзед з торпу ў замяшанні 
«Дзе-ж падзеўся той Сымон? 
Ці дзе ходзіць спазарання, 
Непаседа-ветрагон?» 

Абышоў дзед двойчы клуню, 
Клікнуў раз, другі -- няма! 

І напала на дзядуню 
Неадчэпная дума: 

«Кінуў хлопец яго, кінуў! 

Эх, не ўмеў з ім ладзіць ён!» 
І шкада яму хлапчыны -- 
Збег музыка, збег Сымон! 

-- А дзе-ж хлопчык твой, дзядуня? 
-- Няма, панюхна, няма 

Ні за клуняю, ні ў клуні, 
Вось шукаю, ды дарма, -- 
Ну, знік проста, як кампора... 
Ой, праспаў яго, праспаў! 
Ой-жа ліха, гора, гора! 

Я без хлопчыка прапаў! -- 
Гаспадар сам вышаў з хаты, 
Устрывожыўся ўвесь дом, 
Абышлі ўсе клеці, спраты, 
Аглядзелі ўсё кругом, 

Нават збегалі к суседу, 

Каб напасці хоць на след, - 
Не знайшлося нідзе следу, 
Сіратою стаўся дзед. 

-- Ось, як-бы я страціў сына, 
Так шкада, каб я здароў! 

-- Уцёк, дзедка, твой хлапчына 
Да другіх гаспадароў! -- 
Ганна смутна і маркотна, 
Яна думае аб ім. 

Дзе-ж падзеўся ён, гаротны? 
І куды пайшоў? за чым? 

І чаму ён не паведаў? 
Хоць-бы слоўка ёй сказаў! 
Эх, нядобры хлопчык дзедаў, - 
Свет дзяўчынцы завязаў! 

А яна-ж аб ім гадала, 
Думку марыла аб ім: 

Ці-ж было-б тут свету мала? 
Ён-бы й тут быў не чужым, 
Папрасіла-б яна тату -- 

Так напэўна-б і было, -- 
Каб яго прыняць у хату 

Ці прыстроіць дзе ў сяло... 
А мо" ён дзе спіць на сонцы 
У садку за вішнячком? 

Ёй надзеі ткуць красёнцы 
Залаценькім чаўначком. 

І дзяўчынка ў той надзеі 
Ідзе ў сад, ідзе сама. 

Але там, на сонцагрэі, 

Пуста ўсё, яго няма! 

Пуста ў садзе і журботна, 
Як-бы страціў нешта сад, 
Нават лісцёчка дрыготна 
Шум вядзе на смутны лад. 

А вось тут, пад гэтай грушай, 
Ён сядзеў, а з ім яна. 

Ён тут сэрца ёй парушыў, 
Вымаўляла тут струна. 
Вышла Ганна на дзядзінец, 
Сэрца сцісквае туга, 

Унь у свет бяжыць гасцінец, 
Над ім сцелецца смуга. 
Навакол ляжаць прасторы, 
Тчэ ім наміткі туман, 

І замлёлі ў хлебным моры 
Хвоя тая і курган... 

Знаць, не вернецца ніколі, 
Там чужыя рубяжы, 

А на ростанях -- таполі 

Ды збуцвелыя крыжы. 
Куды-ж ён пайшоў? куды? 
Дзе ляглі яго сляды? 


Нікнуў зорак блеск халодны, 
І святлеўся неба край; 
Лёгкі пар, туман усходны, 
Апяразваў лёс і гай; 
А Сымон, ачараваны 
Гэтай раніцы красой 
І выпадкам негаданым 
Добрай ночкі веснавой, 
Сам не ведаў, што з ім, дзе ён, 
Проста чуў, што ён шчасліў, 
Чымся новым быў авеян, 
Новых сілак чуў прыліў. 
Ён пазнаў тут асалоду, 
Ён пазнаў тут новы свет, 
То, чаго не ведаў зроду, -- 
Ласкай хлопчык быў сагрэт, 
Ён цяпер, бы на граніцы, 
На высокім рубяжы; 
Па адзін бок -- блеск дзянніцы, 
Па другі -- цьма, дзе ён жыў. 
Ён цяпер -- бядак, убогі, 
Выклікае толькі жаль. 
Ці-ж зачынены дарогі 
У той край, у тую даль, 
Дзе здабыць ён можа долю, 
Шчасце талентам здабыць? 
Ён жаданням дае волю, 
Ён, як людзі, хоча жыць. 

Азірнуў ён і абмерыў 

Далі ветлыя палёў, 

Сіле ён сваёй паверыў, 

Зову новых галасоў. 

І Сымонка азірнуўся 
Кій-крывулю свой узяў, 

У бок дому павярнуўся, 

Ганну ў сэрцы павітаў: 

«Будзь шчасліва, краска-зорка! 
Не пагардзіла ты мной 

І ў маёй ты долі горкай 
Будзеш зданню дарагой. 

І вы будзьце ўсе здаровы, 
Будзь і ты здароў, дзядок. 
Няхай к вам з набыткам новым 
Новы з'явіцца дзянёк!» 


П 


Я пайду, адзін пайду я, 
Вольны вецер хай гадуе 
Мае думкі, мае мары, 
Мае песні, казкі-чары. 
Я пайду, міну лясочкі, 
Што чарнеюць, нібы бровы: 
Там пабачу я свет новы, 
Там пацешу сваё вочкі, 
Там другія ўчую словы... 
Я міну, міну лясочкі. 
За лясочкамі, за гаем 
Далі, лёгшы сінім морам, 
Вабяць душу мне прасторам 
І чаруюць новым краем, 
Клічуць к нейкім новым зорам 
Далі, злеглыя за гаем. 
На прасторы сэрцу ліоба! 
Прывітаюць мяне краскі 
І мне будуць баяць казкі, 
Мне ўсміхнецца постаць дуба, 

Чараў поўная і ласкі, - 

На прасторы сэрцу люба! 
Пабяжыць у свет дарога 
Праз узгоркі, праз лагчынку; 
Будзе ветрык гнуць былінку, 
І навеюць думак многа 

Мне пра мілую дзяўчынку 
Далі тыя і дарогі. 


Я пайду, адзін пайду я. 
Няхай дзед сабе сярдуе: 
“Я яму цяпер не служка -- 
Сам сабе хачу быць панам, 
Разлучыцца ўжо пара нам. 
Вольным быць хачу, як птушка. -- 
Ціхай ранічкай, да сонца, 
Хлопчык выбраўся з двара, 
Ідзе ён у свет бясконцы 
Пашукаць таго дабра, 
Каб змяніць свой лёс паганы, 
Новым спосабам зажыць, 
Каб увагі і пашаны 
Перад ёю заслужыць, 
У Сымонкі планаў многа. 
О, ён слаўна зажыве! 
Гэта новая дарога 
Родзіць мары ў галаве... 


Па баках палі ляжалі, 
Пападаліся гаі, 

І дарогі прабягалі, 
Чыста срэбра-ручаі, 

І шчасліва беглі далей 
Між высокіх беражкоў, 
Гаманіла хвалька з хваляй 
Спевам роўным галасоў, ' 
Хлопцу ў душу закідалі 
Водгук згоды і спакой; 

Іх алешыны віталі 

І ад сонейка хавалі, 
Стаўшы дружнаю сцяной. 

Беглі сцежкі між жытамі 
Па пагорках, па лагох, 

І ззяў гожа васількамі 
Поля жытняга разлог. 

Шоў Сымон адзін, свабодны 
І нязвязаны нічым. 

Чуўся ён і полю родным 

І тым хмаркам веснавым; 

І вітаў іх, ім смяяўся 
Падарожны малады 

І ціхутка ў іх пытаўся: 

«А вы, мілыя, куды? 

Дзеткі сонца і зямлі, 
Клопат, думкі, -- ўсё пазбыта, 
Вас нягоды абышлі». 

А дарога у пяць нітак 
Павіваецца, бяжыць, 
Наабапал з ёю жыта 
Каласкамі гаманіць, 

І бягуць-бягуць малюнкі 
Поля, лесу і лугоў, 

І ляжаць, бы тыя стрункі, 
Зелень-засевы шнуроў. 

А вось там, на павароце, 
Дзе высокі крыж стаіць, 
Яблык вежы ў пазалоце 
Ззяе ў небе і гарыць. 
Хлопчык дальш ідзе дарогай. 
Сонца стала прыпякаць. 
Разважаць пачаў убогі, 
Дзе-б спажывы пашукаць. 
У бок сцежка павярнула, 
Лёгшы зграбнаю дугой, 

А з-за дрэў страха зірнула 

І два коміны на ёй. 
Падышоў Сымон -- карчомка 
Са стадолай і дваром. 
Добра ўсім вядомы Шлёмка 
Быў даўно тут карчмаром. 
Шлёму лаялі і білі, 

Ды не моцна, не са злом, 

Бо яго такі любілі, 

Не міналі яго дом. 

І то: як з ім не паладзіць? 
Як-бы ты ні быў з ім груб--. 
І пасудзіць і парадзіць 

Ды і выпіць даць не ску, 
Абы толькі былі грошы, 
Няма грошай -- напавер, -- 
Адным словам, быў харошы, 
Толькі й ты яму адмер. 

Дык не дзіва, што да Шлёмы 
Плыў народ, як у касцёл; 
Шоў і свой, і незнаёмы, 

З хутароў ішлі і з сёл. 

Тут пасэсар, арандатар, 
Дробны шляхціц, важны пан, 
Хто папіць, гульнуць аматар, 
Кожны міл быў і жадан. 
Затрымаўся тут Сымонка: 
Ці зайсці яму, ці не? 
Паглядзеў -- пуста скарбонка! 
«А што зробіцца тут мне?» 
Хоць нясмела; ды ступае 

На карчомны ён парог 

І са страхам азірае 

Гэта логава-бярлог. 

Удоўж сцен стаялі лавы; 

За сталом -- гурткі людцоў, 
На сталах -- сляды патравы: 
Хлеб, агрызкі селядцоў. 
Пры бутэльках гомай яркі, 
Там і цесць, і сват, і кум; 

З рук у рукі ходзяць чаркі, 
А ў галовах бродзіць шум. 
Пах гарэлкі, дым махоркі 
Звіс пад столлю, як туман, 

І ад смеху і гаворкі 
Дрыгаціць карчма-майдан. 
-- То, музыка тут, музыка! 
А ну, хлопча, -- тра-ля-ля! 
Патанцуем, ёват Грамыка, 

Каб аж бухала зямля! -- 
А музыка- дух у пятах: 
Як залучаць тут -- бяда! 
Людзі п'яныя -- вар'яты, -- 
Аж бярэ яго жуда. 

Але тут падскочыў Шлёма. 
-- Ну й чаго збаяўся ты? 
Тут у карчме мы ўсе дома! 
А ты-ж можа не святы? 
Ідзі далей -- месца хваціць, 
Ну не бойся: не з'ядуць! 
Паіграй-жа, пане браце, 

У кішэню накладуць! -- 
Павярнуў Сымонка крута: 
-- А чаго-ж баяцца тут? - 
Міг адзін, адна мінута -- 
Талент вынесе на суд. 
Выняў скрыпку, смык падмазаў 
Ды па струнах як павёў -- 
Ціха стала ўсё адразу, 
Моўкне бура галасоў. 
Павярнуліся галовы 

У той бок, дзе граў Сымон, 
І спыняе ўсе размовы 
Гэтых струн прыўдалы звон. 
Поўна карчма тога звону, 
Ён яе рве берагі, 

І ківае ў тахт Сымону 

То адзін тут, то другі; 

А як пусціць лад вясёлы, 
Забірае рух мужчын: 
Разгарнуў Грамыка полы, 
Казака йдзе сам-адзін; 

І самога нават Шлёму 
Забірае гэты рух, 

Падае кіўкі другому, 

А сам кажа толькі: «Ух!» 
Вышла Хава, дзецяняткі 
Пазбягаліся сюды, 
Ходзяць плечы іх, лапаткі 
На вясёлыя лады. 

Кончыў граць, скідае шапку-- 
Даказаў сваё-ж такі! 

І працягвае ён лапку, - 
Зазвінелі медзякі. 

Адараюць хлопца шчыра 

І грашыма і дабром, 

А Грамыка даў поўсыра 

І дзесятку серабром. 

А ў агульным шуме-крыку 
Выхвалялі яго ўсяк: 

-- Чый ён, жэўжык? Ось музыка! 
Ось, псякроў яго, мастак! -- 
Першы крок -- пачатак справы, 
Слова -- Шлёмы самаго. 

Штось прамовіўшы да Хавы, 
Ідзе Шлёма да яго, 

-- Слухай, хлопча, мой малойчык! 
Хочаш нештачка ты знаць? 

Да мяне зайдзі ў пакойчык: 
Маю штось табе сказаць. -- 
Што-ж ён скажа? знаць цікава! 
Трохі цяміць і Сымон, 

Бы й на лад выходзіць справа, 
І ў пакойчык ідзе ён. 
Зашчаміўшы грошы ў жмені, 
Ён вайшоў у той пакой; 

У пакоі страхаў цені 
Мільгатнулі талакой. 

Вочы ўзняў ён, што за дзіва? 
А які-ж там гэта дзед? 

Чаго ён глядзіць так скрыва? 

І дзіўны-ж такі партрэт! 
Пойдзе ўлева, стане ўправа, -- 
Рабін поглядам жывым 

Так і цягнецца за ім! 

Вось праява, дык праява! 

Хіба ўгневаны ён чым? 

Але валіць тут кагалам 

Племя Шлёмава ў пакой 

І пастала цесным валам 

І гудзе наперабой 

То з Сымонкам, то з сабою, 

А з іх самы дасціпны 

Бярэ скрыпку і рукою 
Дакранаецца струны; 

І не рад Сымон той чэсці 

І кампаніі такой, - 

Хоць-бы ногі як унесці, 

Горш астрога той пакой! 

А той Хаім змайстраваўся, 

Каб і смыкам павясці, - 

Тут Сымон усердаваўся 

Ды стаў Хаіма трасці, 

Хаім толькі скаліць зубы, 
Скрыпку ўжо бярэ Абрам. 

2. То, Абрамка! го, мой любы! 
Скрыпка кажа -- ці-ра-рам? 

Ён да скрыпкі здольнасць мае... 
Ну, пайшлі вы! вон! авэк! -- 
Шлёма новы тон прымае, 
Шлёма -- спрытны чалавек! 

г Вось паслухай мяне, Шлёму: 
Знаю, хлопча, я твой хлеб! 
Кепска жыць вось так, без дому, -- 
Я ўсё бачу, я не слеп. 

А ты-б мог жыць так, як трэба, 
Мець прыпынак, пэўны Кут, 

І па бораду мець хлеба 

І не мець вось гэты бруд. 

На табе-ж адно лахмоцце, -- 
Уй, які халат-рызман, 

На цябе зірнуць страхоцце, 

І сам высах, як таран. 

Трэба-ж справіць і адзенне, 

І мець боцікі ў запас, 

І да квасу мець, і квас, - 
Трэба ў грунт пусціць карэнне; 
Трэба-ж нешта мець на мэце, 
Калі маеш тут цара, 

А не шворыцца па свеце, 

У двор ходзячы з двара. 

А што выхадзіш? нічога! 

Проста... нельга тут маўчаць! - 
І пачаў, пачаў малога, 

Як той бацька, навучаць. 

-- Хочаш быць ты чалавекам? 
Хочаш мець прыпынак-кут? 
Заставайся ў мяне тут! 

Пад маёю будзь апекай. 

У мяне бываюць людзі, 

Ды не простыя -- паны, 
Любяць музыку яны; 
Вечарынка часам будзе, 

А ты возьмеш сабе скрыпку -- 
Цім-та! цім-та! Ці-лі-лі! -- 
Шлёма рукі ўскінуў шыбка, 
Як-бы струны там былі, 

А ён сам мастак-музыка, 

Аж Сымона бярэ смех. 

-- Ну, турбота невяліка, 

І адмовіцца тут грэх! 

Дык якое тваё слова? 

Ну, падумай і скажы! 

-- А што-ж? граць мне ўжо не нова, 
Скрыпка, смык мне не чужы, 
І я згодзен быць у пана, 

Я застацца тут гатоў! -- 

Так Сымонка негадана 

Там прытулішча знайшоў. 

Дом карчомны быў вялікі, 

Месца хваціць хоць каму, 

А тым болей для музыкі: 
Чаго-ж трэба больш яму? 
Кухня будзе сем на дзесяць, 
Там ёсць печ, за печчу кут. 
Хоць прусы там куралесяць, 
Але Шлёма сказаў: «гут!» 

Што там добра? -- цёпла, суха, 
Спі сабе, як добры пан, 
А што ходзіць прус-псяюха 
Або злодзей-таракан, -- 
Пагадзіцца з гэтым трэба: 
Многа ў свеце валацуг, 
Жыць дазволіла ім неба, 
Іх не возьмеш на ланцуг. 
У той кухні меў пасаду 
Шлёмаў парабак Яхім; 
Хлопца ўзяў ён пад уладу 
І памог яму сім-тым. 
2 Ось цяпер ты князь ды годзе! 
Пазайздросціць сам прусак, 
Той, што ў шчыліне-гасподзе 
Век праводзіць, небарак, -- 
Жартаваў Яхім з музыкі, 
Як абладзілі пасцель: 
-- І] сам Шлёма, пан вялікі, 
А яшчэ большы круцёль, 
Так не будзе з сваёй Хавай 
І ў пярынах спачываць. -- 
Так казаў дзяцюк рухавы, 
Бо любіў пажартаваць. 

Агню няма. 

У кухні цёмна. 

Спіць Яхім, 

А думкі-дым 

Плывуць сукромна, 

Як і цьма. 

Не спіць Сымон. 

Карчма варожа. 

Рабін там 

І Шлёма сам. 

Тут нейк нягожа, 

Не йдзе сон. 

Але дарма -- 

Пяройдзе ночка, 

Будзе дзень, 

І нікне цень 

У тым куточку, 

Нікне цьма. 
Яркім светам, 
Агняцветам 
Свеціць штосьці, -- 
То-  “Мна! 
І з усмешкай 
Думак сцежкай 
Прышла ў госці, 
Бы вясна! 
Скробат мышкі, 
Крокат вышкі, 
Кашаль сценны, 
Звон крыла. 
А яна з ім 
Ходзіць разам 
Блескам дзённым... 
Прэч, імгла! 
Яны ўсюды 
Толькі ў пары, 
Але імі 
Повен свет. 
Песні-гуды, 
Думкі-чары... 
Яе імя-- 
Агняцвет! 
І падхопяць зноў Сымонку 
Думкі-мары, мыслі-сны 
Ды ў яе нясуць старонку, 
Дзе спаткаліся яны. 
У вачох -- садок прыветны; 
Ён авеены дабром, 
Звіс над ім спакой сусветны 
Дыямэнтавым шатром. 
А ў шатры тым-- зор блісканне, 
Спеў музычны цішыні, 
Мілы голас, вобраз-ззянне, 
Вочак промені-агні. 
А ва ўсім тым карагодзе 
Думак-вобразаў і мар 
Выкрадаецца, як злодзей, 
Цемнік-сон, сон-уладар. 

І хлапчынка ўжо не знае, 
Дзе тут сненне, дзе тут яў, 
Дзесь далёка дух лунае, - 
Крыллі сон яму разняў. 

У аправе кос іскраных 
Дзень выходзіць з-за зямлі, 
Яснавокі і румяны, 

Паліць свечачкі ў галлі 

І пучочкамі скрозь лісце 
Разлівае ззянне-смех 

Для супольнае карысці 

І для радасці і ўцех. 

Ён зірнуў і ў кут Сымонаў 

І сказаў, відаць, па дружбе, 
Што Сымонка тут на службе, 
Каб службовы доўг выконаў 
Ён пасцельку прыбірае, 
Думак поўна галава, 

Ён над службай разважае -- 
Што-ж за служба? Якава? 
А тым часам вышла Хава, 
Аддае такі загад -- 

Кухню вымёсці рухава, 

На двор выгнаць куранят. 
Так зачаўся дзень тут новы -- 
На паслугах хлопчык наш: 
Ён па воду, ён па дровы, 
Ён і ў пограб, і ў салаш. 

І сам Шлёма дасць работу, 
Бо ўсё згодзіцца ў жыцці, 
На ўсё трэба мець ахвоту, 
Каб свой потым лёс знайсці. 
Праўда, хлопца прыадзелі, 
Далі Хаімаў каптан, 

Шлёма з Хавай аглядзелі 

І сказалі: «Му, як пан». 

І Сымон. быў рад і з тога; 
Зубаскал-жа той Яхім 

Тут пасмейваўся з малога 

І пацвільваўся над ім. 

-- Падарунак, браце, хвацкі! 

Ты цяпер -- пан Лапсярдацкі. 
Эх, ярмолачку-б дадаць! 

Кім ты стаўся-б - не згадаць! 
Адна ганьба, што аблезлы, 

А так добры лапсярдак! - 
Хоць Яхім быў хлопец не злы, 
Ды на кеплі быў мастак. 
Хлопцу ўсё было тут нова: 
Шлёма, Хава і іх дом, 
Звычай іх, жыццё і мова, 

Іх трусенне над рублём. 

У карчомцы быў асобны, 
Свой уласны жыцця лад, 
Свой рахунак, брудна-дробны, 
Права, звычаі і ўрад. 
Карчма рэдка пуставала: 
Чуць развідніцца -- сюды 
Хоць чыя душа вітала, 

Шоў стары і малады. 

Цэлы дзень рыпелі дзверы; 

І былі такія тут, 

Што ніяк не зналі меры 

І, сагнуўшыся, як склюд, 
Вартавалі церпяліва 
Кампанейскіх малайцоў, 
Пазіралі так лісліва 

На заезджых тут людцоў. 
Так было тут у дзень будны, 
А ў святы і не прайсці: 
Брата, бацькі было трудна 
Тут разгледзець і знайсці. 
Але ўлетку, то нічога: 

Вось зімой зайдзі ў карчму! 
Тут падзівішся, нябога, 
Збудзеш смутную думу. 

Тут падчас трасуцца сцены, 
Лавы крышацца, як соль. 
Часта ў ход ідуць палены, 
Як разыйдзецца тут голь. 
Сёмка тут пачне казанне, 

Як Мацюта лез на плот, 

Як Чылін спяваў літанне, 

Як жаніўся Лысы Дод; 

Пра шаўца пачне ён казкі, 

А як скажа -- з смеху ляж! 

Як у Хасі з яго ласкі 
Нарадзіўся Масыяш. 

Два Антосі -- Лузун, Лата - 
Пацяшаюць тут усіх, 

А Базыль, Карусь, два браты, 
Зводзяць двух братоў другіх. 
Тут зубамі крэпкі Сыса 
Ступу тоўстую насіў, 

А вар'яту Янка Лысы 

Пуза ботамі мясіў, 
А той жылы ўсе напружыць, 
Голы выпучыць Жывот, 

Янку носіць ён і кружыць-- 

З смеху поўзае народ. 

Тут бывала ў карк Піліпа 
Жонка гнала з карчмы Вон, 

І аб сына стары Клыпа 
Чапялу ламаў ці млён. 

Тут ігрышчы адбывалісь 
Перад святамі зімой, 

І трасліся, калыхалісь 
Сцены, дошкі пад нагой. 
Дзецюкі, пабраўшы пары, 

Тут ляталі, як віхры, 

Як у полі на папары 

У гіз бегаюць валы, 

Верцяць дзевак, бы круцёлак, 
На паветры іх нясуць, 
Сцены, прыпек і пяколак 

Іх хвальбонамі мятуць; 

Аж падлога пад нагамі 
Гнецца, крэхча і рыпіць, 

І агонь у тахт з рубцамі 

Ў лямпе з подскакам гарыць, 
Патамяцца, папацеюць -- 
Дзверы насцеж--на мароз, 

Покі лбы пахаладзеюць 

І пачне сінецца нос. 
Танцавалі маладыя, 
Весяліліся, пілі, 

Для іх скокі; гульні тыя 
Многа радасці няслі. 

А Сымонка, як пракляты, 

Ім да трэціх пеўняў граў, 
Толькі ён не ведаў свята, 
Светлай радасці не знаў. 

Без ахвоты-захаплення 
Ускідала смык рука; 
Нехапала і цярпення, 

Сіл падчас у бедака 

Граць праз цэлых тры гадзіны 
Несканчоную кадрыль; 
Марнаваўся век дзяціны, 
Талент друзіўся на пыл. 

Рана хлопчык падымаўся, 

То каморкі падмятаў, 

То пры кухні завіхаўся, 
Шлёму, Хаве памагаў. 

І так кожны дзень заняты, 

А каб час не марнаваў, 

Ад Сымонкі Шлёма кляты 
Смык і скрыпку адбіраў. 

-- Так, мой браце, так Сымоне, 
Падбаўляў агню Яхім: -- 

Не ў гуморы ты штось сёння; 
Шлёма--кепскі твой айчым. 
Ты- падкухцік, ты- музыка, 
Падмятайла, ваданос, 

Лупіць Шлёма з цябе лыка, 
Як каня запрог у возі. 

Бедны ты, брат, і няшчасны-- 
Без кароны стаўся цар: 

Над скрыпуляй, над уласнай 
Ты цяпер не гаспадар! 

Няма ў Шлёмы к табе ласкі, 

Не згрунтуеш ты, брат, з ім! 

Цяжка жыць з чужой папаскі, 

Лепш ідзі к бацьком сваім: 

Сэрца бацькава не камень, 

Бацькаў хлеб смачней віна, 

І не зломіць табе рамень 

Праца бацькава гумна.-- 

-- А ты служыш вось, Яхіме, 

-- Ну, то я- другая справа: 

Шлёма мне духоў не выме 

І не возьме ў рукі Хава. 

Я, брат, знаю, што мне трэба, 

У мяне ёсць пэўны план: 

Я вазьму кусішча хлеба, 

А не зношаны каптан! 

Я -- салома, ён -- мякіна, 

Мне гарэць, а Шлёме- гніць, 

І салома-сіраціна 

З вольным ветрам паляціць. 

Толькі ўскіну я вачыма-- 

Мой і погляд робіць след, 

Ты пачуеш пра Яхіма, 

І сам родзішся на свет... 

Эх, Сымон!.. ды ты не пара, 

Не таварыш ты мне, друг: 

Мой таварыш» воўк паджары, 
А быць можа і ланцуг. -- 

Праўду кажа ці жартуе? 

Ці наводзіць ён туман? 

А мо” шайку дзе гуртуе 

Ён, разбойнік-атаман? 

Не, у карчме штось няладна. 

А той рабін! Ён дзіўны, 

Вочы злосны, неспагадны 

І нянавісці паўны. 

Ляжа хлопчык у куцё тым, 

Сон не йдзе. Ён там адзін; 

Эх, нямала тых гадзін 

Аддае ён думкам гэтым! 

План гатовы, 
Зложан цвёрда; 
Воля горда, 
Непарушна: 

У. свет новы 
За дубровы, 
Бо тут душна! 
Сустрэнь, поле, 
Прытулі ты! 

Я пазбыты 
Твае ласкі! 
Хочуць волі, 
Просяць долі 
Песні-краскі. 
Сустрэнь, лёсе, 
Ясным смёхам, 
Гучным рэхам 
Загукай! 

І ў завесе 
Тваіх шатаў 
Голас братаў 
Мне падай! 
Глянь ты, сонца, 
З-за аблокаў 
Добрым вокам: 
Я--твой сын! 
Я ў палонцы, 
Лёдам скуты, 
Я прыгнуты, 

Я адзін! 


Разгарнуць хачу я крылле-- 
Я ў свет вольны палячу, 

Бо мне тут не па плячу, 
Бо. я тут--жывы ў магіле; 
Я пастаўлю сілу сіле, 
Волю сам я ўзяць хачу! 
Так, даволі! досыць здзеку! 
Не, павук, я больш не твой: 
Зведаў я тваю апеку, 

Час сквітацца мне з карчмой! 
Хітры ты, шынкару-Шлёма: 
Скрыпку ўзяў маю ў палон, 
Каб не кінуў твайго дому, 
Каб быў звязаны Сымон. 

У Сымонкі ўсё гатова, 
Абмяркована даўно, 

Ён жыццё пачне нанова, 
Гляне ў новае акно. 

Праўда, ён-- не так і бедны: 
Грошай мае рублёў тры 

Да дзве грывенькі з гары 

І траяк яшчэ той медны! 

І ён тыя заработкі 

Панясе аддасць бацьком, 
Хоць на момант на кароткі 
Завітае ў родны Дом. 

Эх ты, родненькі куточак! 
Ці-ж не думаў ён аб ім? 
Многа думаў, не спаў ночак 
Тут, слугуючы чужым! 
Сніўся родны дом хлапчыне, 
Вабіў моцна, бы святло. 
Млела сэрца па айчыне, 
Хоць і цяжка ў ёй было, 
Ды хто ведаў гэты смутак, 
Тугу хлопца-гаруна? 

Хіба гэты вось закутак, 

Печ да немая сцяна! 

Але гэта ўсё пазбыта: 

Ён не служка тут больш -- квіта! 
Ён гадае аб дарозе, 

Сніць яе што ночку ў сне, 

І яшчэ аб кімся грозіць -- 
Ці-ж ён дом яе міне? 

Так гадае наш музыка, 
Планы строячы цішком, 
Толькі вось дзе закавыка: 
Скрыпка ў ІЦлёмы пад замком! 
І ці-ж гэта справядліва? 
Ашуканец ён і лгун! 


387 


Каб той Хаімка саплівы 

Смеў крануцца яе струн! 

Эх, не раз агонь пякучы 

Па ўсіх жылах прабягаў, 

Калі Хаім скрыпку мучыў, 

А Абрам дапамагаў! 

Не знаходзіў хлопец месца. 

Зубаскал-жа той Яхім, 

Як заноза, ў сёрцы ўесца, 

Кеплі строячы над ім: 

-- Эх, Сымоне, мая рыбка! 

Ну, прапала твая скрыпка! 

Раз да Хаіма папала, 

Лічы смела, што прапала! 

Раве -- чуеш? як карова! 

А ён, падла, б'е з-за вуха, 

Як тым цэпам, як абухам, -- 

Ну, не грае -- коле дровы! 

А ўсё рабін той насаты! 

А ўсё рабін: гэта ён 

Зацягнуў цябе ў палон! 

Ох, лахудра! ох, пракляты! -- 
Не стрываў раз ён -- балюча! 

Ён туды бяжыць з калом, 

А там Шлёма за сталом; 

Каб не Шлёма, была-б буча. 

-- Твая скрыпка будзе цэла: 

Я-ж гляджу яе тут сам, 

Граць і тромкаць -- яе дзела! 

Ну, больш Хаіму не дам! - 

І Сымон не робіць шуму, 

Хоць вяліка тое зло, 

Ён стаіў у сэрцы думу, 

Каб дагадак не было. 

Як-жа вызваліць з палону 

Скрыпку, сэрца яго часць? 

Як прабрацца за заслону? 

Хто памогу яму дасць? 

Там і дзеці, там і Хава, 

Шлёма сам і той вядзьмак... 

Не прыступішся ніяк, -- 

Не, нялёгкая то справа! 
Ляжа ў запечку хлапчына. 
Абмяркоўвае свой план. 
Можа здарыцца часіна, 

Як заедзе які пан 

І музыку затрабуе, 

Як бывала тут не раз, 

Шлёму ў лапці і абуе, 
Скарыстае гэты час. 

Ды калі яно што будзе? 
Толькі час звядзеш дарма, 

А ты ўсё служы паскудзе, 
Покі прыдзе зноў зіма. 

Ды зноў будзь усю тут зіму, 
Абівай яго парог... 
Расказаць хіба Яхіму: 

Ён напэўна-б дапамог. 

Але не: Яхім жартлівы -- 
Смешкі будзе строіць, кпіць, 
Можа Хаім той саплівы? 

Яго можна падкупіць... 

Ой, не, не! Ён скажа Шлёму, 
Тады будзе шмат трудней; 

Не казаць тут лепш нікому, 
Лепш зрабіць усё самому, -- 
Так надзейней, спакайней. 
Але як? Вось дзе загвоздка! 
Асцярога трэба, спры”... 

Чу ты, Шлёма! ну, псякостка, 
Дшуканец, жываглыт! 

Але як-бы ні было там, 

Ён паставіць на сваім, 

Ён пралезе хоць-бы кротам, 
Бо пад Шлёмавым тут ботам 
Ён не хоча быць зусім. 
Ходзіць хлопец, выглядае, 
Вухам ловіць кожны крок, 
Цягне хлопца шафа тая, 
Што замкнёна лад замок. 


389 


а 


Ён прыслухаўся -- нікога! 

Ён у той пакой бягом! 

Сэрца стукае ў малога, 

А ў вушах гудзе, як гром. 

Ён паслухаў -- ціха ўсюды, 
Нібы вымерла карчма; 

На дварэ дзесь Шлёма руды, 
Хавы так-жа тут няма. 

Да дзвярэй ён крок ступае, 
Ён нямее, прыліпае 

І скрозь шчылінку ў замок 
Той пакойчык аглядае... 
Стукнуў хтось -- ён раптам скок! 
Прытуліўся ў кут, у цёмны, 
Дух стаіўшы, ні мур-мур! 
Скуль-жа стук той патаёмны? 
Ці прабег дзе проста шчур? 
Да дзвярэй ён зноў шыбуе, 
Міг адзін, і клямка -- бразь! 
А скрозь цішу грабавую 
Хтось крычыць яму: «Не лазь!» 
Але хлопец не зважае, 

Ён да шафы -- пад замком! 
Стукнуў злёгку кулаком, 
Стук насмерць яго пужае, 

А на стук той скрыпка -- бом! 
Струны ціха зазвінелі, 
Адгукнуліся яны, 

Бы агонь прабег па целе, 
Трэпет палкі і дзіўны. 

Так вось дзе яе няволя! 

Але йдуць... Ён вобцас вон! 

З карчмы выскачыў на поле, 
А ў вушох -- той струнны звон. 
І свідруе мозг пытанне: 

Ці замецілі, ці не? 

Момант страху і хістання 
Хлопца томіць, хлопца гне. 

Ён на карчму пазірае, 

Каб пытанню даць адказ, 

А яна маўчыць, старая, 
Пэўны маючы выраз. 

Не: там ціха, мёртва-глуха, 
Там нічога не чутно. 

Толькі Шлёма ў нейкім рухУ... 
Што-б то значыла яно? 
Вышаў хлопец за стадолу. 
Дзень надвечары. Цяплынь, 
А на полі па-над долам 

Жыта гойдаецца плынь; 

Там дарога так знаёма. 

Унь і дуб той, і той клён... 
Ён стаіўся нерухома: 

Да стадолы ідзе Шлёма, 
Невясёлы, смутны ён. 
Ходзіць, чухае чупрыну, 
Штось мармоча, бы дурны, 
Штось сказаў Абраму-сыну 

І кудысь ідуЦЬ ЯНЫ. 

Пастаялі на дарозе, 

Шлёма зноў ідзе назад; 
Хава, хлопцы ўсе ў трывозе... 
Ці-ж то ён іх зрушыў лад? 
Ці не знаюць, што ў каморцы 
Быў ён з замерам ліхім: 

Але чуе ў іх гаворцы 
Словы: «Ганаф» і «Яхім», 
Пачынае хлопец цяміць: 

Знік Яхім кудысь з канём. 
Дсвятлілі яму памяць 

Тыя словы, як агнём: 

«Я, брат, знаю, што мне трэба, 
У мяне ёсць пэўны план: 

Я вазьму кусішча хлеба, 

А не зношаны каптан; 

Толькі ўскіну я вачыма, 

Мой і погляд зробіць след; 
Ты пачуеш пра Яхіма, 

І сам родзішся на свет!» 

Так, прышла яго часіна, -- 

Ім цяпер не да яго! 

Але трусіцца хлапчына, 

Каб не вынікла чаго. 
Абыходзіць ён стадолу, 

Ідзе ў кухню са двара, 
Погляд кідае наўкола, 

Бачыць -- постаць карчмара 
Аглядае ўсё дарогу, 

А з ім Хаім і Абрам. 

Самы час прарваць аблогу -- 
Толькі рабін адзін там. 

Ён падосак бярэ ў рукі, 

Каб з тым справіцца замком: 
Ідзе ціха, а ні гуку, 

Бы кот, крадзецца цішком. 
Стаў, паслухаў -- мёртва-глуха. 
Дзверы штурхнуў, шусь туды; 
Прылажыў яшчэ раз вуха, 
Поўны страху і жуды, -- 

Ціха ўсё. А рабін строгі 

Са сцяны глядзіць стражэй... 
Ці то вушы, ці то рогі? 
Бровы ссунуты ніжэй, 

Погляд злосны і нямілы. 

Тут да шафы хлопец -- скок! 
Штурхнуў дзверцы з усёй сілы, -- 
Бразь там зашчапка-кручок! 
Разышліся дзверцы самі, 

Чуе ён знаёмы гуд... 

Скрыпка родная! ты тут! 

Ён дрыготнымі рукамі 

Скінуў з вешалкі сурдут, 
Скрыпку борздзенька знімае. 
Скрыпка з ім! Цяпер -- гайда! 
Ён скрыпулю абнімае... 

-- У ты, рабін-барада! -' 
Крок ступіў і на канапу! 
Кулаком яму патрос, 

-- У ты, чортавая лапа! 

І дзве пстрычкі даў у нос! 

Страшнавата, сцішна ўночы... 
Нібы ходзіць хтось, шалпоча, 
Пустым смехам дзесь рагоча... 
Ці то можа плача Шлёма -- 

Не ўсё добра ў яго дома! 

А там нешта бы рухома... 

Ці то вочы, тыя вочы? 
Страшнавата, сцішна ўночы! 
Ноч так зманна, так варожа! 
Спатайку наскочыць можа 
Нехта страшны з свайго ложа... 
А там... што там? двое, трое, -- 
Клубок страхаў, там іх роі, 

І не злічыш ты іх зброі, 

Многа іх! Ён іх не зможа: 

Ноч так зманна, так варожа! 
Хоць-бы месяц выплыў з хмары: 
Асвятліў-бы ён абшары 

І развеяў тыя чары. 

Месяц выплыў, пасвятлела; 

З мроку цэркаўка бел-бела, 

Як і ён, глядзіць нясмела -- 
Болей страху на іх твары. 
Месяц! лепш схавайся ў хмары, 
Бо ў тым блеску-асвятленні 
Больш замецёен, менш збавення -- 
Страшна гэтае суценне! 

Ці з кары старога дуба 

Нос высоўваецца, губа, 

Смех, ды страшны; рот бяззубы, 
Хтось вылазіць з-пад карэння... 
Ці то помста зневажэння? 
Страшна гэтае суценне! 

Хлопцу сцішна і маркотна... 
Ноч цянюецца дрыготна... 

Дзесь хтось свіснуў траякротна, 
Свіснуў!.. хто? для якой мэты? 
Ці то знак які? прыметы? 

Ці то страшны рабін гэты? 

Ці то пташка мімалётна? 
Хлопцу сцішна і маркотна. 
Ноч глыбее, поўнач скора; 
Свецяць ў небе бледна зоры, 
А карчма з-за касагору 
Выглядае так жалобна; 
На астрог яна падобна. 
Ён, яна стаяць асобна, 
Яны разам былі ўчора... 
Ноч глыбее, поўнач скора. 
Крыкнуў певень дзесь далёка, 
Ды так глуха, так глыбока, 
Так нясмела-адзінока! 
Ціш, глухота, нема ўсюды, 
У вушах бы енкі-гуды, 
У вачах той рабін руды... 
Што там бачыць яго вока? 
Крыкнуў певень дзесь далёка. 
Але блізка час світання, 
Знікнуць страхі ўсе дазвання, 
Дык жыві-ж ты, вандраванне! 
Мрок радзее, ноч святлее, 
Ноч і добрай быць умее. 
Жывіць душу зноў надзёя, 
Сэрца цешаць песні рання... 
Блізка, блізка час світання! 
Дрэмле чутка ў полі ніва, 
Выступае лес маўкліва 
З мроку чорнаю пілою; 
Хмарак шоўкавая грыва 
Рассцілаецца гулліва 
Агнячырванай мятлою. 
Тыя-ж зоркі, бы дзяўчаткі, 
Дзесь бягуць У свае хаткі, 
І апошні раз іх вочкі 
“Шлюць свой усмех развітання, -- 
Промень ласкі і кахання, - 
Да наступнай яснай ночкі. 
Дзень праз цёмныя заслоны 
Падымае сцяг чырвоны, 
Каб сагнаць з зямлі туманы. 

Чырвань льецца на загоны, 
Нішчыць цьмы пасады-троны; 
Дню складаюць гімн паляны. 
Хлопец чуе адраджэнне, 
Ноч прайшла, пазбыта цьма, 
Волен ён, канец мучэнню, 

Не гняце яго карчма! 

Так прывольна, так прасторна! 
Што было -- прайшло, як дым; 
Ён ідзе, ідзе напорна 
Крокам смелым, маладым. 
Ён вітае яснасць неба, 
Сакаўное поле, лес, 

Пах зямлянай, свежай глебы, 
Каласкоў жывы навес, 
Многадумныя прасторы 

І шумлівыя бары... 

Унь і хвоі ў жытнім моры, 
Бы дзве родныя сястры, 

Ён пазнаў іх, ён ім рады-- 
Ён замеціў іх тады, 

Скора будуць і прысады -- 
Ці не іх унь то рады? 

Ён ідзе, падходзіць сонца, 
Лес агортваёцца ў сінь... 
Будзе горача бясконца, 
Хоць садзіся адпачынь! 

У бок глянуў, там сунічкі, 
Бы каралі на траве, 

Ну, прыпынак невялічкі -- 
Ён збярэ іх жменькі дзве! 

І лясок тут такі слаўны-- 
Так і горне той лясок, 

І дзесь дрозд, знаёмы даўны, 
Падае там галасок, 

Як-бы ў госці заклікае. 

І Сымонка не чакае: 

Ён з дарогі зварачае 

І на сонцы пад кустом 
Прысядае, спачывае, 

Потым моцва засыпае, 

Распасцёршыся пластом. 

Доўга спаў ён, як забіты; 
Сонца ўстала на паўдні, 

І гудуць над ім сярдзіта 

Дзеці лесу, авадні. 

-- Устань, любы! -- шэпча сонца. 
г. Уставай! -- шуміць дубок. 

-- Абудзіся, галубок, - 
Кажуць травак валаконцы. 

--. А-а!-- Ён вочы раскрывае. 
22 Дзе-ж то я!-- глядзіць вакол. 
Перад ім сцяна жывая, 

Над ім шапка баравая, 

Лес -- зялёны частакол. 

І адразу ясна стала -- 
Вольны ён, ён не слуга! 
Разышлася і прапала 

Гэта сонная смуга!.. 

Але што-то? здань ці дзіва? 
Ці то лес навёў туман? 
Мільгатнула штось маўкліва, 
Промень кінуў смех шчаслівы, 
Бы ажыў унь той дзірван, 
Вочкам бліснуў дурасліва! 
Не, не можа быць, то -- зман! 
То быў вобраз іскраззянны, 
Момант радасці, надзей, 
Сэрца гімн агнём паранным, 
Песня зорак, сонцавей. 
Знікла здань -- так сон знікае, 
Але водгулле яе 

У вачох яшчэ бліскае 

І спакою не дае. 

Ды якая-ж то праява? 

Сон няўспомнены ці яў? 

Ці русалчына забава? 

Ці лясун пажартаваў? 

І задумаўся хлапчына: 

«Сон такі прысніў, знаць, я». 
Над ім гэтая хвіліна 

Вее чарамі жыцця. 


396 


--Э1-- махнуў Сымон рукою, 
Каб ход іншы думкам даць: - 
Не мне з доляю такою 

Аб ёй марыць і гадаць! 

Сеў і з клунка ён вымае 

Рыбу, хлеб, кладзе на дол; 
Няхай Шлёма прабачае: 
Шабасовы гэта стол! 

Будзе снеданне, бы ў пана, 

На пахучым мурагу... 

Што за цуд? з таго дырвану 
Хтось азваў: -- Сымон! а-гу!-- 
Ён ускочыў, азірнуўся, 

Галавой абвёў вакруг; 
Бачыць -- куст узварухнуўся, 

І адтуль, бы светлы дух, 
Тварык мілы выглядае, 
Здаваленне, смех на ім, 
Шчасце-радасць маладая 

Ззяе сонцам веснавым. 

-- Ганна! Родненькая Ганя! - 
Крок наперад ён ступіў, 

Так здзівіўся! і ў тым стане 
Рукі смешна апусціў. 

-- Ай, Сымон! які дзіўны ты! -- 
Ганна смехам залілася. 

Смех, бы зорамі спавіты, 

І галоўка самавіта 

З траўкі-зелені ўзнялася. 

І бліскаюць яе вочкі, 

Як у жыце васількі; 

Голас -- срэбраны званочак, 
Шчочкі -- макавы лісткі. 

2. Дзе спаткаліся, Сымонка! 
Як-жа ты папаў сюды? 

А як зыгнуў ад нас гонка -- 
Помніш тую ноч... тады? -- 
Ганна борзда гаварыла, 
Распытоўвала сябра, 

Нават трошкі пажурыла, 

Што іх выракся двара. 

-- Я збірала тут суніцы, 
Зірк-- аж бачу, нехта спіць! 
Я спужалася, дурніца: 
Злодзей, думаю, ляжыць! 

Я ўжо бегчы прэч хацела, 
Ды дай, думаю, зірну 

На «разбойніцкае цела». 
Крок ступаю я нясмела, 
Голькі ціхенька гарну, 

Як зірнула-ж--і пазнала! 

І так шкода цябе стала - 
Не пасмела я будзіць, 

І гадзіны дзве чакала - 
«Няхай, думаю, паспіць.» 

Ці здароў-жа? як жывецца? 
Скуль ідзеш? куды? зачым? 
Сядзьма тут! -- Яна смяецца 
І садзіцца радам з ім. 

І так добра стала ў лесе! 

Ён бярэ яе руку, 

А зязюлька на суку 

У жывой зялёнай стрэсе 

Ім варожыць штось -- ку-ку! 
Ён глядзіць дзяўчынцы ў Вочы, 
Ён маліцца ёй гатоў. 

Ёй сказаць так многа хоча, 
Ды не знойдзе толькі слоў -- 
Аж той дрозд з яго рагоча! 


Сымон. 


Ах, Гануська, як я рады! 

І вось, Ганя, што дзіўно: 
Мяне гнала штось з прысады 
І шаптала мне адно: 

«Ідзі ў лес, у лес зайдзі! 
Адпачынь там, пасядзі!» 

І так вышла ўсё да ладу! 


Ганна. 
Ты-ж адкуль ідзеш, Сымонка? 

Сымон. 


Я ў карчме служыў, ды ўцёк. 
Ох, карчмар мне так дапёк -- 
Ну, хоць кідайся ў палонку! 


Ганна. 


Бедны! бедны! А ты вырас, 
Ну, зусім дзяцюк другі, 

І няма тае смугі... 

А ў вачох той самы выраз -- 
След нязбыўнае тугі... 

А скажы: ты помніў нас? 

І мяне ці ўспомніў з раз? 


Сымон. 


Не было тае часіны, 

Таго вечара і дня, 

Каб і ты й твая радня 

Не прышлі мне на ўспаміны. 

Я ляжу адзін, бывала, 

Ноч зацятая, жуда, 

І смяртэльная нуда 

Кіпці выпусціць і джала. 

Але ўспомню аб табе я -- 

Чымся добранькім павее, 

Забываецца карчма; 

Зноў абудзіцца надзея, 

Што ў жыцці не вечна цьма. 
Ганна. 


Дык ты помніў, што ёсць Ганна 

Дзесь на хутары ў глушы? 
Сымон. 

Ты была ў маёй душы, 

Заўжды міла і жаданна. 
Ганна. 


Ты, здаецца, за сняданне 
Думаў сесці? Снедай, дружа! 
Чаго тут сціскацца дужа? 

Абы меў на то жаданне! 

А то хочаш: будзем разам 

Мы спраўляць маёўку тут? 
Сымон. 

Я скажу, як Шлёма: «гут!» 
Ганна. 


А мой полудзень пад вязам -- 
Баль устроім, як паны! 

Там з суніцамі збаночак, 
Сыру смачнага кусочак 

І грачанікі-бліны. 


У цяньку старога дрэва 

Селі, снедаюць яны, 

І іх сэрцы згоды, спеву, 

Светлай радасці паўны., 

Не змаўкае іх гаворка: 

Расказаў Сымон аб тым, 

Як жылося яму горка, 

Хто быў Шлёма і Яхім, 

Як ён рабіну ліхому 

Там папомсціўся за здзек, 

І як пойдзе ён дадому -- 

Ён, з грашамі чалавек! 

Павандруе ў свет з скрыпуляй, 

Песні будзе ён складаць, 

Ён людзей дабром атуліць, 

Каб палёгку людзям даць. 

Потым сціх Сымон панура, 

Смутак злёг яму на твар, -- 

Так змаўкае перад бурай 

Поля стомлёны абшар. 

Ганна голаву схіліла, 

Смуткавала і яна, 

Бы адным крылом акрыла 

Іх мысль нейкая адна, 
Сымон. 

Што-ж мы змоўклі? Эх, Гануся! 

Як падумаю, што зноў 

Я адзін павалакуся -- 

Проста ў сэрцы стыне кроў. 
Я нядаўна быў шчаслівы, 
Не гадаў я ні аб чым, 
Не палохаў свет жахлівы, 
Як-бы я не жыў у ім, 
Бо ў той міг перад сабою 
Меў цябе, цябе адну. 
Сэрца білася табою, 
Бы сваю знайшло вясну 
Ў свеце гора і блукання; 
Ды канец ёсць усяму: 
Наша скончыцца спатканне, 
І мой дзень у сум змяркання 
Зноў апусціцца, бы ў цьму. 
Мы разойдземся. Дарогі 
Нашы розна пабягуць: 
Поміж намі ёсць парогі, 
І нам іх не абмінуць. 
Мы, Гануся, -- каляіны, 
Адной скрыпкі дзве струны -- 
Іх аднакі скрозь пуціны, 
Ды не сходзяцца яны... 
Ганна. 

Кінь, Сымонка, смутак гэты, 
Ты «не ў родных каранёх», 
Многа ў свеце ёсць дарог, 
Дык шукай-жа свае мэты, 

А парогі -- 

Прэч з дарогі! 
Ты паслухай: хай у полі 
Роўна колейкі ідуць, 
Няхай дзве струны, дзве Долі 
Песню ў згоднасці вядуць. 
Пойдзем, вось, да нас у госці -- 
Не цурайся нашай хаты. 
А для мамы і для таты 
Многа будзе весялосці! 


Сымон. 
Я зайду да вас, Гануся! 
Я найду к табе дарогу, 

Я прыду к твайму парогу -- 
Дом пабачу і вярнуся! 
Залатыя твае слоўкі -- 

Мая песня ў час вандроўкі, 
Ты як-бы дала мне крылле, 
Многа радасці дала, 

І забудзе чорнабылле, 
.Краскі згледзеўшы, пчала. 


Ганна: 


Ну, то хоць на развітанне 

Паіграй, Сымонка, мне, 

Каб мінута расставання 

Нам казала аб вясне. -- 
Слухаў ён, мацнеў душою, 

Свет хацелася абняць, 

На калені стаць прад ёю, 

Ёй жыццё сваё аддаць. 

І чароўна зыкаў хвалі 

Паліліся, пацяклі, 

А зязюлька кукавала 

Ім аб радасцях зямлі. 


ЧАСТКА ЧАЦВЕРТАЯ 
] 


Дрыжыць агонь, як смех крывавы, 
Дрыжыць агонь у цьме густой, 
У цьме варожай і пустой, 

Як адбіццё даўнейшай славы, 

І зліўся з мрокам дым бялявы 
Над гэтай плямкай залатой. 
Дрыжыць агонь, як песня, жалю, 
Дрыжыць агонь у цьме начной 
Пад адзінокаю сасной, 

Як плеск апошні рэчнай хвалі. 
У мроку нікнуць сонна далі, 
Крычыць сава ў цішы лясной. 

Дрыжыць агонь, як плач прашчальны, 
Дрыжыць агонь, забыты тут, 
Скрозь мрок нямы, скрозь чорны мут, 
Як звон жалобы пахавальны, 
Як песні голас развітальны, 
Як струн дрыгучых ціхі гуд. 
Гарэў агонь, былі тут людзі, 
Вянок плялі яму з галін. 
Цяпер загас ён тут адзін, 
І цёмна стала на тым грудзе. 
Ніхто і ведаць-знаць не будзе 
Яго апошніх тут гадзін. 
Цянюе мрок, густы, як сіта, 
На месцы тым, дзе быў агонь, 
І вецер попел знёс на гонь, 
Ад лесу дзьмухнуўшы сярдзіта. 
І ўсё вакол у цьму спавіта: 
Гарэў агонь -- пагас агонь! 


Ганна. 


-- Ну, мой мілы! хоць і цяжка 
Што-ж? бывай здароў! бывай! 
Чаму я, чаму не пташка: 
Паляцела-б я ў твой край. 
Ну, хай будзе час прыўдалы 
Долю добрую спаткаць, 

Каб лёс гэты заняпалы 

На лёс светлы памяняць. 
Я-ж у думках сваіх буду 
Жычыць шчасцейка табе, 
Каб яно спрыяла ўсюды, 
Каб верх меў ты ў барацьбе. 
Выйду я ў садок вішнёвы 
Ясны месячык спытаць: 
Дзе Сымонка? як здаровы? 
Папрашу яго заслаць 

Мой паклон і прывітанне. 
Сам на месячык зірні, 

А ў цяжэнькі час блукання 
Ты наш дом успамяні, 

Не забудзь-жа нашай хаты 

І мяне не забывай. 
Ну... бывай! 
Будзь шчаслівы, будзь багаты! 


Сымон. 


Так вось і ён, час развітання. 

Бывай здаровенька!.. Бывай! 

Бацьком паклон мой перадай... 

Дык так--да новага спаткання! 

І помні, Ганначка: ніколі 

Я не забуду аб табе -- 

Ні ў светлы час, ні ў час нядолі, 

Ні ў смутку, радасці, журбе! 

Ты мне будзеш запамогай, 

Сіл крыніцаю жывых. 

Я табе злажу дарогай 

Песню красак веснавых. -- 
Між зялёных нівак поля, 
Дзе калоссем звісла жыта, 
Бегла сцежачка сукрыта, -- 
Ты глядзеў туды, саколе! 
Ходзіць ветрык на прыволлі, 
«Носіць шолах многадумны, 
Бае казку лес разумны 
Аб няясным, аб раздоллі. 
Ты глядзіш туды, саколе, 
Дзе імкнецца бег пуцінкі. 
Не відаць ужо дзяўчынкі - 
Дзесь схавала яе поле. 
Пахаджае ветрык вольны, 
Нібы лічыць ён загоны... 
Няма хустачкі чырвонай! 
Стаў маркоцен прастор польны. 
У бязмежным сінім доле 
Віснуць хмаркі, бы пушынкі, 
Сном паўднёвым спяць былінкі, 
А ты, смуцішся, саколе... 

У той час ён, як ніколі, 

Боль расстання адчуваў, 

І пустэляй стала поле, 

Лес і гай з ім смуткаваў. 

І пачула сэрца страту, 

Як не чула ўжо даўно; 

Ні па матцы, ні па брату 
Так не смуціцца яно. 

2 Слухай, хлопча: што, каханы, 
Ты тут робіш? -- Зірк Сымон -- 
Госць прад ім неспадзяваны! 
Спужан хлопец і здзіўлён. 
Па абліччы -- пан, не просты, 
А з вялікіх, знаць, паноў -- 
І ў адзенні, так і ў росту, 
Так і ў тоне самых слоў. 

За плячыма -- дубальтоўка, 

І ладуннік ёй дадан, 

А шырокі пояс лоўка 

Аціскае крэпкі стан. 

Боты спрытны, за калені, 

Рог --бы чортава рабро. 
Завяршала ўсё адзенне 

Тое гордае пяро. 

Вочы грозны і ўладарны, 
Вусы -- ворагам на страх, 

А пры ім з найлепшай псярні 
Псіна шворыцца ў нагах. 

--. А паведай мне, каханы, 
Хто тут граў? - пытае пан, 
Чорнавусы, надзіманы, 
Шыты золатам жупан. 

Што сказаць на запытанне? 
Ну, які тут даць адказ? 

Вось спатканне, дык спатканне! 
У бяду ўляціш якраз. 

Хлопец топчацца і мнецца, 

А нарэшце прызнаецца: 

г. Я1--на рамень хлапчука 
Тая панская рука, 

Тая белая кладзецца, 

-- Гэта ты граў? ты, каханы? - 
Хлопцу ў вочы пан зірнуў -- 
Нібы пан той і рахманы, 
Хоць вачыма нейк бліснуў. 

-- А ты хто-ж такі, каханку? 
-- Я-. вандроўнік... Ну, жабрак. 
Я хаджу ад ганка к ганку; 
Хто дасць хлеба, хто траяк. 
--. Ага, так... Ну, ходзь за мною! -- 
Зрушыў пан, у лес ідзе, 

А за ім Сымон ступою. 

Лес штось ціхенька гудзе. 
Хлопец мысліць сам з сабою: 
«Куды-ж ён мяне вядзе? 
Што рабіць са мною будзе?» 
І глядзіць у лес хлапчук. 
Пан спыняецца на грудзе, 
Стрэльбу вешае на сук. 
Хлопцу страшна і цікава: 
Што замысліў гэты пан, 
Гэта доўгая халява, 

Шыты золатам жупан? 

Пан узяў рог пакручасты, 
Пазалочаны, блішчасты, 
Важна выставіў нагу, 

Галаву крыху адкінуў 

Ды расправіў грудзі, спіну 
І ў ражок той--тру-гу-гу. 

І пабегла гучна рэха 

Ад сасонкі да дубка 

І замерла тонкім смехам, 
Мяккім покатам клубка. 
Чуць заціхлі гукі ў лесе, 

Як ім голасна ў адказ 

Рог дрыгучы раз-па-раз 
Загрымеў у тым навесе, 

Дзе суччо развесіў вяз. 

А дзесь збоку, яшчэ далей, 
Грае гучная труба, 

Нібы срэбранаю хваляй 

З гушчару плыве журба. 
Пераводзіць хлопец вочы 

То на пана, то ў гушчар, 

Дзе ражок, труба якоча. 
Што рабіць з ім пан тут хоча? 

Ён, відаць, тут гаспадар... 
Вось праява негадана, 

Не чакаў такіх навін! 

Ці не зызнуць лепш ад пана, 
Покі ён стаіць адзін? 

Вось джагнуць разок-два лоўка 
Ды ў кусты пісаць вузлы! 
Але ў пана -- дубальтоўка 
Дый сабака можа злы. 

Не, брат, позна: валяць з лесу 
Два паны і леснікі, 

Уцякаць тут не з рукі-- 

Няма сэнсу, інтарэсу. 

Пан прысеў на пень дубовы 

І чакае тут паноў. 

Ён падняў на хлопца бровы, 
Вочы бліснулі нейк зноў. 

-- Проша сядаць тут, панове! -. 
Кажа пан у панскай мове, 
Як прышлі сюды паны: 

-- Я злавіў у той дуброве 
Штуку добрай дзічыны. -- 
На Сымона, як на дзіва, 
Пан паказвае паном, 

А Сымон стаіць маўкліва -- 
Знаць, не трапіць у свой дом... 
Ой, пан нешта замышляе, 
Закід робячы дзіўны!.. 

А мо” добры лёс трапляе? 
Дапамогуць тут паны? 

Ён гадае так і гэтак 

Ды глядзіць у гушчарняк, 
Як ваўчок, як той аблетак, 
Ды не вырвацца ніяк. 

-- А ну, хлопча, мой каханы, 
Паіграй, як ты іграў! - 
Хлопец злёгку задрыжаў 

І ўзяў скрыпку паслухмяна; 
Струны звонкія наладзіў, 
Раз-другі смычком правёў 

І аддаўся ўвесь абладзе, 

Чарам струнных галасоў. 
Льюцца гукі ў леснай цішы 
Срэбраплынным ручайком: 
Лес замёр, стаіць, не дыша, 
Не варушачы лістком; 
Прыпынілі спевы птушкі -- 
Скрыпцы ім не ўзяць у тон; 
Толькі пчолкі, чмель і мушкі 
Далучаюць сюды звон. 
Ён іграў аб тым спатканні, 
Аб дзяўчынцы яснавокай, 
Волі вольнай і шырокай, 
Аб сваім іграў блуканні 
І аб долі адзінокай; 
Ён іграў аб родным дому, 
Аб жыцці сваім бязлетным, 
Аб імкненні тым сусветным, 
Што чуваць у буры, грому. 
І стаялі нерухліва 
І паны і леснікі; 
Вусы пан спусціў маўкліва, 
Іх пакусваў канчукі. 
-- Дасканала, дасканала! 
Вось дзе талент захаван!.. 
Але здольнасць, якіх мала! -- 
Адгукнуўся адзін пан; 
А другі маўчаў здзіўлёна 
Ды ўсхапіўся сакалом 
І трактуе ён Сымона 
Белым срэбраным рублём. 
А пан першы, пан вусаты, 
Да музыкі кажа так: 
-- Му, каханы мой хлапак, 
На жулан ты зменіш латы, 
І ты болей не жабрак; 
Ты-ж рабі, што загадаюць -- 
Я бяру цябе ў свой двор! -- 
Пан гаворыць, вагу маюць, 
Чэшуць словы, як тапор. 
Смутна ў лесе, нібы чары 
Напусцілі тут паны, 

Дзе-ж лятункі? Дзе вы, мары? 
Адабралі ўсё яны. 

Мільгатнуўся вобраз Ганны, 
Такі родны і жаданы. 

І чаму ён не йшоў з ёю? 

А цяпер гадай, бядуй... 

Хлопца штурхнуў хтось рукою-- 
«Руку, галган, пацалуй!» 





Шыі выгнуўшы дугою, 
Дружна коні дол сякуць, 
Толькі пый курыць трубою, 
Насустрэч палі бягуць, 
Адзінокія курганы, 

Вёскі, фольваркі, крыжы, 
Лес, смугою чуць засланы, 
Сіняй далі рубяжы... 

Эх, дарога! Як прыемна 
На арлох тваіх ляцець, 

Не гадаць-бажаць дарэмна, 
Думак клопату не мець, 

А сказаць: «Э, будзь, што будзе!» 
І не думаць ні аб чым, 
Толькі чуць, як лёгка грудзі 
Дышуць полём веснавым, 
А ў разлогах аксамітаў 
Дрэвы пышныя ўстаюць, 

І дрыготна хвалі жыта 
Плыўкадымныя бягуць... 
Першы раз скрыпач убогі 
Зведаў гожасць той язды... 
Эх, дарогі! Эх, дарогі! 

Вы куды йдзяце? Куды? 

Унь і замак, бачыш? вежы!-- 
Пугаўём махнуў хурман: -- 
А вось тут быў лог мядзвежы, 
Дзікі тут хадзіў кабан, 

Тут пладзіліся і сарны, 
Тут вадзіліся зубры... 
Эх, бары былі, бары! 
Але й ім прышоў час марны, -- 
Г ўздыхнуў хурман стары. 
Можа ўспомніў век пражыты, 
Маладыя свае дні, 
Вечар, мрокам апавіты, 
Жыцця зніклыя агні. 
-- Гэй вы, конікі малыя, 
Сакалы мае ўдалыя! 
Што прысталі? -- 
Лейцы ён падцяў, махнуў... 
Коні шыі заламалі, 
Бы агонь іх жахануў, 
І панеслі! Брычка скача, 
Мякка бубенцы звіняць... 
Ці не песня ў іх бядача, 
Доля горкая чуваць? 
А Сымон глядзіць на вежы 
І на гэты замкаў пых... 
Эх, чужыя гэта межы! 
Не для іх ён, не для іх! 
Але трохі і цікава, 
Хоць нагледзіцца ўсяго, 
Калі-ж кепска будзе справа, 
Хто ўтрымае там яго? 
А дзянёк у цішы-разважанні 
На спакой адходзіць павольна: 
Задуменне ляжыць у блісканні, 
Як той усмех апошні расстання, 
Як той погляд кахання супольны. 
І вялікі-ж дзянёк у прыгодзе! 
Надарыў ён Сымонку багата: 
Эх, дзе раніца тая зачата! 
Эх, дзе поўдзень прайшоў, яго свята! 
Эх, дзе вечарам з думкамі ходзіць! 
А на замку пазалота 
Грае ў чырвані, гарыць. 
А галота... Дзе-ж галота? 
Сланяецца каля плота, 

У гразі яна ляжыць! 
Мрок ачнуўся, скулься глянуў, 
І пасунуўся рупліва 
З таго лесу праз паляну 
Насустрэч якраз туману, 

Што з нізіны ўстаў маўкліва, 
Слепавочна, баязліва. 

Мрок няветлы і зацяты 
Жмурыць вочы з-пад карэння, 
Уздымае хіб кудлаты, 

Па палёх раняе латы 

І край неба тчэ ў суцённе, 

Каб развесіць свае шаты. 
Хмаркі, неба, лес, зямліца, -- 
Усё сціхла, зорыць чутка: 
Штось замысліў мрок-сляпіца! 
З горак сходзіць багравіца, 
Дзесь галосіць -- плача дудка, - 
Будзе сцішна, будзе жудка, 
Калі зляжа ноч-чарніца! 

Замак грозны і варожы, 

Так пануры яго. вежы: 

І хоць ён здалёк пахожы 

На царкву, касцёл, «дом божы», 
Ды з залочанай адзежы 

Вее чымся злым і рэжа, 

Коле вочы ў падарожжы. 

Блеск у вокнах -- смех фальшывы, 
Ён не вабіць, ён не грэе; 

Тыя вокны -- вочы змея. 
Пазірае замак скрыва, 

І ён душыць, гне маўкліва. 
«Куды-ж еду? Дзе-ж я? дзе я?» 
Хлопец думае тужліва. 

Вось гара. Прыціхлі коні, 
Колы рэжуцца ў пясок, 

А з гары, як на далоні, 
Разам выплыў гарадок 

З яго цэрквамі, дамамі 

Розных постацей, ладоў, 

З мураванымі сцянамі, 

З яго купамі садоў, 

Вязаў пышных, поўнацелых, 
Ліп разложыста-густых 

І крыжоў, даўно збуцвелых 
На магільніках старых. 
Захад счырвана-ружовы; 
Дзень пахованы ўжо ім, 
Бы замерлі яго словы 

На крыжы, на залатым. 

І страх нейкі беспрычынны 
Душу хлопчыка абняў. 

Бы ён руку самачынна 

На той горад падымаў. 
Ці-ж яму, палёў дзіцяці, 
Сыну лесу і дарог, 

На дарозе панскай стаці, 
Жыць у замку, гарадох? 

І ў Сымонкі прад вачыма 
Ўсталі родныя куты, 

Хата бацькава, радзіма, 
Грушы дзікія, платы... 

І якая гэта доля-- 

Ласкі мацеры не знаць, 
Казкі, песні свайго поля 
На чужыя памяняць?! 
Дык не век быць пад прыгонам: 
Ён на свой лад зажыве -- 
Думкі ёсць у галаве-- 

Не жартуйце-ж вы з Сымонам! 
А тым часам коні гулка 

Б'юць па бруку капытом. 

Вось масточак і рачулка 

З сітняком і чаратом. 

Ідуць домікі радамі 

З акяніцамі, садамі, 

Каля вокан геаргіні, 

Ружы кусцікі, і мак, 

І гарошак бледна-сіні 

Між тых красак, бы прымак. 
А там, далей, камяніцы, 
Рынак, крамы, пустыры, 

Манастыр, касцёл, капліца, 
[І муры, муры, муры... 

Ад касцёлу іх дарога 
Убок крута павярнула, 

На падмурку мільгатнула 
Постаць нейкага святога 

У сутане, рукі ўздзеты, 
Вочы ўзведзены кудысь, 
Бы за грэшны замак гэты 
Шле малітвы ён увысь. 
Перад імі, як талерка, 
Ціха кругліцца, блішчыць, 
Ззяе возера-люстэрка, 

А над возерам стаіць 
Замак грозны, замак хмуры; 
Валы, бойніцы відаць, 
Непрытульна і панура 
Сцены гэтыя Глядзяць. 
Замак меў адну дарогу -- 
Вузкі насып між вады. 
«Тут не выйдзеш, як з астрогу... 
Эх, куды папаў! Куды!» 

Так Сымонка сам з сабою, 
К замку едучы, гадаў. 
Нейкім страхам і жудою 
Гэты замак патыхаў. 

Вось і ўезд у двор замковы -- 
У мурох нібы нара; 

Гучна стукаюць падковы, 

Бы дае тут знаць гара, 

Што сюды хтось уязджае -- 
Госць няпрошаны, чужы. 
Вось збяжыцца стража злая! 
Калі вораг ты -- дрыжы! 

Але зараз ціха стала, 

Грук замёр ад капытоў. 

А ноч косы расплятае, 

Мрок вылазіць з-за кустоў 

І на ліпы воўну сцеле, 

Іх мяняючы абрыс,-- 

Нібы з прасніцы кудзеля, 

Голькі спушчаны наніз. 
Ціха ў замку і нялюдна, 
Бы ён вымер, бы пусты. 
Сном заснуўшы неабудна, 
Як той волат закляты. 
Ды дарожкі ўсе ў парадку 
І праведзены пад шнур, 
Гожы клумбачкі і градкі 
Розных выглядаў-фігур, 
І такі йдзе дух пахучы, 
Чуць-чуць ветрык патыхне, 
А там дзесь у старане 
То патухне, то мільгне 
Нейкі блеск, агонь бягучы... 
Дзіўна ўсё пад гэтым мрокам!.. 
Без канца вялікі двор -- 
Не акінуць яго вокам, 
Шырыня, разгон, прастор! 
Брычка двойчы павярнула, 
Тры ўжо мосцікі мінула 
І спынілася -- канец! 
-- Ну, пабудзь-жа тут, хлапец! 
Я на момант невялічкі 
У кантору забягу -- 
Яна там, унь, на рагу -- 
Ліст аддам!-- Хурман злез з брычкі, 
Ідзе, вогі распраўляе, 
Бо дарога-ж не малая. 
Хлопцу-ж сиішна з непрывычкі. 
Знік хурман у сутуненні, 
І заціхлі яго крокі, 
А Сымонка, адзінокі, 
Ловіць зыкі ў натужэнні, 
Ды ўсё ціха. Дзесь блізютка 
Прамільгнуў кажан вушасты, 
У кустох: лісток зашастаў, 
Нешта піскнула ціхутка, 
Тыя-ж дрэвы, нібы зданні, 
Пазіраюць грозна-строга, 
Бы цікуюць на малога 
У маўклівым разважанні. 

Тут знаёмы толькі зоры 
І.прыветны з ім, лагодны; 
Той-жа вобраз мілы, родны, 
Той-жа блеск іх У прасторы... 
Ша, ідуць! Замёр хлапчына: 
Глуха тухкае хурман, 

А за ім ідзе мужчына, 
Незнаёмы нейкі пан. 

-- Ну, -- сказаў хурман:-- злазь, сынку! 
Тут табе і хлеб і дом. 

Дык служы-ж цяпер паном! 
Што-ж? у добрую часінку! -- 
І спытаўся пан замковы: 

-- Гэта ён музыка й ёсць? 
-- Ён, ён самы, ягамосць; 
Ну, сынок, бывай здаровы!-- 
Злез Сымонка і са скрыпкай 
За «ягомасцем» ідзе... 

Пан ягомасць паліць піпку, 
Сам сабе пад нос гудзе; 

А калёсы мерным стукам, 
Коні гучным капытом 
Адклікаюцца адгукам, 

Як апошнім тым звяном, 
Што злучала хлопца з полем 
І з прасторамі лугоў... 
Зашчымела сэрца болем: 
Зноў чыясь чужая воля, 
Ўлада новых абцугоў! 
Колькі крокаў шлі маўкліва, 
Потым пан пачаў пытаць 

З насмяханнем і жартліва, 
Дзе вучыўся хлопец граць, 
Як натрапіў ён на князя, 

Як дабіўся ласкі там 

(Ды яму ва ўсякім разе 
Трэба помніць, што ён-- хам). 
І з сабою пан мармоча: 

«Ну, пабачым, што за жог, 
Як ён заўтра засвяргоча 

І капусту і гарох». 

Хлопец толькі гляне скосу. 
Ой, відаць, нягодны, гад!. 
Хоць цяпер бяжы назад, 

Але сціхнуў шум калёсаў. 

Ён адзін тут з гэтым панам, 

І куды ён завядзе? 

Лепш памерці пад парканам, 
Чым служыць такой брыдзе. 
Але йдзе за ім пакорна, 
Штось заныла на душы. 

Як і ночка, думкі чорны, 
Толькі зорачкі ў вышы 

Над панурым замкам ззяюць, 
Блеск іх ветла так дрыжыць; 
Зоркі хлопцу спагадаюць. 
Ну, што-ж? трэба тут пажыць. 
Вось і домік мураваны 
Выплыў раптам з-за раслін. 
-- Ну, Шапен ты калашманы, 
Ты тут будзеш не адзін: 

Там пры кухні жывуць «людзі», 
Як і ты, усе яны; 

Там прыпынак табе будзе. 
Заўтра знімем лахманы. 

Там і ложак ёсць свабодны, 
Раздзявайся, спі ўсю Ноч; 
Калі-ж часам ты галодны, 
Дык на кухню сам заскоч. - 
Адчыніў Сымонка дзверы 

І адразу крок спыніў: 

“Такой чыстае кватэры 

Ён не бачыў і не сніў. 

Ну, зусім пакой! прасторны, 
Светлы, чыста пабялян, 
Ніжай столі пасак чорны, 
Мусіць пальцам правёў пан! 
На адной сцяне рысункі - 
Хтось наклеіў іх з газет - 
Роўна цягнуцца, як стрункі, 

То-- не рабінаў партрэт, -- 
Не пакой таго зладзюгі! 
Воч не зводзіць ён з сцяны: 
Калі так жывуць тут слугі, 
То ўжо як жывуць паны?! 

Абудзіўся хлопец рана. 
Ён не спіць ужо даўна; 
Промень сонца з-за каштана 
Зазірнуў яму ў акно. 
Сонца ўсюды ходзіць з ласкай, 
Сонца свеціць роўна ўсім; 
Сонца -- радасць, сонца -- казка, 
Што зганяе з сэрца дым. 
У Сымонкі думак многа, 
Не запішаш нават іх, 
У іх ёсць свая дарога, 
Сцежак тысяча крывых! 
Перадумаў ён нямала, 
Многа ўспомніў тут чаго, 
І пытанне вось займала: 
Што патрэбуюць з яго? 
Тут усе яму чужыя, 
І ён тут усім чужы, 
Толькі кухар тоўсташыі 
З ім бы трошкі падружыў, 
Хоць прамовіў хлопцу слова, 
Хай сабе на свой фасон. 
Тут усё для хлопца нова, 
Як-бы сніць ён нейкі сон. 
А мо' гэта і ёсць зданне, 
І ўсё знікне, як туман? 
Аж тут зараз па сняданні 
Заклікае хлопца пан 
Учарашні, пан Галыга, 
Ды куслівы-ж ён, псялыга! 
-- Ну! музыка саматужны, 

Пакажыся, што за «грач».-- 
Жарты, смех пранёсся дружны. 
-2 Стасю, Вітак, Ян! пабач, 
Што за сурдут адмысловы 
Або майткі!.. Як се маш, 

Пан вяльможны, краль замковы! 
Нашу просьбу, пан, заўваж! -- 
Так сустрэлі там Сымона 
Хлапчукі і гэты пан, 

Бы прыбілася варона 

Ў лебядзіны панскі стан. 

І які з яго музыка? 

Што за «фацата» знайшлі? 

І ці можа быць вяліка 
Вартасць з гэтакага лыка, 
Сына торбы і зямлі? 

Ды Сымон не паддаёцца, 
Скрыпку ён сваю бярэ,-- 
Струнны звон чароўна льецца, 
То дужае ён, то мрэ. 
Адгукнуліся пакоі, 

Падхапілі гожы зык; 

Спалі жартаў тых настроі, 
Прыкусілі ўсе язык. 

А Сымон іграе-творыць, 

Ён забыўся, ён не тут, 

З ім цяпер той лес гаворыць, 
А там вочкі чыесь зораць, 
Разліваюць нейкі цуд 

І вяселяць струнны гуд, 
Адчыняюць ім прасторы. 

То не музыка -- натхненне, 
Сэрца жар, агонь душы, 
Злотаіскрае імкненне, 

Песня зорнае вышы. 

Пан Галыга збіты з' тропу, 

І не верыць ён вушам, 

Ён вачэй не зводзіць з «хлопа», 
Чарам тым паддаўся сам. 

-- Гм! цікава!., Ну, здзіўленне! 
Але тэхнікі ёсць брак... 

Гм! праўдзівы ты мастак! -- 
Пан сказаў у заключэнне. 

Ён музыкам быў у замку, 
Капельмейстра меў пасад. 
-- Ты, відаць, хлапчына цямкі, 
А цяпёр такі загад: 

Я зайграю на раялі, 

А ты ўтор мне падбяры, -- 
Вочкі ў хлопца забліскалі, 
Слухаў ён хвілінкі тры, 
Потым зразу ў тон цаляе, 
Падбірае гэты ўтор, 

Такт ні разу не губляе,-- 
Смеласць чуецца, прастор. 
г. Маладзец! -- сказаў Галыга: -- 
А ты граматны, ці не? 

-- Дзе-ж было вучыцца мне? 
Абмінула мяне кніга!-- 
Хлопец кажа ў засмучэнні... 
-. А што гэта вось, панок? 
-- Гэта? нотавы станок... 
Але, хлопча, без вучэння 
Пуста будзе тлумачэнне. 

Гэта ёсць такое поле, 

Дзе арэ, але не плуг, 

Дзе скародзяць, ды не ролі, 
Дзе сявец, ды не пастух, 

І ён сее не насенне: 

Тут пакінуў след натхнення 
Іншы сейбіт -- творчы дух. 

А збірае гэта жніва, - 
Зазначае пан пыхліва, - 

Той, хто ведае навукі. 
Слухай вось, глядзі, малы! -- 
На раяль кладзе пан рукі, 

І марш грымнуў удалы. 
Льюцца гукі гучна, бурна, 
Віхрам кружацца-плывуць, 
Выкрунтасіста-бравурна, 

Аж паветра тое рвуць. 

-- Чуў, што ў знаках тых замкнёна? 

Бач, як ноты ажылі!-- 

А Сымон глядзіць здзіўлёна 
[.не чуе той зямлі. 

Вось дзівота, дык дзівота! 

У пыл зражаны Сымон; 

То на пана, то на ноты 
Пераводзіць вочы ён. 

Ну, ці-ж гэта не здзіўленне? 
Гукі робяць там сляды! 

А той пан у здаваленні 

Вус пакручвае руды. 

З Ну, што скажаш?--Ой, паночку! 
Я хацеў-бы ведаць ноты... 
Пашкадуй мае цямноты: 
Навучы, скінь з мяне ночку, 
Каб і я мог чытаць кнігі 

І па нотах граць, як пан!-- 
Хлопец гне прад ім свой стан, 
Не шкадуе той фатыгі. 

Пан Галыга ўставіў вочы, 
Нібы крануты быў ён. 

-- Гм, вучыцца ты ахвочы! -- 
Сам цяпер ён быў здзіўлён... 
-- Ну, ты вольны... там пабачым... 
Ідзі ў сад сабе гуляй, 

Але, хлопча, памятай, -- 
Помні ты свой лёс жабрачы! -- 
Вышаў хлопец на дзядзінец, 
Ясны дзень... Багацце, лых, 
А ён тут адзін, чужынец, 

Ён адзін сярод чужых. 

А ў душы бы вір віруе, 
Новы свет устаў прад ім; 

Ён так горне, так чаруе 
Новым выглядам сваім. 

У ваччу ўсё тыя ноты, 
Кропкі, хвосцікі, кручкі... 

Ох, як многа ў ім ахвоты 
Расчытаць тыя значкі! 

Як-жа выканаць жаданне? 
Як заслону тую зняць, 

Што хавае свет пазнання, 
Як заклятая пячаць. 

А тут, што ні крок, то дзіва, 
Нібы баечны то кут! 

Хлопец стаў, глядзіць маўкліва -- 
Хараство, багацце, цуд! 

А той замак--ух, махіна! 
Мур адзін наводзіць страх, 
І няветла яго міна; 

Перад ім ты-- муха, прах! 
Страшны замак, цяжкі, грозны. 
Пара вежаў, як адна, 

А навокал роў Глыбозны, 

І не згледзіш яго дна. 
Колькі-ж трэба было працы, 
Каб тут вырасла гара? 

Хто дбаў князю на палацы? 
Хто назнёс яму дабра? 

Хто выводзіў тыя вежы? 
Хто той замак будаваў? 
Злотаблескія адзежы 

Хто для сцен яго саткаў? 
Чые рукі з мазалямі 

Тут зняслі свае дары? 
Потам, кроўю і слязамі 
Сцамантованы муры. х 
Колькі роскашы -- страхоцце! 
А нашто яна? Каму? 

На сваё зірнуў лахмоццё, -. 
Чаму стала так? Чаму? 

І гарчэча-адчуванне 

У ім кідае свой мут, 

І ўстае ў душы пытанне: 

«А дзе-ж тая праўда тут?» 
Ім--усё, а нам -- нічога, " 
Адным жыць да панаваць, 
А другім -- адна дарога: 
Сваё жыцце марнаваць!.. 
Не, не добра тут, журботна, 
І нейк воража-маркотна. 

Ён ад замку ідзе ўлева. 

Парк. У парку весялей, 

І прыветней і святлей; 

Там гуторыць з дрэвам дрэва, 
Між іх чуешся смялей. 

А дарожак тых як многа! 
І раўніюсенькі-ж яны! 
Слаўна тут, няма нікога, 
Толькі спеў чуваць дзіўны. 
Ён прыслухаўся -- гудзенне, 
Мяккі згон і роўны шум, 
Сугалоснае злучэнне 
Невыразных песень-дум. 
Ён успомніў ноты, пана 

І мелодыі ў знаках, 

Ці не тут пясняр нязнаны 
Ноты склаў у тых лістках? 
Ён паслухаў: у гайданні 
Гэтых голек спеў чуваць... 
Зноў гарыць у ім жаданне 
Мудрасць кніжную пазнаць, 
О, які-б ён быў шчаслівы, 
Каб меў мудрасці той ніць! 
Ён пайшоў-бы ў свет маўклівы 
Людзям вочы адчыніць... 
Слаўна ў парку! А там, далей, 
Лесу кудзерка відна. 
Збоку хвоя -- краля-краляй, 
Так купчаста-зеляна! 
Прыпыніўся пад той хвояй. 
Лес успомніўся другі, 

Лес далёкі, дарагі. 

У тым лесе--яны двое, 
Была рада так Ганулька! 
Дрозд спяваў на ўсе лады, 
Кукавала штось зязюлька, 
Мо' лічыла ім гады. 

Ды якія? хто згадае? 
Варажыла, ды пра што? 
Эх, вясна ты маладая! 
Хто не ведаў цябе, хто? 
Заглядала ціш лясная 

На льняныя дзве касы... 
Толькі ён да сонца знае 
Гэтых спеваў галасы. 
І знайсці ён хоча слова, 
Многа слоў, і слоў ЖЫВЫХ, 
Каб тых гукаў сэнс і мова 
Ясна выліліся ў іх. 
Бліснуць у бяздонні вячэрнія зоры, 
Зямлю чуць авее таемная ціша, -- 
Імя тваё ў сэрцы мне думка напіша, 
Імя тваё скажуць мне тыя прасторы, 
Дзе срэбраны серп пазірае са ўзвышша, 
І вочы твае мне паказваюць зоры. 
Калі ясным ранкам адвечнае сонца 
Запаліць у росах мільёны вясёлак, -- 
Я чую твой голас у шолаху зёлак, 
Я чую твой голас у спевах бясконцых 
Травы прыбярэжнай, дзе мыецца золак, 
І усмех твой ясны адсвечвае сонцам. 
І поўдзень, і вечар, і ззянне дзянніцы, 
Прасторы надзем'я, ружовыя далі,- 
У моманце кожным сустрэчанай хвалі 
Пакінуў мне вобраз твой след бліскавіцы; 
З табою я ў шчасці, з табою і ў жалі, 
Ты ўсюды мне ззяеш блісканнем дзянніцы. 
Ты -- мая радасць, маё летуцённе, 
Ты -- песня натхнення, 
Ты зорак -- блісканне, 
Ты -- голас світання, 
Ты -- краскавых струн дрыгаценне; 
Ты --водгук сэрца, душы парыванне, 
Ты -- выплыванне 
Вясёлкі агністай, 
Ты -- блеск прамяністы, 
Ты - - сонцавых косак блуканне... 


Быў у замку дзед Даніла, 
Родам дзесь зпад Мазыра. 
Ласка князя прыхіліла 
Дзеда тут паміж двара 
Бацька князя маладога 

На Палессе наязджаў; 

Вепраў біў, ласёў біў многа 

І мядзведзяў паляваў. 

Але раз быў зроблен востуй; 
Пушча-цемра ў зімні час 

Чула рог і людскі поступ 

За ўсё жыцце першы раз. 

І пакрыўдзілася пушча: 

Хто ступіць смеў у яе? 

І знак грозны невідушча 
Верным служкам падае. 

Устае мядзведзь, вылазіць 

І, угнуўшы галаву, 

Садзіць просценька на князя -- 
Разарву, моў, разарву! 

І, як бура, націскае. 

Князь злажыўся і-- бах-бах! 
Звер на лапы прысядае, 

Зубы выскаліў і-- шах! 

Хто быў блізка -- прэч з дарогі! 
Князю некуды ўцякаць, -- 
«Аман», -- думае нябога, 
Стрэльбы некаму падаць. 

А мядзведзь вось-вось аблапіць, 
На два крокі ўжо падбег, 
Падабраць ён князя квапіць, 
Ды ў той момант-- шусь у снег! 
-- Кінь ты, княжа, сваю жынку, 
Каб не смела пудлаваць! 

Вось дзе стрэльба! -- Паядынку 
Стаў Даніла выхваляць. 

-- Хай звязаў я лыкам рулю, 
Але пудла не дала, 

І глядзі, якую дулю 

У чмыс зверу паднясла! -- 
Князь Данілу абнімае. 

-- Ты жыццё мне дараваў!-- 
Як аддзякаваць, не знае. 

-- Што табе даць? -- запытаў. 
Паляшук-ляснік абцёрся, 
Выняў люльку з капшуком, 

Крок назад ступіў, прыпёрся 
Ён да хвоі плечуком, 

2. Памяняйма, князь, на люлькі, - 
Кажа проста паляшук: -- 

А ў прыдачу да крывулькі 
Я табе, князь, дам капшук. -- 
Засмяяўся князь, вымаё 
Сваю люльку, аддае, 

А Даніла разглядае, 

Рады, цешыцца з яе. 

З таго часу ўжо ніколі 

Князь яго не забываў 

І пасаду, лёс і поле, 

Ён яму падараваў. 
Прыязджае князь, бывала, 
На Палессе паляваць,-- 

Па Данілу пасылалі 

Князя ў лесе праваджаць, 

І ніхто так, як Даніла, 

Не знаў пушчы той, лясоў. 
Гадавала і ўскарміла 

І Данілу, бы звяроў, 

Шыр балотаў несканчоных, 
Пушчаў дзікіх гушчары, 

І ў яе таемных лонах 

Чуўся панам у двары. 
Потым князь забраў Данілу, 
Прыпісаў яго ў свой двор, 
Хоць яму і больш быў мілы 
Бор палескі, родны бор. 
Дзед Даніла парк вартуе, 
Службу верна ён нясе, 

Усё агледзіць і прачуе, 

Ўсе куты ператрасе. 

Тая-ж вопратка мужыча -- 
Світка рудая і брыль. 

Дзед Даніла ціха смыча, 
Сам з сабою штось мармыча, -3- ж 
Мо” Палесся казка-быль 
Дзеду думкі ўзварушыла, 
Пушча ў памяці ўсплыла, 

І душа па ёй тужыла, - 
Паляцела-б, каб магла. 

Дзед пад хвояй штось зважае, 
Павярнуў, ідзе туды. 

-- А ты хто такі? -- пытае: 
Баравік ты малады? 

-- Я--замковы, дзедка, божы, 
Ці не можна тут пабыць? 

Тут так добра, гэтак гожа, 
Лес -- што з небам гаманіць. - 
Усміхнуўся дзед Даніла, 

-- Любіш, хлопча, лес?.. Эге-ж, 
Хараство ў лясочку, сіла... 

А ты тут даўно жывеш? 

-- Эхе-хе, мая дзяціна, - 
Уздыхнуў Даніла дзед: 
-- Падрабнела і людзіна, 
Падрабнеў цяпер і свет. 
А лясоў ты настаяшчых, 
Бачу, хлопчыку, не знаў, 
Нетры, нерушаў лядачых-- 
Дзе табе! .-- не сустрачаў. 
Ты падумай толькі: пушча! 
Дзень ідзеш і два ідзеш, 
І такая табе гушча, -- 
Вокам цемры не праб'еш! 
І такія дзеравякі 
Ты натрапіш, брат, У ёй, 
Што прад імі стане ўсякі 
Падзівіцца іх красой. 
Тоўшч і веліч -- страх праймае, 
Волас дыбам устае! 
А як пушча загуляе, 
Зашуміць ды запяе! 
Вось дзе музыка -- паслухаць... 

Але пушча больш маўчыць, 
Ды не ўсякім носам знюхаць, 
Што ў нутрох яе ляжыць... 
Не быў ты ў вялікім лесе: 
Войдзеш -- свята вее ў ім, 

А ўгары, зялёнай стрэсе, 
Цягне спевам маладым. 

І заўваж, мой хлопча-колас, -- 
Дрэва кожнае ў бары 

Мае свой асобны голас, 

А зацягнуць угары - 

Спеў выходзіць самавіты, 
Эге-ж, хлопчыку мой, так: 
Лес гаворыць, а скажы ты, - 
Не павераць аніяк... 

А лес, хлопча, хоць ён дзікі, 
Але мудры і дзіўны, 

Сэнс ён мае патайны, 
Асабліва бор вялікі, -- 

Дзед прымоўк у задуменні 

І, панізіўшы свой голас, 

Зноў гаворыць: 

-- Вось здарэнне, 

Ты паслухай, што было раз: 
Знаў я пушчу на Палессі... 
ІШто за дзіва? стаў я чуць 
Нейкі шум у яе стрэсе, 
Незнаёмы, асаблівы, 

Голас жаласны, тужлівы, 
Дрэвы смутна нейк гудуць. 

У другіх лясох-- нічога, 

Там звычайны гоман-шум, 

А ў той пушчы -- плач, нябога! 
Я гадаў і думаў многа, 

Так і гэтак браў на вум, - 
Не разблутаў той загадкі. 
Так аб ёй я і забыў, 

Раз зімою пад калядкі 

Зноў я пушчай прахадзіў. 

І што-ж? пушча тым-жа ладам 
Шум цягнула свой тужліва. 

Ну, аж проста брала дзіва: 

Дзе прычына гэтым звадам?.. 

Што-ж ты думаў?--тую пушчу 

Адкупілі гандляры, 

І праз сэрца, яе гушчу, 

Перайшлі іх тапары. -- 

І дзед раптам замаўкае 

Ды на хлопчыка глядзіць, 

Палец к чолу прыціскае. 

-- Ну, як будзеш тут судзіць? 

-- А вам, дзедка, не здавалась, 

Вы не думалі аб тым, 

Што у лесе адбівалась, 

Як адбілася ва ўсім, 

Жыццё, дзедку, адчуванне? 

Я так думаю, дзядок, 

Што на свеце ўсё дазвання, 

Нават камень і пясок, 

Мае думкі і настроі, 

Толькі-ж нам іх не згадаць: 

Трэба чыстым быць душою, 

Каб іх тайнасці пазнаць. -- 

Дзед у хлопца ўтарапіўся. 

г А цікавы ты хлапец: 

Разважаеш, як мудрэц, 

Бы старэчым ты радзіўся. -- 

Азірнуўся дзед таёмна. 

-- Стаў я штось тут прымячаць, 

Эге-ж, хлопча: ночкай цёмнай 

Штось дзіўное тут чуваць. 

Штось тут творыцца уночы, -- 

Сам пачуеш ты, эге-ж, 

Ці то жарты патарочы, 

Ці то знак які прарочы, 

Ці там што-- не разбярэш. 

Не натрапіш тога следу, 

Не налучыш ты на троп. - 
Пазіраў Сымон на дзеда, 

На маршчыністы той лоб 

І так слухае ўнікліва -- 

Захапляе хлопца дзіва. 

Сымон. 
А якая-ж тут праява? 


Дзед Даніла. 
Эге-ж, хлопча: дзіўна справа, 
Хтось цярэбіць тут дарогу... 
Будзе змена, будзе змена! 
Ідзе новае калена, 
Яно тут, каля парогу, 
Бо на свеце ўсё не вечна, 
І зямля свой твар мяняе, 
Хваля хвалю паганяе, 
Пераходзіць бераг рэчны, -- 
Усё ў стане пераходу, 
А тым болей, хлопча, людзі: 
Яны самі сабе суддзі, 
Хто згадае іх прыгоду? 


Сымон. 


А скажы мне, дзеду любы, 
Чаму так на свеце стала, 
Што адным даецца мала, 

А другому -- аж да губы? 
Хоць-бы тут: раскошства, пыха, 
А багацця, ох, багацця! 

А другі ў ярме закляцця 
Шлеі цягне, сваё ліха? 

Хто багацце размяркоўваў, 
Той дзяліў несправядліва, 
Не для ўсіх зямля ўрадліва... 
Чыя-ж гэта воля-змова? 


Дзед Даніла. 


Эге-ж, хлопча, у тым справа, 
Што не роўны людзі ў свеце; 
Слабы, цёмны жыве ў смецці, 
А дужэйшы правіць права, 
Бздзіць, лейцы ўзяўшы ў рукі... 
Эге-ж: сіла ў гэтай штучцы. 
Але, хлопча, лейцы рвуцца, 
А без іх няма панукі. 

Сымон, 


А чаму-ж бы іх адразу “. 
Не парваць, дзядок, і квіта? 


Дзед Даніла. 


Іх часіна не пазбыта, 
Не настаў той час заказу 


Сымон. 


А хіба-ж ён сам настане? 

І наогул сам ці прыдзе? 

І ці будзе канец крыўдзе? 

Калі ждаць другога стану? 
Дзед Даніла. 

На ўсё ёсць свая часіна, 

І ўсё прыдзе ў сваім часе, 

І заслона ўжо ўзнялася, 

Дзе хавалася прычына. 

Ёсць у свеце розум нейчы, 

Ён і піша ўсім законы, 

Накладае забароны, 

Час вартуе кожнай рэчы, 

Ён знімае і кароны. 

Што йдзе проціў яго волі 

Ці не ў часе выступае, 

Тое нішчыць цьма сляпая, 

Тое жыць не мае далі. 


Сымон. 
А як стане не ў трыванне, 
І тады чакаць пакорна, 
Покі стане жыць прасторна? 
А змаганне? Дзе-ж змаганне? 
Ой, не, дзедку: проціў сілы 
Можна ставіць толькі сілу, 
Калі хочаш ты ўстаць з пылу, 
Калі цягнуць з цябе жылы. 


Дзед Даніла. 
Хо-хо, хлопча: ты гарачы! 
Ну, а ў замак як папаў? 

Сваёй воляй прытрапаў? 
Эге, не, мусіць, іначай! 
Дзе-ж было тваё змаганне? 
Толькі ў думках, так ці не? 
Адлажыў, здаецца мне, 

Ты свой момант паквітання... 
Не, мой хлопча, нічагутка 
Ты не зробіш без пары, 

А надарыцца мінутка, 
Тады ўсё тваё -- бяры... 

А ты, хлопчыку, музыка? 
Гэта скрыпіца твая? 

А ну, хлопча, папілікай. 
Маладым быў, граў і я. 

У тым парку радавітых 
Тых князёў-багатыроў 
Хвалі гукаў самавітых, 
Смуткам, скаргай апавітых 
Цёмных пушчаў і палёў, 
Паліліся, задрыжалі, 

Як-бы срэбра рассыпалі 

У галінках тапалёў, 

І, здавалася, жывое 

Нешта йшло ад гэтых струн, 
Бы дух згоды і спакою, 
Чараўнік які, вяшчун, 
Натыхае ім, дрыготным, 
Каб высока душу ўзняць, 
Каб вясёлым і маркотным. 
Чары гукаў паказаць. 
Слухаў дзед, акамянелы, 
Апусціўшы вочы ўніз, 

А пад вусам пабялелым 
Губы ціханька траслісь. 
Часы «жыткі» маладое, 
Родны кут, далёкі край, 
Гоман пушчаў, голас хвояў, - 
Дзе ўсё гэта? не пытай! 

Не вярнуцца ім ніколі! 

І цяпер, бы скрозь туман, 

Устае прад ім і поле, 
І балоты, і курган. 


Дзед Даніла. 
Здольны-ж ты, мой дабрадзею! 
Ты навёў туман чароўны; 

Гэты гоман струн бясслоўны 
Так расчуліць сэрца ўмее!.. 
А дзе-ж ты спыніўся ў замку? 
І спытаць было не ўцямку. 


Сымо й. 
Там, пры кухні. 
Дзед Даніла. 


А ты-б можа тря 
Перайшоў ка мне, нябожа! 
Там душы агонь затухне... 
Не люблю я псярні панскай, 
Палупанкаў, ахмістрынь -- 
Дух” падлізніцкі, паганскі, 
Прападзі ён там і згінь! 

А мой дом-- унь, бач, альтанка? 
Будзем там мы жыць удвух, 
Хай сабе не мураванка, 

Ды ў ёй наш сялянскі дух. 


Сымо Н. 


Шчыра дзякую, дзядок! 

Вельмі рад, пайду ахвотна, 

Бо мне, дзедку, там маркотна -- 
Там ступіць баішся крок. 


Дзед Даніла. 
Ото-ж бачыш! А са мною 
Будзе лепш табе, эге-ж. 

З дзедам ты не прападзеш, 

Як за добраю сцяною. 
Дзедава альтанка 
Зроблена з аполкаў, 
Чыста ў ёй і светла; 

Печ, як маці, ветла. 
Горне, як каханка, 
Дзедава свяцёлка. 
Хораша і проста -- 
Дзед Даніла з густам. 
І палок выгодны, 
Блізкі сэрцу, родны. 
Сплецена з бяросты 
Кайстра густа-густа. 
У сцяне лапчасты 
Рог, мабыць, ласіны. 
Стрэльба-паядынка 
І труба-старынка, 
Спрытна, выгінаста, 
Зроблена з лясіны. 
Ёсць тут і ашэстак 
І лучнік пры печы, -- 
Словам, свая хата 
Селяніна-брата. 
Многа блізкіх вестак 
Кут дае старэчы. 

І застаўся тут хлапчынка. 

Знікла тая марката: 

З дзедам кожная часінка 

Так ці йначай занята! 

То гамоняць між сабою, 

То майструюць што-нібудзь 

Або важнаю ступою 

У абход у парк ідуць, 

Падзівіцца-ж тут было чым, 

Разважаць было аб чым, 

А Даніла быў ахвочы 

Волю словам даць сваім 

І даць нават тлумачэнне 

З свайго погляду-знацця 

Неразгаданым спляценням, 

З'явам цёмнага жыцця. 


Раз увечар дзед з Сымонам 
Вышлі ў парк у свой абход. 
Сутунела. Дзесь за клёнам 

Месяц чырваніў усход, 
Выступаючы ў абходы, 

ІШто прызначаны яму; 

Зоры з неба вокам згоды 
Углядаліся скрозь цьму. 
Было ціха і лагодна. 

-- Стой, паёлухаем, дзядок: 
Дзесь іграюць, дзедка родны... 
Выйдзем унь на той грудок. 
-- Гэта, хлопча, тут не дзіва! 
Эге, тромкаюць паны!-- 
Хлопчык гукі ловіць хціва, 

Ім валодаюць яны. 

Зноў гарыць у ім жаданне 
Тайнасць нотаў пасягнуць 

І заслону адгарнуць, 

Каб развеяць ноч нязнання. 
Ён ідзе на тыя гукі, 

Ён стаіўся пад акном, 
Зашчаміўшы моцна рукі, - 
Ён не смее вайсці ў дом: 
Там-- паны, а ён--басота, 
Сын мужычы, ён -- «псякосць», 
Паднявольны ён тут госць, 
Яго месца -- каля плота... 
Эх, няроўныя дзве часці! 

Ён -- нікчэмнасць, ён-- друза... 
І з вачэй гатова спасці 
Крыўды горкая сляза. 

Эх, для панскае пацехі 

І для забаўкі паноў 

Вы, саломенныя стрэхі, 
Марна траціце сыноў!.. 


У 


-- Дзедку, глянь, а што бліскае 
Там, дзядок, каля Аа 
Блісь--і зараз-жа знікае.. 
Што за з'явіна такая? 
Што за забаўкі начніц? 

-- Эге-ж, хлопчыку: зман гэта, 

На такі агонь не йдзі: 
Пі цяпла ў ім, ні прывету -- 
Лепш туды і не глядзі; 
Не шукай агню такога: 
Не даецца ў рукі ён, 
Бо над ім вісіць праклён. 
То-- спакуса для дурнога, 
То -- праявіна ліхога, 
Каб забраць каго ў палон. 
Гэта -- грошы заклятыя, 
Іх замовіў чараўнік, 
Неадступны вартаўнік 
Там вартуе грошы тыя. -- 

Ноч у парку. Ціха, цёмна. 
Неба зорамі дрыжыць, 
А той замак патаёмна 
Штось затойвае, дзяржыць; 
І жудою патыхае 
Ад сляпых яго акон. 
Цяжка замак спачывае, 
І трывожны яго СОН. 
А ў мурох у тых часамі 
Глуха штось зашарахціць, 
То сярдзіта за сцянамі 
Нейкі гук затарахціць; 
То застогне ў сценах, трэсне, 
Як-бы хто ў іх кашляне, 
То пачуецца там песня, 
То ў акне крыло махне. 
с А што гэта, дзедку мілы, 
Там снуецца над акном? 
Нейкі шолах мяккакрылы... 
Гэты замак -- страшны дом! 
-- А то, хлопчыку, кажаны; 
Толькі змеркне на дварэ, -- 
І цянюе рой паганы, 
Нейкі рух яго бярэ. 
Скуль іх толькі назлятае! 
Піск, гармідар, лопат крыл... 
Іх тут нешта прыцягае, 

Вось ім замак гэты міл. 

Эге, хлопча: нешта чуюць... 
Замак, хлопчыку, стары: 
Многа. ўжо вякоў вякуюць 
Тыя цёмныя “муры. 

Іх не дождж і ні марозы 

Не размочваюць, не б'юць, 
Бо скрозь іх, мой хлопча, слёзы 
Крыўды, здзек людскі цякуць, 
І пакуль не перастануць 
Слёзы гэтыя цячы, 

Да тых часаў сцен не крануць 
Іх разбурання ключы... 

Э, мой хлопчыку, каб замак 
Мог, як людзі, гаварыць! 
Колькі цёмных-цёмных плямак 
Мог-бы людзям ён адкрыць!.. 
А ты чуў, што людзі баюць? 
Эге-ж, я табе скажу. 

Можа людзі выдумляюць, 

То і я табе салжу. 

Кажуць людзі так, што ў сцены 
Тоўстых замкавых муроў, 
Каб абходзілі іх змены 

І не брала плынь вякоў, 

Як будынак закладаюць, 
Замуроўваюць жывых. 

Так, мой хлопча, людзі баюць, 
Так пяецца ў песнях іх. 

Вось затым-жа, хлопча, страхі 
Там здараюцца не раз. 

Вось і тут у позны час 
Ходзяць чорныя манахі, 
Нейкі носячы абраз, 

І чагось яны шукаюць; 

Так бывае раз у год. 

Ноч паходзяць і знікаюць, 

Каб у свой прыйсці чарод. 
Звоны звоняць дзесь тут самі, 
Самі паляцца агні, 

За глыбокімі равамі 

У паўночнай цішыні 

Чутны песні пахавання, 

Там працэсіі ідуць, 

А ў труне ва ўсім убранні 

Галаву чыюсь нясуць. 

І вось дзіва: галава, 

Як гамоняць тут, жыва. 

Пазіраюць злосна вочы, 

Зубы ляскаюць сярдзіта, 

Губы ходзяць прагавіта, 

А сама ўсё штось бармоча... 

Можа байкі, хлопча, гэта, 

Можа праўда, не скажу, 

Але ёсць адна прымета, 

Пойдзем, хлопча, пакажу.-- 

Цёмна ў парку і нейк пуста, 

Дрэвы жудасна маўчаць, 

А пад імі густа-густа 

Цені чорныя ляжаць. 

Страшна хлопцу мімаволі, 

Прабірае яго жудзь, 

А высокія таполі 

З мроку зданкамі ўстаюць. 

І чым далей, больш глушэе 

Гэты цёмны парк стары; 

Тут сапраўдным лесам вее,--. 

Страшна ў цёмным гушчары» 
Зварачае дзед з дарожкі. 

Мрок гусцей над імі звіс. 

Месяц тоненькія рожкі 

Чуць скасіў, схіліў наніз. 

У лагчыне перад імі 

Сталлю возера блішчыць. 

Дзесь за вербамі старымі 

У траве бугай бубніць, 

Самі-ж вербы, як бабулі, 

Нейк набожненька стаяць. 

Штось зашэпчуць: «чулі-чулі» 

Чараты ды зноў маўчаць. 

Крэхча роўна, аднатонна 

Жабак смутны: харавод, 

То--аераў казка сонных, 
Скарга нейкая балот. 

След бліскучы, слуп агністы, 
Лёг ад месяца ў вадзе. 

Дол вільготны і расісты. 
Нікагусенька нідзе. 

-- Пу, вось тут.--І дзед спыніўся 
Ды паказвае ў гушчар: -- 
Штучкі строіць там штукар, 
Але сёння штось спазніўся. -- 
І стаў слухаць дзед уважна. 
-- Во! во! -- дзесь у гушчары 
Нібы шум прайшоў працяжна, 
Хлопца штурхае стары: 

-- Эге, чуй: аб тэй пары 
Там сякеры стук нясецца. 
Сам сабе не верыў я, 
Думаў, можа мне здаецца, 
Ці там забаўка чыя. - 

Дзед змаўкае. Стукі глуха 
Раз-па-разу чутны ім. 

То адно прыложыць вуха, 

То паслухае другім 

І Сымону дзед ківае. 

--- Дзедку, што гэта? сякуць? 
-- Тэ, праява тут другая... 
Ось дзе розум і марудзь... 
Эге-ж, хлопча, у тым справа, 
Што сячэ не чалавек. 
Праўда, хлопчыку, цікава? 
Варт здзіўлення дрывасек. 

І прыкінь на розум, хлопча, 
Што парубак там няма 

І травы ніхто не топча: 

Так, работа, надарма. -- 

І дзіўны гук, непрыемны, 

Ці ён тут, ці йдзе здалёк, 
Невыразны, патаемны, 
Стукне тут, адыйдзе ўбок. 
Потым, выбраўшы мясціну, 
Дзесь запыніцца, гудзе, 

Але глуха, бы ў судзіну; 
Ходзіць рэха па вадзе. 

І ўжо доўга не змаўкае! 
Гак-гак! Гак-гак! Гак-гак! 
Нібы дрэва падсякае 

[ кладзе там нейкі знак. 
Потым раптам шум панёсся, 
Заскрыпела штось там: «крра!» 
Бы: пад стукам тапара 
Волат-дуб стары затросся 

І павольна з шумам-гукам 
Стаў хіліцца ён галлём 

І, за сук чапіўшы сукам, 
Вобзем гухкае камлём. 

-- Паваліў, а дрэвы цэлы!.. 
Зараз зноў пачне там сеч, 
Любіць, бачыш, гэта дзела, 
Не шкадуе сваіх плеч. -- 
Праўда, зноў гудзе сякера, 
Глуха, бы з-пад каранёў. 

-- Ну, пастой-жа ты, псявера! -- 
Брамку ў стрэльбе дзед узвёў, 
Прылажыўся ён і бахнуў, 
Бліснуў іскрамі агонь; 

Як пярун, стрэл гэты трахнуў. 
Рэха, бы той лёгкі конь, 
Па-над возерам пабегла 
Незлічонай процьмай ног 

І каня свайго распрэгла, 
Дзесь прапаўшы ў чаратох; 
Толькі гул пайшоў 'з балота, 
Бы ўзбудзіўся вадзянік. 

На міг спынена работа, 

Стук на момант там унік. 

-- Што, злякаўся, недаверку? -- 
Усміхнуўся дзед у вус: 

-- Ці не трапіла ў «манерку»? 
Ці не выскачыў дзе гуз? 

Няхай стрэльба -- не ламанка, 
Але стрэліць -- зробіць знак... 
То не стрэльба, а каханка, 

Нават старасць ёй не брак. -- 
-- Дзедку, што ўсё гэта значыць? 
Кажаш, там няма слядоў, 
Хоць сякера там і скача, 
Крышыць комлі гушчароў, 
І чуваць, як дрэвы гучна 

З шумам валяцца на дол... 
Чалавеку -- неспадручна: 
Ты-ж пільнуеш неадлучна 

І гаворыш, цэл і кол, 
Непатоптана травінка, 

А між тым работа йдзе, 

І няма ёй тут упынку. 

Во! ізноў тапор гудзе.., 

Так, няўцямна і таёмна... 
Праўду ты казаў, дзядок... 
Цёмна справа, дзеду, цёмна! 
Нейкі зблутаны клубок. 

-- Эге-ж, хлопчыку, на свеце 
Многа розных ёсць загадак, 
Ды для іх ёсць свой парадак, 
Іх ключы--у іх прымеце. 
Аб іх вецер нам гаворыць, 

І шумяць аб іх лясы, 

І глядзяць яны з расы, 

Аб іх кажуць неба зоры, 
Воды ў рэчках і азёрах, 
Ліст на дзераве і цвет, -- 
Многа, хлопча, тых прымет. 
Нават звер у сваіх норах 
Носіць іх адбітак-след. 

Так і тут, мой хлопча-браце .. 
Не, не так гэта, не так! 

Гэта ёсць прымета, знак, 
Толькі трэба адгадаць іх. 
Вось затым-жа чалавеку 

І той розум, хлопча, дан, 
Каб ён мог зганяць туман, 
Што гняце яго спрадвеку, 

І каб змог ён, позна-рана, 
Зняць няведання пячаць, 


аа) 


А той напіс неўчытаны 
Растлумачыць, адгадаць. 

І не дарма-ж на Палессі 
Чуў ад сталых я галоў, 
Што ў жыцці мы, як у лесе -- 
Пад уладай нейкіх слоў. 

І казалі яшчэ людзі, 

Што нічога па зямлі 
Патаемнага не будзе, 
Дзе-б загадкі ні зляглі, 
Як-бы дзей сваіх ні блутаў, 
Ні хаваў сваіх канцоў: 
Здзеку голас, боль пакуты 
Не схаваць і ў мгле вякоў. 
І зямля ў тым паклялася 
Людскім горам і слязьмі... 
Так і прыказка вялася 
Між разумнымі людзьмі. 
Эге-ж, хлопчыку, так кажуць, 
Людзі-практыкі не лгуць: 
Чыесь рукі сеці вяжуць 

І на замак іх нясуць. 

Не дарма-ж гудзе сякера: 
Чуе парк тут свой канец. 
Для ўсяго свая ёсць мера, 
Свой у кожнага ганец. -- 


ЧАСТКА ПЯТАЯ 

На свет прабілася вадзіца, 
Што век стаяла пад гарою, 
Пад цяжкай цёмнаю карою. 
Яна заззяла, бы зарніца 
У цьме вячэрняю парою, 

Калі над стомленай зямлёю 
Навісне ночка-чараўніца. 
Яе. з'яўленне ў той краіне 

Для ўсіх было вялікім святам, 
Для ўсіх жаданаю была там 
Рачулкі плынь бліскуча-сіня: 
Палям, лясам і той даліне, 

Дзе дуб-асілак звесіў шаты, 
Дзе бусел меў дом на галіне. 
Лагодна, дружна і шчасліва 
Жыццё зайграла каля рэчкі. 

.У ёй паліла сонца свечкі, 

І к ёй імкнулася маўкліва 

І кальва жыцейка і грэчкі, 

Аер, чарот, лаза, парэчкі... 

На хвалях ветрык плыў жартліва. 
І нават з неба зоркі ўночы 

У ёй купалі свае косы 

І мілы усмех свой дзявочы; 

А гэты месяц безгалосы, 

Ідучы небам на ачосы, 

Зірнуцца ў рэчцы быў ахвочы. 
Такія мела рэчка лёсы. 

Адзін мароз не знае жалю, 
Не любіць радасці і волі; 
Прышоў, зірнуў, сказаў: «Даволі». 
І б'е на рэчцы свае палі 

Ды піша розныя крамзолі, 

Бо сам тут хоча стаць на чоле, 

І кайданы куе на хвалі. 

І стала мёртва ў той мясціне, 
Хоць шчодра клаў мароз там чары, 
Асілак-дуб не сцерпеў кары... 

І кажа ён сухой галіне: 

«Спадзі наніз, як пярун з хмары, 
Разбі ты скрэп халодна-сіні: 
Няхай ізноў гуляюць плыні, 
Няхай жывуць ізноў абшары». 
Падняўся вецер: «Гэй, да зброі, 
Каб даць жыццю тут вызваленне! 
Мы знішчым холаду насенне 

І лёд паганы ўвесь раскроім, 
Паб'ём халоднае скляпенне, 

І рэчку збавім з амярцвення 

І новы лад мы тут устроім», 
Шуміць, кіпіць, бурліць змаганне 
За шчасце, волю і свабоду, 

І лес зваліў на лёд калоду, 
Разбіў яго тут скрэпы-тканне. 
Мароз ізноў марозіць воду. 

«Я ў лёд схаваю ўсю прыроду -- 
Мая тут воля, панаванне!» 
Глядзела сонца ў засмучэнні 
На калатню варожых станаў -- 
Не вырваць злу ад зла кайданаў. 
І шле яно наніз праменні, 

Заве да згоды-замірэння, 

Каб сцішыць ласкаю буянаў. 

І гэта ласка з дабратою 

Спыняе тую трасяніну 

І зноў выводзіць на пуціну 
Дазра і згоды цеплатою. 

І жывіць рэчка зноў краіну, 
Вакол згуртоўвае расліну 

І ззяе шчасцем і красою. 





Ажывіўся замак хмуры, 
Бляск, святло, гараць агні, 
Зіхацяць там вокны, муры, 
Ззяюць вежы ў вышыні. 
Парк жыве, гарыць і дыша. 
Як каралі на шнурах, 
Скрозь дарожак ззяе-пыша 
І калышацца Аў агнях 
Срэбра лісцяў на галінках 
Старасвецкіх ліп, дубоў. 

То --- маёўка-вечарынка, 

То банкет - гульня паноў. 

І спакойна, ціха, роўна 
Блеск' ліюць свой ліхтары 

І сплятаюць так чароўна 
Святло-цені на кары 
Комляў тоўстых, нерухомых, 
На галінках, на суках, 

Бы застыў тут веснік громаў, 
Блеск маланак на камлях. 

А ўгары над гэтым бляскам 
Звісла ноч яшчэ цямней, 

А з глыбінаў неба казкай, 
Поўнай чараў, ціхай ласкі, 
Пазіраў яшчэ ясней 

Гожы месячык няпоўны, 
Чуць пачаты баханок, 

І яму ноч з хмарак-воўны 
Белы выткала вянок. 

-- «Уміраць ім тут не трэба: 
Ім тут рай і ім тут неба», -- 
Думаў моўчкі дзед Даніла, 
Збоку стаўшы ад паноў: 

-- «Што ім той свет? ім тут міла 
А памруць, па іх-жа зноў 
Будзе пышнае маленне, 

З пыхам гроб іх панясуць: 
З раю светлага збавення, 
Як і тут, нас адапхнуць», 

А паны сабе балююць, 
ІГюць заморскае віно, -- 
Для іх робіцца яно, -- 

Г ім лёкаі слугуюць, 

Як тут водзіцца даўно. 

Між адвечных жаралістых 

І растрэсканых камлёў 
Тоўстых клёнаў і дубоў, 
Кругам стаўшых, бы маністы, 
Стол даўжэразны аж гнецца 
Ад закусак дарагіх, 

Там віно шуміць і льецца, 
Мова хмельная вядзецца, 
Смех паненак маладых, 
Разубраных, як у маі 

Кветкі тыя на лугах, 

Як вясной бярозкі ў гаі, 

Як валошкі на палях. 

І якіх убораў толькі 

На паненках ні было! 
Анталяжыкі ў дзве ролькі... 

іх белае чало 
Авівалі кудры гожа -- 
Лён завітых валасоў. 
А іх тонкіх галасоў 
І музыка зграць не зможа. 
Завушніцы і пярсцёнкі 
Так і ззяюць і гараць, 
Як у восак, стан іх тонкі, 
Вочы зорамі глядзяць. 
Шчочкі тыя, ну -- сунічкі... 
Эх, дзяўчаткі-чараўнічкі, 
Лепш на вас не пазіраць! 
А прамовіць-заспявае - 
Пан шалее малады: 
Чорт яго і бацьку знае, 
Што з ім робіцца тады! 
То прыскочыць, то прыгнецца, 
То рукою павядзе, 
Плечы ўскіне, засмяецца, 
Як матыль над лямпай, ўецца, 
Як над краскай чмель, гудзе. 
-- Гэй, панове, ўгурэн шклянкі! 
Піем здрове свэй коханкі. - 
Песню пан якісь заводзіць, 
Драбязіць, бы той казёл, 
І вачамі ўсіх абводзіць, 
Чаркай стукае аб стол. 
-- Віват, ксёнжа наш вяльможны! -- 
І ўстаюць ураз паны; 
Момант -- чаркі ўсе парожны, 
Князя гушкаюць яны. 
Тут музыкі -- лознік гібкі -- 
Падымаюць, хто кларнет, 
Хто басэтлю, а хто скрыпкі, 
Каб аздобіць той банкет. 
Як утнулі-ж, як уцялі 
З дысканта, а хто з баса, 
Аж, здаецца, задрыжалі 

Лісці, дзерава краса. 

Кіраўнік на часці рвецца, 

Пан Галыга -- адзін рух, 

То да скрыпак ён памкнецца, 
То заверціцца вакруг. 
Ходзяць рукі, як пружыны, 
Адбівае тахт нага, 

Лоб збіраецца ў маршчыны, 

І сам гнецца, як дуга, 

7. А дзе хлоп, што ладна грае? 
Гэй, музыку завалаць! -- 
Падгуляўшы князь гукае: 

-- Ўраз хлапака мне падаць! -- 
Сціхлі госці і музыкі. 

З іх застылай грамады 
Праціскаецца на клікі 

Наш музыка малады. 

Вышаў ён і пакланіўся, 

Кінуў погляд на паноў. 

Эх, і дзе-ж ён апыніўся! 

Пых такі яму й не сніўся, 
Колькі блеску і агнёў! 

-- Ну, зайграй-жа нам, каханы. -- 
Князь крутнуў-свой чорны вус 
І на белы той абрус 

Ставіць локаць надзімана. 
Граў Сымон ужо нямала, 

А чаго-ж яго рука 

Так парыўна задрыжала 

Пад узлётамі смыка? 

О, каб мог агнём пякучым 

Ён ім душы апаліць, 

Болем вострым, негаючым 
Думкі іх усе авіць! 

Каб адчулі крыж няволі, 
Заняпаласць прасцяка, 

Зыркі свіст вятроў у полі 

І лёс гэты бедака! 

Ён зайграў, і струны горка 
Адклікаліся-гулі, 

Аддавала іх гаворка 

Гневам, крыўдаю зямлі... 
Скончыў граць ён, -- паны ў ладкі 
Запляскалі, як адзін, 
Мабыць панскія парадкі 
Вымагаюць такі чын. 

Вус у князя зварухнуўся, 

-- А скажы, каханы мой, 
Што ты выказаць мануўся: 
Думку, песню ці настрой? 
--Я скажу, вяльможны княжа. -- 
І пачаў Сымонка так: 

-- «Хто пра гора тое скажа? 
Дзень памрэ, і ночка зляжа, 
Чорны ўздзеўшы андарак. 

А дуб будзе смуткаваці, 

Бо няма яга дзіцяці, 

Бо такая доля іх. 

Уміраў дуб, верх быў голы, 
Тоўсты комель яго -- кволы, 
Шум лістоў яго заціх, 

І была на ім галінка, 
Маладзенькая дзяцінка, 

На галінцы -- жалудок. 

-- Я, сыночку, уміраю, 

Я ў табе надзеі маю: 
Падтрымай наш род, сынок! 
Ты -- мая адна надзея. - 
Сына песціць дуб і грэе, 

Сок апошні аддае. 

На сухіх галінках дуба 
Вольнай пташцы сесці люба, 
Пташка песні там пяе. 

Раз паны там палявалі 

І пад дубам балявалі, 
Справы робячы свае. 

Ох, ліха-ж ты, сіла ўража! 
Хтось з іх жолуд той заўважыў. 
-- НУ, ці знойдзецца стралец, 
Хто галінку зніжа куляй? -- 

Для іх забаўкі і гулі, 

А дуб чуе свой канец. 

Вось адзін з іх абабраўся, 

Стрэліў -- дуб той захістаўся, 

Чуць заслаўшыся дымком. 

Куля роўна паляцела 

І зрабіла злое дзела -- 

Збіла гольку з жалудком! 

І галінка ў рэчку ўпала, 

І вада яе пагнала 

Разам з дубавым сынком. 

Плача голька, жолуд ные, 

Бераг рэчкі жальба крые: 

А тым плачам чужаніцы 

Забаўляліся, дурніцы, 

Спрытнасць хвалячы сваю. 

Эх, заплача паляўнічы: 

Стрэліў ён не па той дзічы -- 

Жолуд вырасце ў гаю... 

Бура ўсходзіцца, завея, 

Згіне гэта пыха, 

Бо хто зло-няпраўду сее, 

Пажынае ліха». 

«Ой, вяліка воля княжа: 

Тое свята, што князь скажа. 

Князь магутны, асвячоны, 

Скарбы ў князя незлічоны; 

Аднаго-ж і князь не можа, 

Хоць казаць пра то нягожа: 

Князь не мае волі-ўлады 

Вольнай думцы даць парады. 

Думка ходзіць, дзе захоча: 

Ад зямлі да зор і сонца 

Няма думкам забаронцы, 

Думка праўду кажа ў вочы 

І вялікім і малому -- 

Гора будзе твайму дому! 
Свежы, іншы вецер вее, 
Хоць ён вее ціха. 

А хто зло-няпраўду сее, 
Той зжынае ліха». 

Волі, волі і прастору! 
Прэч граніцы! 

Жыве ў сэрцы плынь крыніцы, 

Дух жывы -- агонь дзянніцы. 
Гэй, угору! 

Волі, волі і прастору! 

Не зайздрошчу вашай долі, 
Багацеі! 

Вы -- крыўдзіцелі-зладзеі, 

Вы разбілі мне надзеі... 
Дык даволі! 

Не зайздрошчу вашай долі... 

Як здабылі рай свой панскі? 
Чым купілі? 

Сэрца ваша поўна гнілі, 
Бруд у кожнай вашай жыле, 
Дух паганскі... 

Як здабылі рай свой панскі? 
Згіне ваша тут багацце, 
Панаванне. 
І вам будзе час змяркання, 
Ён нясе вам біч выгнання 
І пракляцце! 
Згіне ваша тут багацце! 
Зачынілі вы нам дзверы, 
Свет закрылі, 
Каб не даць разняць нам крыллі, 
Каб не ўніклі ў вашы былі. 
Але мысль -- не ў вашай сіле. 
Эх вы, зверы! 
Мера вам -- па вашай меры! 
Беглі дні, міналі леты, 
Так прайшло тут тры гады... 
Эх, музыка малады! 
Не дасяг ты свае мэты. 
Жыў Сымонка тут надзеяй, 
І так марыў ён аб тым, 
Што панове-дабрадзеі 
Ласку будуць мець над ім 

І навучаць чытаць кнігі, 

Ноты тыя разбіраць, 
Сам-бы ноты стаў складаць, -- 
Граў-бы ён не горш Галыгі. 
Ён аб гэтым думаў многа, 

З дзедам радзіўся не раз, 
Ды, вядома, у старога 

Быў старэцкі і адказ: 

-- Кінь ты, хлопча, абэцадлы! 
Лепей плюнь на іх, эге-ж! 
Кнігі розум сушаць, падлы: 
У сухоты ты ўпадзеш. 

Знаў я кніжніка такога, 

Што ўсё ведаць-знаць хацеў, 
Начытаўся гэтак многа, 

Што ў скурат ён ссох, нябога. 
І што-ж думаў? -- звар'яцеў!.. 
Дый вучыць цябе хто стане?., 
Дзе ты бачыў! ты -- мужык, 
Трэба выламаць язык, 
Тваю-ж мову апаганяць, 

Хай зямля іх тут апране! - 
Дзед старога ўжо закалу, 
Зразумець не можа дзед 
Прагавітага запалу 
Пасягнуць навукі свет. 

І надумаўся хлапчына 

Да Галыгі завітаць, 

Хоць ён жорсткі, як дубіна, 

І станоўка ўжо прыстаць, 

Каб вучыў яго чытаць, 

Хоць у тыдзень, ну, хвіліну. 
Вось, набраўшыся адвагі, 

Ён ідзе туды цішком, 

А Галыга да сярмягі 
Зварачаецца з смяшком: 

--- Ну, што скажа, пан музыка, 
Саматужны мой Шапен? 

-- Просьба, пане, і вяліка... 
-- Што, пакрыўдзіў стары «тэн»? 
-- Не, прышоў прасіць васпана 

Паказаць навуку мне: 

Без навукі жыць пагана; 

Яе сню, панок, у сне-- 

Так хачу я знаць навуку, 

За яе-б аддаў жыццё... 
Хоць-бы першае знаццё. -- 

І цалуе пана ў руку. 

-- Пакажы мне, панок, ноты, 
Растлумач мне, як і што; 

А за панскія турботы 

Хай жыве пан гадоў сто. 

-- Сто гадоў!.. не кепска плата. 
Што-ж, распіску дай ад бога; 
Сто гадоў -- яму нічога: 

У яго гадоў багата... 

Справа добрая -- навука. 
Славу, хлеб яна дае... 

Але, хлопча, дзе парука, 

Што не згінеш праз яе? 

Ты разумен бёз навукі: 
Помніш, князю што казаў? 
Ты-б язык свой прытрымаў -- 
За такія, браце, штукі 

У мех садзяць, каб ты знаў! 
Вось затым сама прырода 

Вас рускае слепаком, 

Каб з вас менша была шкода. 
Раз мужык -- будзь мужыком, 
Маеш хлеб --і жуй цішком, 
Будзь даволен сваёй доляй. -- 
Што-ж з ім гутарыць тут болей? 
Сорам хлопцу -- так аплёван 
У жаданнях, у імкненнях! 
Як-жа так, каб у праменнях 
Ды зчявагі бруд быў схован? 
Не: праменні чысты самі, 
Струны чысты, дух што будзяць, 
Але людзі і іх брудзяць, 
Топчуць іх у гразь нагамі. 
Горка ётала тут Сымону: 
Нё-ж ён будзе век сляпым 

І не будзе век разгону 

Гэтым марам дарагім? 

«А дзе праўда, браце мілы? 

Справядлівасць тая дзе? 

Хто ў пагардзе да магілы 

Лёс мужычы наш вядзе? 

І чыя рука ліхая, 

Чый-жа гэта жорсткі суд 

Мне каменнем высцілае 

Жыцця гэты цесны кут? 

І чаго я тут прыдбаю? - 

Разважаў цяпер Сымон: - 

Права людскасці не маю, 

У твар сунулі ражон! 

Дык чаго-ж я марна трачу 

Між чужынцаў дні свае, 

Светлай волечкі не бачу? 

Песні вольныя мае! 

Эх, пара нам у дарогу! 

Зачакаўся ты, мой кій, 

Сэрца б'е сваю трывогу, 

Вецер, голасна завый! 

Бо хачу я ў спевах буры 

Аднавіцца і аджыць 

І дажджом грымотнай хмуры 

Замку фуз і бруд абмыць. 

Волі, волі і прастору! 

Прэч граніцы! 

Ёсць жывыя там крыніцы 
Ззяюць зоры, 
Бліскавіцы. 

Гэй, угору!» 

Поле шырокае, роднае поле 
І збожжайка шаты, 
Прастор многадумны 

Разумны! 

Хай-жа спаткае нас шчырая воля, 

Асветліць і хаты 
І гумны. 

Я -- выгнаны сын ваш, так: я-- бадзяга, 

Без ласкі, без долі; 

Я -- колас без нівы 
Маўклівы. 
Хай-жа адна нас атуліць сярмяга - 
Той вецер у полі 
Шумлівы. 
Эх, лес цёмнакудры, мілы мой лесе, 
Удумныя дрэвы, 
Зялёныя шаты, 
Мой брат ты! 
Там лісцейка дуба высака ўверсе 
Выконвае спевы 
Заўзята. 
Там весела-вольна, ціш там лунае... 
Краіна другая, 
І фальшы няма там. 
Як з братам, 
Гутарыць краска з табою лясная 
І ты, дарагая, 
Была там. 
Сонейка ты маё, радасць мая ты! 
Дзе ты цяпер? дзе ты? 
Ты дух мой будзіла, 
Жывіла... 
Не: не міну, не міну твае хаты, 
Хоць можа мяне ты 
Забыла. 
А тут... павуццё пана-магната, 
Панурыя сцены 
І валы-акопы, 
Затопы. 
Многа ахвяр тут, эх, як багата! 
Ламалі рамены 
Тут хлопы. 
Ткаў прагавіты павук свае сеці, 
І вязлі ў іх мухі 
І мошкі малыя, 
“ Сляпыя. 
Але ёсць праўда, ёсць яна ў свеце, 
Ёсць страшныя рухі 
Жывыя. 

З кожным днём мацней штось гнала 
Хлопца дальш ад гэтых сцен, 
І душа яго жадала 
Новых з'яў і новых змен. 
-- Эге-ж, хлопча: іншы рады 
Панству. ў замку слугаваць 
І цярпець, знасіць іх зрады, 
Толькі-б панскі стол лізаць. -- 
Адзін быў тут дзед Даніла, 
З кім Сымонка сябраваў, 
Адзінота іх радніла, 
Голас волі іх злучаў. 
Дзед любіў балот разлогі, 
Глуш лясоў, дзе ён узрос, 
Дзе хадзілі яго ногі 
Летнім часам і ў мароз. 
Хоць-бы раз яшчэ, здаецца, 
На Палессе мне зірнуць: 
Так душа туды і рвецца -- 
Пушчы роднай спеў пачуць. 
Недалёк мой час змяркання, 
Там-жа ўвесь мой род ляжыць, 
І адно маё жаданне-- 
Там навекі супачыць. -- 
Жыцце ў замку йшло бёз змены. 
Раз заведзены там лад 
Не парушваўся, бы сцены, -- 
Цвёрды чыйся быў загад. 
Ды на свеце ўсіх здарэнняў 
Не прадбачыць і мудрэц, 
А прыходзіць разбурэнне: 
Дзе пачатак, дзе канец, 
Дзе іх схованы прычыны -- 
Не ўсім сцяміць і згадаць, 
Але грозныя навіны 
Сталі замак засмучаць. 
Князю ліха налучылась: 
Князь забіт бы неўзнарок, 
Чыясь куля памылілась 
І прабіла яму бок, 
Страх у замку заснаваўся, 

Змоўк там шум, вясёлы жарт, 
І над вежамі падняўся 
Чорны ўвесь, як ноч, штандарт. 
-- Вось што, хлопча, гук сякеры, 
Што мы чулі, азначаў: 
Для няшчасця ў замак дзверы 
Хтось уночы прасякаў.., 
Ну, цяпер разруха пойдзе, 
Эге-ж, так: адна бяда 
Спадарожных сабе нойдзе, 
І ў кампанні цэлай войдзе 
З ёю бед тут чарада. 
Мы-ж цяпер з табою -- мошкі, 
Непрымётныя для Воч: 
Можам смела ў пуць-дарожку 
З замку выбрацца мы ўпроч. -- 
Ноч у замку. Варам дыша, 
Парнасць вее ад зямлі, 
І паблісківае-пыша 
Хмара цёмная ўдалі; 
Віхар вогненны Гуляе 
І рве мрок узлётам крыл, 
І гарыць і палыхае 
За лясамі небасхіл. 
А ў касцеле звоны звоняць, 
Гукі жудасныя роняць, -- 
Позна правіцца імша: 
Нагла зніклая душа 
Грэх знявагі, уціснення, 
Што ад роду ўжо і ў род 
Гнуў людскія пакаленні, 
Крыўдзіў знішчаны народ, -- 
Замаліць цяпёр жадае, 
Ноч гатова агарнуць, 
Невядомы лёс чакае, 
Жджэ яе нязнаны пуць. 
І яшчэ страшней у замку, 
Бы з адвёчных тут муроў 
Паспадалі часаў клямкі, 
Каб папомсціцца за кроў... 

-- Час нам, час у пуцявішча, 

Жджэ на возеры чаўнок... 
Неспакойна неба блішча, 
Навальніца йдзе, сынок. -- 
Рэжа човен водаў лона, 
След-палёт тае стралы, 
Слізгаціць чаўнок шалёна, 
Гоняць два яго вяслы. 

Далей замак з кожным разам 
Блісь маланка -- ён, бы змей, 
Страшным выплыве выразам 
Ды ў мрок спусціцца чарней, 
Нібы грозіць і сярдуе 

На сваіх няверных слуг... 
Човен дном пясок шаруе, 
Цішыня і мрок вакруг. 

Дзед з Сымонам пад вярбою 
Селі буру пераждаць. 

Жах маланка! а за ёю 

Біць пярун пачаў, страляць, 
--- Дзед, глядзі: унь вежа збіта! 
Бач, агні як абвілі! 

-- Эге-ж, хлопча: не забыта 
Тая праўда на зямлі. 

Не, не ведаў ніхто, скуль паўстала яна, 
Гэта думка нябёс і зямлі. 
Эх, убралі-ж яе светлы май і вясна -- 
З злотаблескаў хмурынку сплялі! 
Пазірала яна, зачароўвала ўсіх 
Шоўкаруннымі пасмамі кос, 
Радасць, моцны прываб адбіваліся ў іх, 
І шчаслівым здаваўся іх лёс. 
І ляжала вакол без канца-берагоў 
Гэта даль, задумення пячаць. 
Хмарка хоча паплыць па бязмежжы святоў, 
Каб жыцця свайго радасць пазнаць, 
Бо для шчасця свайго і для ўцехі зямлі 

Была выткана сонцам яна, 

І да думкі такой усе згодна прышлі: 
Неба высь і зямлі нізіна. 

Але вецер падзьмуў, падняліся віхры 
Там, дзе вечны здаваўся спакой, 

Здрыганулася высь, узыгралі віры 
Гэтай багны надземнай пустой. 

І халодны віхор, бурагон-сухавей 
Гэту хмарку-красуню чапіў, 

Летуценне яе, радасць светлых надзей, 
Паламаў, пакрышыў і пабіў. 

-- Ой, як ночанька яснютка! 

У ноч гэту грэх і спаць. 

Як прыгожа, як святлютка 

Шыбы ў месячку блішчаць! 

Хоць прысяду на пасцелі, 

Пасяджу каля акна... 

Спяць усе, як-бы памлелі, 

Толькі я не сплю адна. - 

Ганна коўдру адхіляе, 

Штось на плечы накідае 

І садзіцца на пасцель. 

За акном агнямі ззяе 

І іскрыцца снегу бель. 

Стынуць вербы, бы змярцвеўшы, 

Тчэ мароз ім свой узор, 

Бы кахае іх, адзеўшы 

Чараўны на іх убор. 

У іх косах месяц ззяе, 

Зэры сінія гараць... 

І княгіня, хоць якая, 

Так не зможа шчагаляць... 

Эх, мароз, эх, дзед жартлівы! 

Ты - аматар і штукар 

Распісаць на шыбах дзівы, 

Гожства поўныя і чар. 

Халады, віхура свішча, 

Хаты ў: снезе аж да стрэх, 

У тых комінах - ігрышча: 

Плач надрывісты і смех. 

Лес, да ніткі абадраны, 

Як за подаці мужык, 
Замест лісця ў бель убраны, 
Іней тчэ яму башлык. 

І палёў змярцвелі гоні, 
Снег, бы посцілка, ляжыць, 
Пуста, гола, -- і вароне 
Трудна корму дзе спажыць. 
А мароз і не шманае, 
Як-бы ён тут і не лыс, 

І на вокны накідае 

Свой малюнак-рукапісе. 

І маляр ніякі ў свеце 
Паспрачацца з ім не можа: 
Хто напіша так прыгожа 
Аб тым ясным, светлым леце? 
Тут свабодны ўзлёт малюнкаў, 
Тут шырокі светазор; 

Тут і пальмы ўсіх гатункаў, 
І каралі ясных зор, 

І дарожка тканкі тонкай, 
Ручаінкі беражок, 

Тут бяжыць у дзве старонкі 
Зорна-роўны ланцужок: 

Тут цукровыя чароты, 
Лісце буйнае дубоў, 
Спелых нівак пазалота, 
Сноп нажатых калабоў;. 
Тут пляцёнкі-завітушкі, 
Стрэлы гонкія, шчыт, лук, 
Тут і пер'е райскай птушкі, 
І ўсялякіх многа штук. 

А як сонца блеск агністы. 
Гляне з усхаду ў акно, -- 
Загуляе жар іскрысты, 
Шугне полымем яно. 

Ззяе шыбка, аж ірдзіцца, 
Грае чырвань-пераліў 

І стварае столькі дзіў, 

Што не можаш надзівіцца, 
У ноч месяц той чароўна 
Ткань марозу серабрыць, 

Мілай казкі гожа-роўна 
Тчэ-пляце за ніццю ніце, 
Ганна ў думках пазірае 

У халоднае акно, 

Ноч далёка рассцілае 
Снягоў белых палатно. 
Ціха, мёртва і тужліва, 
Толькі лускае мароз, 

Толькі зрэдку баязліва, 

Бы па твары колькі слёз, 
Іней скінецца з галіны 
Зачарованай вярбы. 

2 «Дзе ён, мілы, мой ядыны? 
Дзе, бяздомнік мой любы? 
Дзе ён ходзіць, лёс шукае 
Паднявольнік-галубок? 
Кут-прытулачак ці мае? 
Ёсць ці не--яму хлябок? 
Хоць прыходзіла-6 вясенька 
Ды павеяла цяплом: 

Пад жывым яе крылом 
Жыці болей весяленька; 
Хоць-бы лецейка любое 
Надыходзіла хутчэй: 
Доля-жыцце, хоць ліхое, 
Летам чуецца Лягчэй... 

Эх, мароз, мароз траскучы! 
Шклечкі краскамі ты ўбраў, 
Толькі-ж холад твой пякучы 
Краскі ў полі ўсе пабраў. 
Тчэш красёнцы ты прыўдала: 
Лёд - аснова і вуток, 
Снег -- і цэўкі і сукала, 
Іней-зоры -- твой чаўнок. 
Для чаго-ж у зімні холад 
Ты красёнцы лета тчэш 

І пад свой халодны молат 
Сэрца жар мой ты кладзёш! 
Месяц, ты блінок ясненькі! 
Ходзіш ты ў далёкі край! 
Дзе-ж музыка маладзенькі? 

Хоць ты вестачку падай!» 

-- Ганна, што табе не спіцца? 

Час за поўнач, а яна 

Села там і не лажыцца, 

Як прышыта да акна!-- 
Маці Ганну аклікае, 

Прымушае дочку спаць 

І чагось сама ўздыхае, 

А чаго? Адной ёй знаць. 

З таго часу, як музыка 

Тут убогі пабываў, 

Змена з Ганнаю вяліка, 

Бы яе прычараваў. 

Ганна стала больш маўкліва; 

Зойдзе ў сад, сядзіць адна, 

Штось там думае яна; 

Проста матку брала дзіва -- 

Гэта змена так відна. 

Паскупела і на словы, 

Ні яе тут распытаць, 

Ні пачуць яе тут мовы, -- 

Ну, дзяўчыны не пазнаць! 

А надыйдзе ёй мінута, 

Зараз песню завяла, 

І душа ёй разамкнута, 

Бы дзень майскі, весяла. 

Ды дзіўная ўсё-ж дзяўчына: 

Песні складвае сама, 

А да песень-- малайчына, -- 

Ну, ёй роўных тут няма. 

Ці ўрадзілася такою, 

Ці яе тут ураклі 

І часінаю ліхою . 

Насланое навялі? 

Ці пара яе такая, 

Час дзявочае вясны? 

Матка думае-гадае, 

І нішто не памагае -- 

Ні знахар, ні шаптуны. 

Час прайшоў -- паспакайнела, 

А спаткала яго -- зноў 

Штось у сэрцы зарунела: 
Не астыла тая кроў. 

Так за днямі йшлі дзянёчкі, 
Распускаўся сад, лясы, 
Зацвіталі і вяночкі 

Той дзявочае красы. 

Ганна -- красачка дзяўчынка: 
Рост у меру, тонкі стан, - 
Пазайздросціць ёй былінка, 
Што аздобіла курган. 

Вочы Ганніны -- дзве зоркі, 
Броўкі -- выгібы крыла, 
Грудкі -- дзве блізніцы-горкі, 
Як сад, Ганна расцвіла. 

Ды часамі задуменне 
Ценем зляжа ёй на твар. 
Сэрца ведае тамленне, 
Сэрца знае слодыч мар. 
Надыходзіць тройчы лета; 
Жджэ яго ды жджэ дарма: 
Няўжо-ж тая песня спета, 
І ёй водгулля няма? 

«І чаму ён -- вось пытанне, -- 
Ганна думала не раз, - 

І ў апошні той наш час, 
У той мілы час спаткання. 
Не схацеў зайсці да нас?» 
Нейкі жаль бярэ дзяўчыну, 
Сэрца смуціцца яе -- 

Тры вясны з пары тае! 
Не: напэўна ёсць прычына. 
Абяцаўся-ж ён так шчыра, 
Як той родны, ЯК той брат... 
Паляцела пташка ў вырай, 
Пташка вернецца назад. 
Жывяць зноў яе надзеі, 
Думкі светлыя ўстаюць, 
Зноў у сэрцы сонцавеі 

Ёй красёнцы шчасця ткуць, 
І так любы думкі Тыя, 

Што гутораць ёй аб ім!.. 

Чары-мары веснавыя, 

Іскры сэрца залатыя! 

Вы знікаеце, Як ДЫМ. 

Ды каму агнём ружовым 
Не свяцілі вы ў жыцці? 
Хто не верыў вашым словам 
У шчаслівым забыцці? 

Жне Гануся ў полі жыта, 
Сонца цешыцца з яв; 

Конік гожа-самавіта 

Песню ёй сваю пяе. 
Ганна-ж песню заспявае, - 
Яе слухае лясок, 

Тую песню пераймаё 

І той звонкі галасок. 

А як пройдзе дождж шумлівы, 
Сець працягне па зямлі, 
Загрыміць раўчук бурлівы, 
Стануць лужынкі ў раллі. 
Ідзе жнейка праз гаёчак, 
Спыніць лужынка яе: 

«Ты пацешся з сваіх вочак, 
Глянь на брованькі свае». 
І прыпыніцца дзяўчынка, 
Каб адбіцца ў люстры тым, 
Дзе глядзіцца і ялінка 
Верхам пышным і густым. 
Дно той люстры чорна-чорна, 
Як растопленая смоль; 
Там. блакіт нябёс надгорны, 
Бы ў глыб кінутая столь. 
Ганна схіліцца над лужай, 
Косы звесяцца з пляча; 

Там садовай свежай ружай 
Адбіваецца дзяўча. 

Усмех шчасця, здавалення, -- 
Ганна цешыцца сабой. 

«Ты прыгожа на здзіўленне», 
Люстра тое кажа ёй. 

І па нейкай тут прычыне, 
Нібы ўсплыўшы з глыбіні, 

Сон успомніўся дзяўчыне, 
Сон забыты, сон дзіўны. 

І ёй нават страшна стала -- 
То напэўна сон ліхі: 

Яна ў цёмны вір упала, 
Голас чула там глухі: 

«Я зраблю цябе русалкай, 
Для цябе свет прападзе! 
Белай кветкаю-купалкай 
Будзеш гушкацца ў вадзе». 
Расступіўся вір шырока, 
Мільгатнула яго дно, 

І згусціўся мрок глыбокі, 
Свету, сонца не відно. 
Захапіла дух Ганусі, 

«Я тут кінута на здзек... 

Ой, ратуйце! захлынуся! 
Ой, прапала-ж я навек!» 
Ноч дзяўчыну агарнула, 
Завярцеў яе той вір, 
Цяжкім сном яна заснула, 
А пасцель -- халодны жвір. 
Аж пачула -- грае скрыпка, 
Скулься музыка плыве 
«Ганна, Ганна! я тут, рыбка!» 
Гэта ён яе заве: 

«Ты не бойся: я з табою». 

І падаў ён ёй руку; 

Ён змагаецца з вадою. 
«Смела, смела йдзі за мною». 
Вось яны ўжо на гаку. 
Знікла тая небяспека, 

Свет адчынены ёй зноў; 
Цёмны вір шуміць далёка, 
Вір не выйдзе з берагоў. 

А ён зорыць ёй у ВОЧЫ, 

І так добра стала Ганне -- 
Быў салодак час спаткання.., 
То напэўна сон прарочы, 
Думалася ўсяк дзяўчаці, 
Знала яснасць і смугу. 

Заўважала яе маці 
Гэты смутак і тугу. 

-- Ох, дачушка! ты дзіўная; 
Ну, ці-ж можна рабіць так? 
Выкінь з дум яго, дурная: 

Ён -- вандроўнік, ён -- жабрак, 
Сам без хлеба, сам без хаты, 
Мо” разбэсціўся адзін... 

Ты пільнуйся лепш Кандрата: 
Гаспадарскі гэта сын. 

-- Ці-ж я, мама, вам абрыдла, 
Ці шкадуеш ты мне хлеба? 
Мне сватоў гэтых не трэба - 
Многа ёсць такога быдла. 

-- Ой, глядзі, змяняеш быка, 
Ды змяняеш на індыка. 

Хіба зловіш ветра ў полі? 
Вецер ветрам быў і будзе! 

Ды што скажуць табе людзі?., 
І мне рупіць твая доля! -- 
З-паміж хлопцаў-кавалераў 
Быў адзін такі тут жох, 
Што сябе занадта мерыў 

І ў хлапцоўскасць сваю верыў 
І меў рызыкі на трох. 

Стаў за Ганнай валачыцца 
Хвалька гэты, Дамянік -- 

На каханкі ён навык, 

Абы толькі падражніцца. 
Толькі-ж тут не пашанціла, 
Як ён лістам ёй ні слаў, 

Як рука вус ні круціла, 

Як вачыма ні ўскідаў. 

Ён з сябрамі закладаўся 
Сэрца Ганны паланіць, 

У два тыдні -- пахваляўся -- 
Ганна будзе дух раніць, 
Будзе з ім шукаць спаткання 
І паступіцца усім, 

І ўсе выпаўніць жаданні-- 
Хоць у пекла пойдзе з ім. 

Зачалося ўсё з пустога, 

Але скончылася так, 

Што наш дока, зух 1 гога, 
Сам уклюкаўся, бядак. 
Жабраком хадзіў за ёю, 

Ёю жыў і сніў яе; 

Ён не ведае спакою, 

Мысль аб ёй жыць нё дае. 
«Эх, дурніца-ж я, дурніца! 
Вось дастукаўся чаго!» 

А Гануся-чараўніца 
Пасміхалася з яго. 

-- Ці-ж ты хочаш маёй мукі? 
Ці не бачыш, як тужу? 

Я на ўсё пайду: і рукі 

На сябе я налажу! 

І сябе са мной загубіш -- 

Да таго ты давядзеш, 

Але той, каго галубіш, 

Не, не прыдзе -- не прыжджэш!.. 

У іскрах змяркання 
Ружовага ззяння 
Дзянёк на спакой адплывае, 
Дзянёк замірае, 
Дзянёк спачывае 
З усмехам ясным кахання. 
І вочы Венеры 
Праз цёмныя дзверы 
Зірнулі лагодна, прыветна, 
І ноч незаметна, 
Бы ўдоўка ўсясветна, 
У вэлюм адзелася шэры. 
Выпоўзваюць мрокі 
На тыя сутокі, 
Дзе неба злілося з зямлёю, 
Ідуць грамадою, 

Трасуць барадою, 

Бы страшаць дзянёк яснавокі, 
А месяц двурогі 

З далёкай дарогі 

Спусціў на зямлю свае ніці. 
Блішчыць на ракіце, 

І ціха па жыце 

Туман прапаўзае бязногі. 
Зямля занямела. 

У лесе нясмела 

Ачнецца лісток на галіне, 
І знічка ў глыбіне 

Мільгне і загіне -- 
Пагасне слядок яе белы. 

І мрок і блісканне, 

Спакой і дрыжанне 
Зліліся ў суладныя тоны. 
У цемры знікання 

Есць іскры світання -- 
Разумнае волі законы. 


Чырвань захаду цямнела. 
Над зямлёю мрок нясмела 
Калыхнуў сваім крылом. 
Вол у полі скончыў дзела, 
Шоў дамоў з гаспадаром. 
У спакойных небясох 
Зоры чуць-чуць мігацелі. 
Бы застылі, занямелі 
Ў мяккіх водблесках-агнёх 
Тканкі хмарачак ружовых, 
Лёгкіх, тонкіх, бы шаўкі, 
І з вадзіцаю ў размовах 
Спачывалі беражкі. 
Косы чорныя маўкліва 
Распусціла ноч па свеце, 
На лістку, на кожным квеце 
Волас звіс яе жычліва. 
І было спакойна-ціха; 
Толькі дзесь сава-начніца, 
Бы якая чараўніца, 

Выклікала людзям ліха. 
Між кустоў лазы кудлатай 
Бегла сцежачка, вілася, 

А па сцежцы той плялася 
Постаць нейча ў цьме зацятай. 
Бы туляга, бы той злодзей, 
Ідзе-сунецца фігура, 
Азіраецца панура, 

Каб ёй хто не перашкодзіў. 
Збоку сцежкі чорным пасам 
Бегла рэчачка лажком. 
Хто-ж ідзе тут позным часам, 
Выкрадаецца цішком, 

Як начніца, ці начнік? 

Гэта -- зух наш, Дамянік. 
Ён ідзе да варажэі, 

Каб параду сэрцу даць, 

Бо разбіты ўсе надзеі 
Сэрцам Ганны заўладаць. 
Ён ідзе, а мрок гушчае, 

Ноч становіцца чарней; 
Песню ў лозах зачынае 

Над рачулкай салавей; 

А ў трушчобе за рачулкай 
Свішча жудасна пугач, 

І нясецца рэха гулка, 

Бы дзяціны смех і плач. 
Сцежка ўлева забірае 

Ды шыбуецца ўгару, 

Каля цёмнага яру 

Хатка туліцца старая., 

У акенцы ўроўнядзь з долам 
Цьмяна свеціць начнічок, 

Бы купальскі светлячок, 
Блескам смутным, невясёлым. 
У той хатцы заняпалай, 
Трошкі водаль ад сяла, 
Бабка-знахарка жыла 

І жыла тым, што гадала. 
Ідзе хлопец па-над ярам, 

У яго адна дума: 

Хай навучыць бабка чарам -- 
Іншых спосабаў няма. 
Хлопец сохне ўвачавідкі, 
Ён няволен над сабой... . 
У аконца варажбіткі 
Хлопец стукае рукой. 
-- Хто там? -- Гэта я, бабуля. 
-- Хто такі ты? -- Дамянік! 
Я да вас, бабка Аршуля, 
Кажа ён -- і дух унік. 
Скрыгнуў засаў. Клямка двойчы 
Тут закашляла ў дзвярах. 
-- Ну, заходзь, заходзь, малойча - 
І тым засавам -- ра-рах! 
За Аршуляю нясмела 
Ідзе ў хату Дамянік; 
Цьмяна лямпачка курэла, 
То скакаў агонь, то нік. 
Густа пах стаяў ад зёлак 
І дурманіў галаву; 
Разлажыла на пяколак 
Бабка розную траву, 
І пучочкі ўсякіх кветак 
Тут развешаны былі: 
Бабцы подаць даў палетак, 
Луг і лес яе зямлі. 
Хатка чысценька прыбрана; 
Сама бабка акуратна, 
А як знахарка-- выдатна: 
Так даўно аб ёй казана. 
-- Ну, малойча, у чым справа? 
З сэрцам, мусіць, нелады? 
З ім дзяўчынка не ласкава? 
Ну што, праўда, малады? 
-- Так, бабуся мая: пакахаў я дзяўчыну, 
Пакахаў, як нікога ніколі! 
Праз яе я папаў у няволю, 
Праз яе мне няма, бабка, долі. 
І хацеў-бы я кінуць яе, ды не кіну... 
Праз яе, праз яе, чарадзейку, я гіну! 
Дай-жа, дай-жа ты радачку мне і збавенне: 

Я не ведаю сну і спакою! 

Каб яна так хадзіла за мною, 

Як хадзіў і хаджу я за ёю. 

Дай папомсціцца мне за яе зневажэнне! 
Вырві з сэрца суздром насланое насенне! 


-- Ну, напэўна-ж ёсць прычына, 
Калі кпіць з цябе яна? 
Ой, хлапчына-малайчына, 
Справа штосьці тут цямна! 
Вось пабачым! -- бабка ўстала, 
Вады конаўку ўзяла, 
Пашаптала, паплявала, -- 
Страх на хлопца навяла. 

-- Я бяду 

Навяду, 

Я бяду 

Адвяду 

На лясы, 

Верасы, 

На бары, 

Амшары, 

На горы, 

На моры, 

На пусташ-аблогі, 

На безлюдзь-дарогі, 

У пушчы, 

У гушчы, 

У чыстае поле, 

У гіблыя ролі, 

У нетры глухія, 

У багны нямыя, 

Ад сэрца, ад дому -- 

Ліхое ліхому.-- 
Марматала заклінанне 
Бабка ўпоўгалоссе. 
-- Будзе, хлопча, табе зданне.-- 
Дамянік затросся. 
-- На, на воду паўглядайся... 
Вочы ты цяпер заплюшч... 
Што ні здасца -- не лякайся... 

Стань, сляпы, як дзень відушч! -- 
Строга кажа варажбітка. 
Зноў затросся Дамянік, 
З плеч на землю спала світка, 
І прыліп яму язык. 
-- Гфу ты, ліха! што са мною? 
Што за чортава чмута?! 
Хтось рукою касцяною 
Пастрашаў мяне з кута! 
Бачыў -- з лесу хтось дыбае, 
І святлела ў тым баку, 
А яна, яго любая, 
Чараўніца гэта злая, 
Падае яму руку. 

-- Між табою і дзяўчынай 
Хтось мілейшы ёй стаіць, 
І цябе па той прычыне 
Ёй ніяк не палюбіць. 
Смерць іх толькі і разлучыць -- 
Так злюбіліся Яны... 
Не паможа, не навучыць 
Знахар самы увіхны. 
-- Чмуціш ты і лжэш, старая: 
Гвалтам я яе вазьму! 
І пабачым, хто прайграе -- 
Трасца будзе ў бок яму! -- 


а а я 


Раз пад вечар між жытамі 

Ганна з поля йшла адна: 
З каласкамі, як з братамі, 
Забаўлялася яна. 
Жоўтацвецень красавання 
Аздабляла каласкі; 
Ім казалі аб каханні 
Нітак срэбраных жмуткі. 
Варажыла тут дзяўчынка 
На калоссях аржаных, 
Сашмаргнуўшы з іх шчацінку, 

пытала так у іх: 
«Калі ён мяне кахае, - 

Зацвіце мой каласок». 

У касу яго хавае. 
Пазірае -- 

І -- 0, радасць! Зацвітае 

Новы срэбраны пучок. 

Так ідзе адна, гадае, 

Аж зірнула -- дух унік: 

На пярэсцягі ёй з гаю 

Шусь пануры Дамянік! 
Сэрца ёй так і апала. 

Азірнулася -- ціш, глуш, 

І Гануся задрыжала: 

Што замысліў гэты вуж? 

Недарма-ж ён сярод поля 

Выкрадаўся цемаком; 

Погляд дзікі так і Коле, 

Так і рэжа, як нажом. 

Ганна сэрцам тут пачула 

Гразь душы яго і бруд. 

Дзеўча ў жыта шмыганула, 

Агібаючы той кут. 

Азірнулася -- умлела: 

Валіць следам ён, яК Дым, 

Толькі жыта шарахцела 

І ламалася пад ім. 

Глуха поле адбівала 

Грук і тупат пары ног. 

Ганна плацце падабрала, 

Напрасткі бяжыць У Лог, 

І, як сарна, за каторай 

Улягаюць ганчакі 

Неадступнай злою сворай, 

Бяжыць Ганна то разорай, 

То мяжой праз раўчакі. 

Азірнецца -- ўсё нырае 

Тая ў жыце галава, 

Цяжка дыша, зрок бліскае; 

Іх адлежнасць раздзяляе 

Не больш -- вератняў на два. 

-- Стой, гадзюка-чараўніца! 

Стой, насенне ведзьмака! 

Будзеш помніць ты, начніца, 
Як зняважваць дзецюка! -- 
То ён злосны тон мяняе: 

-- Стой, Гануська, стой, дурная! 
Ганна! Ганна! я жартую: 
Ну, спыніся, не ўцякай! 
Хоць разочак пацалую... 
Ганна, рыбка, пачакай! -- 
Чуе Ганна--таюць сілы, 
Блізка-ж дзікая пагонь. 
Разрывае кроў ёй жылы, 
Смажыць ёй нутро агонь. 
Спала хустка, і развіты 
Дзве шаўковыя касы, 

Бы русалка ў моры жыта, 
Поўна спуджанай красы. 
Бегла бедная і ўпала 

У глыбокі калдабан, 
Ўстаць хацела, ды не ўстала, 
Вочы ёй заслаў туман. 
Дамянік пранёсся міма. 
Бег -- шуршэлі каласы, 
Стаў -- іх змоўклі галасы, 

І дарма шукаў вачыма 
Постаць любачкі-красы, 

Ён рвануўся злосна-крута 

У другі бок--на лясы... 

Не, не знаць табе красы, 

Бо яе схавала рута 

І ржаныя каласы... 


А Ганусю ночкай цёмнай 
Знайшлі ў полі непрытомнай. 


а а ш а а а й ш а ш а 

Развітаўся хлопец з дзедам, 
Зноў ён-- лесу, поля сын 
І старым знаёмым следам 
Ідзе, вольны і адзін, 
У яго пуцец гатовы -- 

Ён у сэрцы моцна лёг, 

І Сымонка помніць словы -- 
На яе ступіць парог, 

Але справа тут не ў словах: 
Словы можа сцерці час, 
А ў другіх зусім умовах 
Вузел быў прычын якраз-- 
Абудзілася ў ім песня, 
Гімн, жыццёвы чараўнік, -- 
Той няясны клік прадвесня! 
Той юнацкі сэрца клік. 
Прагла сэрца маладое 
Сэрца водгулле пачуць, 

І даўно ў ім гарыць тое, 
Чаго нельга абмінуць. 

Тым агнём душа сагрэта, 
Свет аздоблен тым агнём; 
З ім без лета свеціць лета, 
З ім і ноч здаецца днём. 
Ён чаруе сваім словам, 
Спевам вечна маладым; 
Але ў полымі ружовым 
Ёсць і горкі, едкі дым. 

І каму сноў не складалі 
Чары-мары летуны? 

Эх, насілі вашы хвалі 
Нашы гонкія чаўны!.. 

Лес... той самы, сінекрылы, 
Ён лісцём, бы п'е віно; 
Пазалота нівак мілых, 
Хмарак лёгкае руно... 

Пад зялёнаю накідкай 
Голькі песцяцца ў цяпле; 
Жупіць ветрычак з ракіткай, 
Гуд у дубавым дупле. 

А сам дуб у нейкай думе 
Разгарнуў сваё лісцё. 

Тут у кажнай з'яве-шуме 
Сваё: чуецца жыццё. 

А ў падножжы лясных шатаў, 
Дзе каліна расцвіла, 

Легла пышна і багата 

Тканка цёні і святла. 

н спыніўся -- лес знаёмы, 
Лес наводзіць многа Дум... 
Эх, зялёныя харомы!: 

Сэрца ведае ваш Шум... 

На курганчык той, дзе Колісь 

Развіталіся яны, 

Дзе іх сцежкі раскалолісь 

Тры таму назад вясны, 

Зноў цяпер Сымонка ўсходзіць 

Месца тое павітаць: 

Стаў і поглядам абводзіць 

Даль палёў, нябёсаў гладзь. 

Унь дарога між прысады 

Двух радоў старых бяроз, 

Ён шчасліў тут быў і рады, 

Ён душою тут узрос... 

Страх, развага і сумненне 
талі хлопца пашыбаць: 

Што ён знойдзе? што сустрэне? 

Што ён мае ёй сказаць? 

Мо” даўно ён там забыты 

І для Ганны стаў чужы, 

Бы той зеллем апавіты 

Цяжкі камень на мяжы? 

Ды сярод тых думак горкіх, 

Праганяючы ўвесь страх, 

Вочкі Ганны, як дзве зоркі, 

Хлопца клікалі на шлях 

І так гожа пазіралі, 

Так смяяліся яму, 

Што бясследна разганялі 

Гэтых думак чорных цьму, 

Што-ж тут думаць? Смела, браце! 

Не -- назад няма дарог! 

Гайда, покі сілак хваціць, 

На прасторыну-разлог. 
Гоніць хлопец прэч трывогу, 

Як паганы які сон, 

І з кургана на дарогу 

Зварачае зноў Сымон. 

Сталым крокам між бярозак 

З сябрам-кіем ён ідзе, 

А з ім лісце ў гушчы розаг 
Мову згодную вядзе; 

Іх там ветрычак гайдае, 
Песціць іх, бы тых дзяток; 
Збоку ветру ў тахт спявае 
Гутарлівы ручаёк. 

Песні -- з'явы падарожжа! 
Колькі мар і чар у вас! 

Што мілей размовы збожжа 
На палёх у летні час? 

Што прыемней даляў гэтых, 
Апавітых у туман, 

І лясоў, смугой адзетых, 
Горак сіні караван? 

Што цікавей хмар страшэнных, 
Громаў гучных, іх сыноў, 

І маланак, слуг нязменных 
Грозных, страшных перуноў? 
Што таемней зор бліскучых, 
Зор дрыготных, бы Жывых, 
Што ў асобку або ў кучах 
Свецяць з багнаў векавых? 
Вось дарожка ў бок ад шляху 
Павіваецца між ніў. 

Хлопец стаў, цясней пад паху 
Скрыпку-друга прытуліў 

І гарнітур апраўляе, 

Шапку гне крыху набок, 
Пыл дарожны абівае, 
Гразь даўнейшую, пясок, 
Бо ўжо блізка, і з узгорку 
Іх гаспода ўся відаць, 
Нават нейчая гаворка . 

Ці не з іх двара чуваць? 
Унь і хата, сад вішнёвы. 

Як разросся той садок! 
Хлопду ўспомніўся часок 

Іх спаткання, іх размовы, 
Смех і звонкі галасок. 

І час нейкі, бы прыкуты, 

Ён стаіць, глядзіць туды... 
Прайшлі цэлыя гады, 
Жывы-ж гэтыя мінуты! 

Ну, што-ж? досыць разважання! 
Ідзе ўзмежкам напрасцяк. 
Лёгкі трэпет хвалявання 
Адчувае ўсё-ж юнак. 

І вось бачыць ён: з-за хаты 
Ідзе жнейка ў яго бок; 

У руцэ- глячок пузаты, 

На плячы - крывы сярпок. 
Прыглядаецца -- хто-ж гэта? 
Маці Ганніна, яна! 
Пастарэла, страх, кабета. 

А чаму-ж ідзе адна?. 
Гаспадынька, бы не тая, - 
Так змянілася яна. 

«Добрым днём» яе вітае 

І пытае: 

«Ці пазналі-ж вы блазна?» 
Прыпынілася жанчына, 
Углядаецца ў хлапца, 

А журботныя маршчыны 
Леглі ўпоперак ліца. 

-- Не, галубок: не пазнала я-- 
Памяць мая заняпалая... 

Да ці можа быць?! Сымонка! 
Спала мне з вачэй пялёнка). 
А пазнала-ж па вачох! 

Ах саколік, маё сонка, 

Зноў у нашых ты краёх!., 

А як вырас!.. Ох, мой любы! 
А ў нас тут бяда-напасце 
Ды такое ўжо няшчасце, 
Што і не будзе горшай згубы... 
Ой, якое-ж гэта гора: 

Наша Ганна навек хвора! 
Збіла краску, бы марозам, -- 
Памяшаўся яе розум. -- 
Хлопцу раптам цёмна стала, 
Пабялеў, як палатно; 

Сэрца ў ім як-бы апала, 

Свету тога не чутно, 

І асеў, бы птах бяскрыльны, 
На мурожную траву, 

І рукамі моцна-шчыльна 

Ён сціскае галаву. 

Ён не плача, не галосіць, 
Ён сядзіць як-бы ў агні, 

А кабета гляк падносіць, 
Нахілілася і просіць: 

-- На, вадзіцы палыкні! 

2. А дзе-ж Ганна? -- Яна ў хаце. 
Супакойся-ж хоць ты сам... 
Няма долечкі дзяўчаці - 
Марна згублена краса! 
Лепш хай смерць яе атуліць, 
Як вар'ятам быць дурным.-- 
І заплакала матуля 

Плачам ціхім, нутраным. 

-- Пакажэце мне яе вы: 
Яна мусіць ачуняць! 

Трэба мрок той адагнаць, 
Знішчыць цёмныя навевы 
І з душы заслону зняць! - 
Ён гаворыць, бы ў натхненні, 
Вочы іскрацца агнём, 3. 
А кабета ў засмучэнні 

На яго глядзіць маўчком, 
«А мо! станецца тут дзіва?.. 
Хоць малая то надзея», 
Маці думкай сэрца грэе 

Ды йдзе ў хату з ім рупліва. 
Ідучы казала маці: 

-- Ноч, адна ноч загубіла!.. 
Яна-ж так цябе любіла, 

Ды не лёс майму дзіцяці. 
Людзі злыя і без сэрца: 
Загубілі век блазнерцы. -- 
Яны ў сенцах. Вось і хата, 
Тая хата, той парог. 

А тут хтось яго сцярог, 
Як-бы тая рука ката... 

Мухі роем. Цемнавата. 
Унь той кут, унь той падлог, 
А яна... да ці-ж то Ганя? 
Нерухліва і глуха, 

У яго бок і не гляне; 

Косы збіты, як страха. 
Рукі звязаны ў няшчаснай, 
І прывязана сама, 

Каб не білася дарма 

У вар'яцтве буры страшнай. 
Губы скусаны і сіні, 

У вачох -- імгла-туман; 
Твар яе--зямля пустыні, 
Сонцам спалены дзірван. 

А цяпер, у час знямогі, 
Яна туліцца ў куце; 

Нейкі страх і біч трывогі 
Б'е дзяўчыну і гняце. 
Пазірае кудысь дзіка, 
Падаецца ўся назад, 

Ды як крыкне немым крыкам: 
«Жаба! Жаба!.. тыга, гад!» 
І ўсім целам затраслася 

І жахаецца: «Гах, гах!» 
Жмецца, кідаецца ў страсе, 
А ў ваччу-- нязмерны жах. 
Анямелы, страхам скуты, 
Відам зражаны яе, 

Ён глядзіць, і боль пакуты 
І на ім свой след кладзе. 

І што сталася з дзяўчыны! 
Што зрабіла з яе цьма? 
Адна форма, стан руіны, 
А Ганусі ўжо няма... 

Ён бліжэй на крок ступае 

І ў няясным парыванні 
Зазірае ў вочы Ганне, 

А яна як-бы сляпая. 

Эгас румянец, твар упалы, 
На ім след пякельнай мукі, 
Боль няведанай дакукі, 

Цяжар страшнае навалы. 

А ён сам, бы ў памяшанні, 
На яе глядзіць бачліва. 
Вочы ўскінула пужліва 

З патаемным садрыганнем. 
У тым поглядзе на мгненне 
Блеск знаёмы мільгатнуў, 
Мільгатнуў і ў мрок зацьмення 
Зноў бясследна патануў. 

І ён разам тут памкнуўся 

У натхненні, бы ў агні, 

І дзяўчыны дакрануўся. 

-- Ганна! Ганначка! зірні! -- 
Ён глядзіць ёй пільна ў вочы, 
Бы ўвесь жар, агонь цішы, 
Перанесці ў мыслі хоча 

Яе зломанай душы. 

Ён глядзіць, як-бы чаруе, 
Ён шукае тую ніць, 

Каб заслону цемраную 

Ёй адсунуць, адсланіць. 
Мутным поглядам дзяўчына 
Пазірае на сцяну; 

Ей вар'яцтва павуціна 
Густа сцеле пеляну: 

Потым вочы мімаволі 
Пераводзіць на яго 

І глядзіць з адбіткам болю. 
-- Каго бачыш ты? кагог -- 
Яна разам задрыжала, 

Нема крыкнула і ўпала 

І застыла нерухліва. 

-- Ганна! Ганна! Нежывая! 
Ой, дачушка, дарагая... -- 
Плача маці праразліва, 

-- Ша, не плачце -- будзе жыва. 
Глядзіць маці на Сымона, 

А ён вам нібы шалёны-- 
Зрок той бегае блукліва. . 
Ганна ўпала ў сон глыбокі, 
Ноч прайшла, прайшоў і дзень, 

Аджываюць яе шчокі, 

З яе твару нікне цень. 

Ён вартуе сон ДЗЯВОЧЫ, 
Навявае ёй спакой, 
Заглядае ў яе вочы 

З нейкай любасцю нямой. 


«Спі, мая рыбка, спі, залатая! 

Сонейка ўзыйдзе: у блеску святла 
Знікне-загіне імгла. 

Промень бліскучы да нас завітае, 

Мрок ён адгоніць узмахам крыла, 
Знішчыць дыханнем цяпла». 


Спіць дзяўчына моцным сном 
Цемнакрыліць ноч другая, 
Мрок цярушачы крылом. 
Ноч - - памочніца благая. 
Ноч стаілася пры лесе, 

А лес знізіўся, унік; 

Месяц паліць свой лучнік, 
Кужаль сцелючы на стрэсе, 
Зоркам белячы ручнік. 

І маркотна, так маркотна! 
Што нясе ёй гэты сон? 
Мімавольна, мімалётна 
Тую ноч успомніў ён. 

І тут нейк само сабою 
Напаткалася яму 

Выйсці ў сад, як той парою, 
І парушыць ночку-цьму: 
Можа Ганна скрыпку ўчуе, 
Можа звонкая струна 

Яе душу пацалуе, 
Ускатурхае да дна 

І разгоніць ноч зацьмення, 
Знойдзе ў сэрцы тую ніць, 
Што паможа памутненне 
Адагнаць ці праясніць. 

Ён ціхутка бярэ скрыпку, 
Адчыняе ў сад акно, 

На дзяўчыну, сваю рыбку, 
Сэрцу родную даўна, 
Пазірае ў засмучэнні 
І ёй орча бы ў натхненні: 


«Ты пачуеш голас мае песні 
Мыслі твае праясняцца, 
Згіне цемра, як гінуць туманы 
Ў блеску сонца; 
Зыйдзе ў душу тваю ўспакаенне -- 
Выплыве сонца з зацьмення». 


На яе твары збалелым 
Нейкі проблеск мільгатнуў, 
Усмех ціхі і нясмелы 
Яе вусны ўскалыхнуў, 

Бы зарніца цені Ночы. 

Ён шчасліў, бязмерна рад; 
Ён цалуе яе ў вочы 

І з надзеяй ідзе ў сад, 
Выбірае там мясціну. 

Як тады, у тую ноч-- 
Адратуе ён дзяўчыну, 
Мрок з душы адгоніць проч! 
Кінуў погляд ён нясмела 

У бок цёмнага акна, 

І натхненна зазвінела 
Звоннаплыўная струна, 

І гамоніць, як жывая, 

У зялёным салашы, 

Нібы срэбра разлівае, 
Рухі сэрца адбівае, 
Звоніць водгуллем душы; 
Галубком ляціць над борам, 
Пчолкай зумкае ў галлі 

І імкнецца к ясным зорам 
Палкай просьбаю зямлі. 

І, здаецца, сама ночка 
Гэтай просьбе спачувала: 
Яна нават не гайдала 

Ні галінкі, ні кусточка, 

Ні былінкі, ні лісточка, 

Ні на ніве каласочка. 

І выразней свае ніці 

Месяц звешвае ў дно цьмы 
І затрымлівае ў жыце 

Смех няясны, смех нямы. 

І раптоўна моўкнуць струны, 
Задрыжаў увесь пясняр: 

У акне скрозь змрочча руны 
Вырысоўваецца твар! 

Ён глядзіць у аняменні, 

Ён застыў, акамянеў, -- 
Дух надзеяй зарунеў, 

Дух агорнут у сумненне, 


Ганна. 


Ці то сон, ці то здань?.. 
Чула музыку я!., 
Не, то-- мара мая... 
Ах, адстань ты, адстань, 
Сэрца мне не тумань! 
Ноч... Адчынена аконца. 
Сад... Ён цёмны, ён глухі, 
А мне смутненька бясконца, 
Сон гняце мяне ліхі... 
Вір... Я ў віры! я--русалка. 
А як пеніцца вада! 
Як гуляе на ёй скалка!., 
Ой, бяда будзе, бяда!., 


Сымон. 


Ганна, Ганначка! не бойся: 
Гэта я: не зман, не сон!.. 


Ганна. 
Ты? А хто ты? 
Сымон. 


Я -- Сымон, 
Той музыка... Заспакойся!., 

Ганна. 


Дык то праўда?.. Што са мною? 
Дай успомніць!.. Душыць жвір, 
Адабраў мне памяць вір, 
Зацягае глыбінёю!.. 


Сымон. 


Вір? Ён знік; яго няма! 
Паглядзі: святлее ўсход, 
Месяц кончыў свой абход, 
Ноч праходзіць, нікне цьма - - 
Ты трывожышся дарма. 

Ты, Гануська, была хвора - 
Проста трызніла ты ў сне. 
Ты заснула пазаўчора, 

А цяпер твой вір засне! 


Ганна, 


Сон, ты кажаш? І цяпер сон? 

І ты сон?.. А праўда дзе?.. 

А што гэта так гудзе?.. 
Страшна!., Ох, як свет забэрсан! 
Дай мне руку... Ну, во гэтак... 
Гавары-ж мне, будзь са мной: 
Чуць хачу я голас Твой, 

Бо твой голас -- песня кветак, 


Сымон. 


Ганна-рыбка! ды не бойся, 
Заспакойся 
І. засні. 
Ты стамілася, галубка, 
Ссохлі губкі, 
Ты ў агні. 
Спі, я сон твой павартую, 
Я цябе пакалышу -- 
Спаткі трэба малышу. 
Люлі-люленькі малую! 
Казку Ганначцы скажу я, 
Вочкі-зоркі патушу. 

«Раз сышла з нябёс вясёлка 
І стуліла на зямельку 
Ды ўраніла там кудзельку, 
Кудры ранічнага золку, 

На зямлю пасцельку. 


Спрала зорачка кудзелю, 
Зладзіў месячык красёнцы, 
А дзянёк саткаў на сонцы 
З нітак красачку-лілею, 
Гожую бясконца. 


Хараством лілейка ззяе, 
Як дзянніцы абуджэнне; 
Яе белае адзенне 
Навакола разлівае 
Злотаблеск-ірдзенне. 


Усміхалася ёй неба, 
Пазірала вокам ласкі; 
Ёй складалі байкі- казкі 
Лес і поле морам хлеба, 
Ёй спявалі краскі, 
І была яна шчасліва, 
Бо любілі ўсе лілею. 
Пчолка зумкала над ею, 
Штось казала ёй жычліва 
Гутаркаю тэю. 
Лесны жаваранак вольны, 
Снуючыся ў яснай сіні, 
Песню пеў у жытнім кліне 
І будзіў прастор наддольны 
І пяскоў пустыні, 
І бывала, калі ў небе 
Чуць прыжмураць вочкі зоры, 
Ён імкнуўся ўжо ў прасторы; 
Пеў ён песні роднай глебе 
І яе разорам. 
А лілейка ў блеску росным 
Ад тых песень замірала 

І лісточкі расчыняла 
Ды ціхутка, безгалосна 
Песняра зазвала. 
Ён зірнуў на травы-руні, 
Што рунелі на тым полі, 
І спускаецца на ролі, 
Дзе расла яна, красуня, 
У пясчаным доле». 
-- Чуеш казку ты? -- пытае. 
А яна пад той шумок 
Спіць салодка... Дзень вітае, 
Цьма расходзіцца густая, 
Радасць суліць ім дзянёк. 
Спіць Гануся ціха-роўна, 
Ружавеюць яе шчочкі; 
Нікнуць з твару цені ночкі, 
А ён цешыцца бясслоўна. 
Вось з-за лесу ўстала сонца. 
Рассыпае каснікі, 
Залатыя ручнікі 
І цалуе праз аконца 
Збітых кудзер валаконцы, 
Жылкі сінія рукі. 
І ў адказ на тое ззянне 
Смех ёй вусны асвятліў: 
То-- яе душы світанне, 
Сілы свежае прыліў. 





Я развітаюся з Сымонам -- 
Тут круг замкнут адзін, а там 
Сваім звычайным ходам-гонам 
Пачнуцца новыя кругі - 
Яшчэ далёкі берагі, 
Аб іх раскажа повесць вам 
Ужо не я, а хто другі. 
Пайшоў Сымон сваёй пуцінай, 
Бо ён прыроджаны пясняр. 
Панёс ён людзям песень дар -- 
Агонь душы і сэрца жар, 
Панёс пяснярскай каляінай. 

Рука ў руку з ім і з ахвотай 
Дзяўчына мілая ішла. 

Пад сховам дзеўчага крыла 
Гарнула далі пазалотай, 

І не кранала іх журбота, 
Не засмучала іх імгла. 

І ўжо ў пуці, ідучы з ею, 
Як надышоў той час-пара, 
Дакончыў казку пра лілею 
І пра пташыну-песняра., 

«НОВАЯ ЗЯМЛЯ» 


Паэма «Мовая зямля» -- адзін з самых буйных і выдатных тво- 
раў Якуба Коласа і беларускай літаратуры. Гэты твор па праву 
называецца мастацкай энцыклапедыяй жыцця беларускага сялян- 
ства канца ХІХ стагоддзя. У ім з вялікай рэалістычнай сілай пака- 
заны супярэчлівы гістарычны шлях працоўнага сялянства да рэво- 
люцыі. Ідэя «Мовай зямлі» -- імкненне шырокіх сялянскіх мас да 
волі, да соцыяльнага вызвалення. 

Галоўным вобразам паэмы з'яўляепца Міхал -- тыповы прадстаў- 
нік працоўных сялянскіх мас Беларусі. Імкненне вызваліцца ад 
панскай залежнасці, настойлівасць і ўпартасць у дасягненні пастаў- 
ленай мэты, любоў да працы, усведамленне сваёй высокай чалаве- 
чай годнасці. нянавісць да прыгнятальнікаў народа--асноўныя рысы 
характару Міхала. Аднак ён «..выбірае няправільны, фальшывы 
шлях свайго вызвалення --і ў гэтым яго вялікі і сапраўдны тра. 
гізм -- уласны кавалак зямлі, свая гаспадарка, да якой з усёй пал. 
касцю свайго сэрца імкнецца Міхал і ў якой бачыць ён сваё вызва- 
ленне, не могуць даць яму гэтай волі, гэтага вызвалення» ж; 

Смерцю галоўнага героя паэмы Колас развенчвае дробнабуржуаз- 
ныя ілюзіі сялянства, паказвае іх поўны крах. Толькі перад смерцю 
Міхал пераконваецца ў тым, што шлях яго быў памылковым, што 
здабыць зямлю і волю можна, толькі перабудаваўшы жыццё нанова. 

У паэме «Новая зямля» найбольш поўна і глыбока выявіліся 
традыцыі пушкінскай рэалістычнай паэзіі. Якуб Колас вучыўся па- 
этычнаму майстэрству ў геніяльнага рускага паэта А. С. Пушкіна, 





“Якуб Колас, «Новая зямля», Мінск, 1934 г. стар. 4 («Ад 
аўтара»). 

ж Зай 


«Калі-б не было Пушкіна з яго «Анегіным», одай «Вольнасць», «Па- 
сланнем у Сібір», «Капітанскай дачкой» і казкамі, - пісаў Якуб 
Колас, -- не было-б, напэўна, і маіх паэм «Новая зямля» і «Рыба- 
кова хата», маёй лірыкі і прозы», 

Значэнне паэмы «Новая зямля» не толькі ў праўдзівым адлюст: 
раванні імкненняў і спадзяванняў працоўных мас беларускай вёскі 
канца ХІХ стагоддзя, але і ў глыбокім пранікненні пісьменніка ў 
быт народа, у паэтызацыі нарэднай працы, у цудоўных замалёўках 
беларускай прыроды, якія характарызуюць Коласа як непераўзый- 
дзенага майстра беларускага пейзажу. 

Высокая ідэйнасць твору, багацце, прастата і народнасць мовы, 
якая вызначаецца яркасцю, каларытнасцю і дасціпнасцю; гумар 
як арганічная асаблівасць усёй творчасці пісьменніка; шырокае 
выкарыстанне беларускіх прыказак і прымавак, удалых трапных 
выразаў, афарызмаў; высокая тэхніка верша, стройнасць кампазі- 


“цыі -- усё гэта робіць паэму «Новая зямля» шэдэўрам беларускай на- 


цыянальнай паэзіі, сапраўды народным творам, 
Над паэмай «Новая зямля» Колас працаваў з 1910 па 1923 год 


“в перапынкамі. З канца 1910 года і І5-га верасня 1911] года Ў 


Мінскім астрозе былі напісаны наступныя раздзелы паэмы: 1-- «Лес- 
нікова пасада», 11-- «Раніца ў нядзельку» ПІ --«За сталом», 


ІУ -- «На першай гаспадарцы», У -- «Пярэбары», УІ - “«Дзядзька- 


кухар», УП--«Смерць ляснічага», ХХУІ -- «Па дарозе ў Вільню», 
ХХУПІІ -- «Дзядзька ў Вільні», ХХІХ--«На Замкавай гары»; У 
гэты-ж час быў пачаты ХІЎ раздзел -- «Дарэктар». 


У далейшым праца над паэмай была спынена да 1919. года. 
У 1819 годзе, знаходзячыся ў эвакуацыі на Куршчыне, Коласам быў 
напісан ХУПІ раздзел -- «Зіма ў Парэччы», у 1920 годзе -- ХІХ раз: 
дзел--«На рэчцы». 


Пасля вызвалення Беларусі ад белапольскіх акупантаў Колас 
пераязджае ў Мінск. Тут у 192] годзе ім напісаны раздзелы: [ІХ-- 
«Новы ляснічы», Х -- «На панскай службе», ХЦІ -- «Падгляд пчол», 
ХХІ - «Таемныя. гукі», ХХІ1-- «На глушцовых токах», ХХШ- 


«Панская пацеха», ХХІУ -- «Вялікдзень»; у 1922 годзе -- ХІ -- «Дзе- 


даў човен», ХІ[-- «Сесія», ХЦ1 -- «Начаткі», ХУІ -- «Вечарамі», 


ХУІІ -- «Воўк», ХХ-- «Каляды», ХХУ -- «Летнім. часам», ХХУІ- 
«Агляд зямлі» і закончан ХІЎУ раздзел -- «Дарэктар», Апошні раз- 


дзел -- «Смерць Міхала» напісан у 1922-1929 гг. 
Да выхаду ў свет паэмы асобным выданнем некаторыя раздзелы 
яе змяшчаліся ў беларускім перыядычным друку; 

Да выхаду паэмы ў свет асобным выданнем не былі надруказаны 
наступныя раздзелы: «На першай гаспадарцы», «На панскай служ- 
бе», «Таемныя гукі», «На глушцовых токах», «Панская пацеха», «Вя- 
лікдзень», «Дзедаў човен», «Сесія», «Начаткі», «Вечарамі», «Воўк», 
«Каляды», «Летнім часам», «Агляд зямлі», «Дарэктар», «Смерць 
Міхала», 


У 1993 годзе паэма вышла асобным выданнем. 

Друкуецца па тэксту беларускага выдання 1946; гола. 

Стар. 12. Павець -- адкрытае з трох бакоў, крытае гонтай ці са- 
ломай памяшканне на сялянскім дварэ Для захоўвання сёльска- 
гаспадарчага інвентару. 

Стар. 19. Панарад -- калёсы без кузава. 

Стар. 12. Поўасміна -- старая мера сыпучых цел -- паўтара пуда, 
або 24 кілограмы. 

Стар. 13. Прыгрэбнік-- склеп для захоўвання бульбы і агарод- 
ніны. 

Стар. 13. Агон -- хвост. 

Стар, 14. Услон -- лаўка. 

Стар. 17. Весніцы - простыя вясковыя вароты. 

Стар. 18. Пацеры -- малітва. 

Стар. 18. Свёржань-- назва вёскі Стаўбцоўскага раёна, Бара- 
навіпкай вобласці. 

Стар. 18. Псалм -- хвалебная царкоўная песня. 

Стар, 18. Модлы -- малітвы. 

Стар, 924. Даць «лэмбуся» -- пацягнуць залаб (за валасы). 

Стар. 94. Даць «квасу» -- правесці сагнутым вялікім пальцам па 
галаве супроць валасоў. 

Стар. 97, Каца-- старая мера лічэння -- шэсцьдзесят МІТуК ці 
адзінак, 

Стар. 97. Валока-- мера зямлі каля 20. дзесяцін. 

Стар. 97. Цаля-- адзінка меры даўжыні, каля 25 міліметраў. 
“Стар. 98. Зэдаль -- услончык. 

Стар. 31. Шляга--драўляны молат, доўбня. 

Стар. 32. Мікалаўцы -- жыхары вёскі Мікалаеўшчыны, дзе нара- 
дзіўся Якуб Колас. 

Стар. 33. Віціна -- плыт, бярвенні, звязаныя ў некалькі радоў 
для сплаву. 

Стар. 33. Прусы -- Прусія. 

Стар. 33. Падлоўчы--- старшы аб'езчык, 

Стар. 33. Камора - звычайна, кладоўка пры доме, тут кантроль” 
ны пункт лясніцтва ў дарэволюцыйцы чае, авы. 

Стар. 34. Морг-- мера зямлі каля ?/з дзесяціны. 

Стар. 36. Пастаўнік -- загарадка для жывёлы. 

Стар. 38. Сесія -- нарада ляснічага з леснікамі і аб'езчыкам. 

Стар. 42. Цапстрыкі -- розная дробязь. . 

Стар. 43. «.. Як-бы прыехалі ў калоды...» --на вывазку лесу. 

Стар. 43. Навой -- драўляны валік у кроснах (ткацкім станку), 
на які навіваецца аснова (пража). 

Стар. 44. Трайня -- перакладзіна ў калёсах, адным канцом пры- 
мацаваная да пярэдняй калёснай падушкі, а двума равдвоенымі кан- 
цамі -- да задняй падушкі, 

Стар. 44. Рагач -- остаў сахі. 

Стар. 46. Вочап -- тонкая, доўгая жэрдка пры студні, служыць 
рычагом для даставання вады. 

Стар. 49. Прасла -- звяно, частка плота. 

Стар. 51. Варыўня -- невялікая будыніна для захоўвання гарод- 
ніны. 

Стар. 51. Пайсці «да адборуз--пайсці на адбоарку лесаматэрыялу. 

Стар. 53. Баранчык -- балотная птушка з доўгай прамой дзюбай 
(па-руску -- бекае). 

Стар. 54. Чараўнік-- чалавек, які паводле народных паданняў, 
валодае незвычайнай звышнатуральнай сілай. 

Стар. 55. Вобцас -- вельмі хутка. 

Стар. 56. Ягомасць -- яго, ваша міласць. 

Стар. 58. Пляцка -- пляскатая булка. 

Стар. 64. Кнігаўка (кніга) -- балотная птушка (па-руску- чыбіс). 

Стар. 66. Кватэра -- лясніцтва, памяшканне, дзе жыве ляснічы. 

Стар. 67. Адрына (адрынка) -- будынак для складання сена” і 
саломы, 

Стар. 67. Абора- вялікі хлеў для жывёлы. 

Стар. 68. Рандэлек -- каструля. 

Стар. 69. «...На шапках «К» было з каронай...» -- фамільны герб 
князёў Радзівілаў. 

Стар. 70. «Тэш» -- клічка чалавека. 

Стар. 79. Нясвіж -- мястэчка, цяпер раённы Цэнтр Баранавіцкай 
вобласці. 

Стар. 79. Калашман-- шырокая штаніна (тут у перан. сэнсе), 

Стар. 82. Ілья-прарок -- біблейскае імя. 

Стар. 87. Кіпець -- ногаць. 

Стар. 88. «Гітал» -- шапка (яўр.), тут у сэнсе каўнер, карак, 

Стар. 88. Будан -- дзеравяны шалаш. 


аа, 

Стар. 89. «... Ды толькі трэба мець знароўку, каб не страляць у 
саракоўку...» -- не даваць промаху. 

Стар. 91. Пострыжань-- прылада для лоўлі рыбы, звычайна 
шчупакоў. 

Стар. 91. Скарбовы -- княжацкі, панскі. 

Стар. 92. Сенатар -- член сената--вышэйшай судова-адмін:стра- 
цыйнай установы ў царскай Расіі. 

Стар. 99. «.. Дадому дзядзька ехаў лёсы.» --улегцы, параж- 
няком. і 

Стар. 92. Мыцкі-- дробныя мошкі. 

Стар. 92. Нагавіцы - ніжнія штаны, кальсоны. 

Стар. 94. Прыс (прысок) -- шост, жэрдка. 

Стар. 97. «..вядзе балотцам на ачосы...» -- напрасцяк, нацянькі. 

Стар. 98. Засценак -- невялікі пасёлак. 

Стар. 98. Саган-- чыгунны гаршчок. 

Стар. 99. Бома-- кол для падважвання бярвенняў і іншых ця- 
жараў. 

Стар. 99. Дзядзінец -- тут У значэнні -- двор. 

Стар. 99. Мыслівы -- паляўнічы, кіраўнік палявання. 

Стар. 103. Мондры (польск.) -- мудры. 

Стар. 103. Гога -- франт. 

Стар. 103. Дока -- мастак, майстар сваёй справы. 

Стар. 107. Спас-- назва рэлі“ йнага свята, якое адзначалася 6-га 
жніўня па ст. ст. 

Стар. 108. «..Як мех Баландзішын на зёлкі.. --як мех знахар- 
кі Баландзішыхі, 

Стар. 115. Біскуп--асоба духоўнага звання, якая мае так зва- 
ную трэцюю ступень свяшчэнства: 

Стар. 190. Басэтля- музыкальны інструмент кантрабас. 

Стар. 122. Дарэктар -- вандроўны настаўнік, чабцей за ўсё пад- 
летак, які скончыў пачатковую школу і вучыў вясковых дзяцей гра- 
маце. 

Стар. 194. «Кікса» -- мянушка, клічка чалавека. 

Стар. 125. Еўтушэўскі -- аўтар падручніка па арыфметыцы для 
пачатковай школы. 

Стар. 125. Ваўкалак -- у міфалагічных уяўленнях -- чалавек, пе- 
раўвасоблены альбо маючы здольнасць пераўвасабляцца пры да- 
памозе чараўніцтва ў ваўка. 

Стар, 1926, Барыш -- частаванне пры заключэнні здзелкі, пагад: 
нення, 

Стар. 129. «Начаткі» -- падручнік па закону божаму, начаткі, 
асновы хрысціянскага ВУЧЭННЯ. 

Стар. 131. Адам, Ева, Каін -- біблейскія імёны. 

Стар. 132. «...Куды-б «закон» яму справадзіць..»--тут маецца 
на ўвазе падручнік па «закону божаму» для пачатковай школы ў 
дарэволюцыйныя часы, у якім даваліся асновы вучэння аб рэлігіі. 

Стар. 132. Абрам, Ісак, Якаў -- біблейскія імёны. 

Стар. 134. Сім, Хам, Саламон, «Самсон, Ісая, Агей, Ілья, Елі- 
сей -- біблейскія імёны. 

Стар. 135. Лот -- біблейскае імя. 

Стар. 135. «Верую» -- малітва, якая ў самым сціслым выглядзе 
перадае асноўныя палажэнні хрысціянскай веры, сімвал веры, 

Стар. 142. Шчытняк -- жорсткая, сухая, трава. 

Стар. 142. Пасад--тут рад снапоў для малацьбы цэпам. 

Стар. 143. Біч-- кароткая частка цэпа, якой б'юць па снапах. 

Стар. 153. Брамка -- курок паляўнічай стрэльбы. 

Стар. 154. Стрыжэнь -- крыніца на дне рэчкі, над якой у зімовы 
час не замярзае вада. 

Стар. 154. Дубальтоўка -- двухсгвольная паляўпічая стрэльба 
двухстволка. 

Стар. 158. Пароша -- толькі што выпаўшы снег. 

Стар. 159. Дрывотня -- месца для дроў на дварэ. 

Стар. 160. «Гладыш» -- гліняны збан без ручкі; тут-- мянушка, 

Стар. 160. Гула-- фіга, 

Стар. 162. Свяржэнская града - урочышча, назва лесу. 

Стар. 171. Піліпаўка -- паводле рэлігійных звычаяў -- пост перад 
калядамі, які цягнуўся ад 14 лістапада да 25 снежня. 

Стар. 171. Мікола -- рэлігійнае свята, якое адзначалася 9-га мая 
і б-га снежня. 

Стар. 172. Каберац-- дыван, кілім. 

Стар. 178. Торп -- снапы збожжа, зложаныя ў пэўным парадку 
для захоўвання ў гумне. 

Стар. 174. Буч-- прылада для лоўлі рыбы, нерат з дубцоў лазы. 

Стар. 175. Куцця - тут апошні дзень перад калядамі; каша, час- 
цей з ячменных Круп. 

Стар. 176. Цёрла- гліняная пасудзіна для расцірання маку, 
канапель. 

Стар. 176. Кашчэй-- у народных казках -- міфічная істота: худы, 
кашчавы стары, які валодае сакрэтам доўгавечнасці, багаты і злы. 

Стар. 178; Праснак-- перапечка ў выглядзе бліна, якая спечана 
з хлебнага цеста. 

Стар. 179. Капеж--край страхі, адкуль сцякае вада. 

Стар. 181. Знічка -- тут -- падаючая зорка. 

Стар. 184. Глыза-- глыба лёду. 

Стар. 189. «Пся крэў» (польск.) -- сабачая кроў (лаянка). 

Стар. 195. Вербніца--назва р царкоўна-хрысціянскага свята; 
апошняя нядзеля перад вялікаднем. 

Стар. 198. Дзіда -- кап'ё. 

Стар. 199. «Пся юха»-- сабачая кроў (лаянка). 

Стар. 199. Вудка (польск.) - гарэлка. 

Стар. 900. «... Седм вількув забів едным стшалэм» (польск.)--сем 
ваўкоў забіў адным стрэлам. 

Стар. 903. Вялікая субота - апошняя субота перад вялікаднем. 

Стар. 904. Варволь -- тлушч, вытаплёны з марскіх жывёл (кіта, 
цюленя). і 

Стар. 906. Літанні -- маленні. 

Стар. 906. Кантычка -- зборнік малітваў і духоўных песень (кан- 
таў). 

Стар. 907. Швагер -- родны брат жонкі. 

Стар. 207. Кацьмак-- цёмны, неачэсаны, нязпрабны, няспрытны 
чалавек, 


Стар. 207. Плашчаніца -- кавалак тканіны, на якой намаляваны 
Хрыстос у труне; захоўваецца ў спецыяльным катафалку. 

Стар. 208. Цвінтар -- абгароджанае месца вакол царквы; царкоў- 
ны двор. 

Стар. 211. Муштарда -- гарчыца. 

Стар, 919. Падосак -- жалёзная падкладка пад драўлянай воссю. 

Стар. 915. «.. Касцы расходзяцца па гаку...» -па закругленню 
ракі. 

Стар. 916. Пятроўкі -- назва рэлігійнага посту, які прыпадаў звы- 
чайна на чэрвень месяц. 

Стар. 923. Заедзь-- машкара (мухі, авадні, сляпні). 

Стар. 923. «.. Па струнах-кальвах пальцы граюць...» -- перабі- 
раюць пальцамі калівы збожжа, нібы струны. 


Стар. 993. «...Напрост кладуцца жмені жыта...» -- кладуць жмені 
жыта, не вяжучы ў снапы. 

Стар. 927. «... Найсці на неруш...» -- наі 
ное месца. 

Стар. 231. Арала-- плуг. 

Стар, 232. Абэржа -- вялікая будыніна для розных гаспадарчых 
патрэб. 


ісці на нярушанае грыб- 

Стар, 234. Стадола-- канюшня, стайня. 

Стар. 247. Балагол -- рамізнік. 

Стар. 249. «Лягаш» -- лягавы сабака; тут--мянушка кандуктара. 

Стар. 249. Ворчык -- невялікі мяшок, торба, 

Стар. 251. Цыр--тут- высушаны грыб (губа), нараст сухі, які 
ўжываўся пры высяканні агню. 

Стар. 251. Крэсіва -- кусок сталі для высякання агню з крэмня. 

Стар. 255. Конка-- гарадская чыгунка з коннай цягай, якой ра- 
ней карысталіся ў буйных гарадах да з'яўлення трамвая. 

Стар. 257. Гарадавы--у часы царызма -- ніжэйшы чын царскай 
гарадской паліпыі. 

Стар. 272. Лукішкі -- назва часткі раёна -горада Вільні. 

Стар. 274. Чартавіца -- назва ляснога ўрочышча. 

Стар. 280. Манаполька-- у дарэволюцыйнай Расіі -- казённая 
крама па продажу гарэлкі. 

Стар. 283. Церабяжы -- назва ўрочышча, дзе знаходзіліся мо- 
гілкі. 


ыа 


«СЫМОН-МУЗЫКА» 


Паэма «Сымон-музыка» -- вылатнейшы твор Якуба Коласа, у якім 
з вялікай сілай мастацкага абагульнення выразіліся літаратурна- 
эстэтычныя погляды паэта. Галоўная праблема паэмы -- стайнсвішча 
народнага мастаптва ў капіталістычным грамалстве, роля мастака і 
мастаптва ў жыці нарола і яго вызваленчай барацьбе. Праблема 
гэта вырашаепца праз вобраз Сымона, таленавітага мастака з на- 
рода, які вя ўмовах капіталістычнага грамадства з вялікімі цяжка- 
сцямі прабіваў сабе дарогу ў жыццё, мужна адстайваў права на 
развйшё народных талентаў. паролнага мастацтва. Копас праводзіць 
свайго героя праз цэлы шэраг жыццёвых выпрабаванняў, паказвае 
паступовы рост яго свядомасці, светапогляду. Ад рамантычнай ле- 
тупеннасцпі, ад наіўных дзіцячых разважанняў аб жыцці прыроды да 
адмаўлёння існуючага грамадска-палітычнага ладу - такі шлях 
эвалюцыі праходзіць Сымон-музыка, 

Усім ідэйна-мастацкім зместам паэмы, логікай апавядання аўтар 
прыводзіць чытача да думкі аб немагчымасці свабоднага развіцця 
таленту ў капіталістычным грамадстве, якое «варожа некаторым га- 
лінам духоўнай дзейнасці, якімі з'яўляюцца мастацтва і паэзія». 
Значыць, для таго, каб інтэлектуальныя здольнасці чалавека маглі 


“ К, Мар кс--Ф, Энгельс. Аб мастацтве, М--Л. 1938, стар, 89. 
496 


свабодна развівацца, а мастацтва дасягнула свайго росквіту, неаб- 
ходна знішчыць капіталістычнае эксплаататарскае грамадства. Такі 
рэволюцыйны вывад робіць Якуб Колас у сваёй паэме «Сымон. 
музыка», прасякнутай жыццесцвярджальным аптымізмам, верай у 
перамогу працоўнага чалавека над прыгнятальнікамі народа. У 
сцверджанні рэволюцыйна-дзейснай сілы народнага мастацтва, у 
вызначэнні яго актыўнай ролі ў вызваленчай барацьбе народа--па- 
фас паэмы. 

Працу над паэмай «Сымон-музыка» Якуб Колас распачаў у ліс- 
тападзе 1911 года. Першая частка паэмы была напісана на працягу 
ХІ --1/ХІП-- 1911 года ў горадзе Лунінец. Другая частка паэ- 
МЫ напісана ў 1912 годзе. 

Першы, другі, трэці і чацверты раздзелы трэцяй часткі пазмы 
напісаны 3--7 лістапада 1917 года, пяты раздзел -- 8-- 12 снежня 
1917 года ў горадзе Абаянь, Курскай губерні, 

Першыя тры часткі паэмы вышлі ў свет асобным выданнем у 
1918 годзе ў Мінску пад назвай «Сымон-музыка» (Казка жыцця). 

Першы раздзел чацвертай часткі быў напісан 13--16 снежня 
1917 года, другі раздзел -- 17--90 снежня 1917 года, трэці - 21-- 
25 снежня 1917 года, чацверты--6-- 10 студзеня 1918 года -- У 
горадзе Абаянь Курскай губерні, пяты раздзел пятай часткі паэмы 
напісан 13 -- 18 студзеня 1918 года ў вёсцы Малыя Крукі, Курскай 
Губерні, 

У далейшым Колас прадаўжаў працу над паэмай «Сымон-музы- 
Ка», У 1994 годзе была створана другая рэдакцыя паэмы, рукапіс 
ЯКОЙ загінуў у час паездкі паэта ў Кіславодск. У 1925 годзе першы 
варыянт паэмы аўтарам быў перапрацаваны занава і ў гэтым-жа 
годзе твор вышаў у свет у новай, трэцяй рэдакцыі. 

Апошняя рэдакцыя паэмы (1925 г.) прыкметна адрозніваецца 
ад першай. Значна ўзбагаціўся ідэйны змест твору, вобраз Сымона 
набыў больш шырокі, філасофска-абагульняючы сэнс, выразна і ак- 
рэслена паказаны рэволюцыйныя імкненні галоўнага героя, яго па- 
лымянае жаданне аддаць свой мастацкі талент народу, верна слу- 
жыць яму ў яго вызваленчай барацьбе. і 

Паэма друкуецца па тэксту беларускага выдання 1946 года. 

Стар. 295. Дурубала -- дурань. 

Стар. 301. Стажары -- назва групы з сямі зорак у сузор'і Цяльца. 

Стар. 803. Вератнік -- частка паласы, доўгага загону. 

Стар. 308. Кульбака - крывая палка. 

Стар. 315. Паняверка -- блуканне, бадзянне; цяжкое, беспрасвёт- 
нае жыццё, 

Стар. 315. Духоўніца -- духоўнае завяшчанне, 

Стар. 817. Пакровы -- рэлігійна-хрысціянскае свята, якое адзна- 
чалася пёршага кастрычніка, 

Стар. 319. Наджэга -- луппоўка. 

Стар, 324, Амбон -- узвышэнне ў царкве перад так званымі цар- 
скімі варотамі, 

Стар. 339. Жагялі -- парусы, ветразі. 

Стар. 341. Шалыга-- лгун, круцель, махляр. 

Стар. 4]. Шалахта -- балбатун, лапатун. 

Стар. 944. Шэлег -- дробная старая манета. 

Стар, 347, Лясун-- у народнай міфалогіі -- звышнатуральная іс- 


а 


тота, якая жыве ў лесе. 

Стар, 349. Ставы -- заставы, запруды, плаціны. 

Стар. 354. Клуня-- пуня пры гумне для сена. 

Стар. 857. Вясёлка -- радуга, 

Стар. 861. Нехлямяжы -- змарнелы, заняпалы, 

Стар. 368. Кампора -- камфора. 

Стар. 874. Пасэсар-- часовы ўладальнік, арандатар маёнтка. 

Стар. 374. Майдан-- плошча, узгорак, узвышанае месца. 

Стар. 383. Млён-- палка, пры дапамозе якой круцяць жорны. 

Стар. 390. Шчур -- пацук. 

Стар. 390. Ладуннік -- патранташ. 

Стар. 420. Фатыга -- турбота. 

Стар. 432. Ахмістрыня -- эканомка, ключніца. 

Стар. 432. Альтанка-- крытая лёгкая пабудова ў садзе для ад: 
пачынку. 

Стар. 439. Вадзянік--у народнай міфалогіі - казачная істота, 
насельнік вод, 

Стар. 445. Анталяжыкі -- карункі. 

Стар. 447. Андарак-- жаночая шарсцяная, суконная спадніца. 

Стар. 450. Абэцадлы -- буквар, тут--у сэнсе грамата, вучэнне. 

Стар. 452. Фуз -- смецце, адкіды. 

Стар. 464. Жох- жулік, махляр, круцель, 

Стар. 465. Вэлюм -- вуаль, 

Стар. 409. Конаўка -- кружка. 

Стар. 471. Сарна -- дзікая каза. 

Стар. 478. Тыга-- род выклічніка. 


Заўвагі склалі кандыдаты філалагічных навук 
В. В. ІВАШЫЙ АА, СЕМЯНОВІЧ. 

Цана ій руб. Зак. х 49. 

Друкарня Імя Сталіна, мінск, Пушкіна, 59, 

На белорусском языке 
Якуб Колас 
Собрание сочинений 
т. 4 
Гогударственное издательство БССР 
Минск 1952 г. 











